జ్ఞాన టి . 

మాలో 


ర్యాంకులు 


BJobo 


Samasala 


RODDA 


RIES 


Palacoleum 


CHERU 
Male 


JOE 


S 


ched 


A 


జాలాముఖి 


ಟಿ. ಆರ್ . ಅನಂತರಾಮು 


ಜ್ಞಾನ- ವಿಜ್ಞಾನ ಮಾಲೆ 


ಜ್ವಾಲಾಮುಖಿ 


ಟಿ. ಆರ್ . ಅನಂತರಾಮು 


ನವಕರ್ನಾಟಕ ಜಾನಿ 


JWAALAAMUKHI 
A Book in Kannada on Volcanoes by T. R Anantha ramu 


Second Edition : January, 1995 


Pages : 72 


Price: Rs. 


ಮೊದಲನೇ ಮುದ್ರಣ: ಡಿಸೆಂಬರ್, 1992 
ಎರಡನೇ ಮುದ್ರಣ : ಜನವರಿ, 1995 


ಕೃತಿಸ್ವಾಮ್ಯ : ನವಕರ್ನಾಟಕ ಪಬ್ಲಿಕೇಷನ್ಸ್ ಪೈವೆಟ್ ಲಿಮಿಟೆಡ್ 


ಬೆಲೆ : ರೂ . 15 


ರಕ್ಷಾಕವಚ ಮತ್ತು ಒಳಚಿತ್ರಗಳು : ಗುಜ್ಜಾರ್ 


ಪ್ರಕಾಶಕರು 
ನವಕರ್ನಾಟಕ ಪಬ್ಲಿಕೇಷನ್ಸ್ ಪೈವೆಟ್ ಲಿಮಿಟೆಡ್ 
ಎಂಬೆಸಿ ಸೆಂಟರ್ , ಕ್ರೆಸೆಂಟ್ ರಸ್ತೆ , ಬೆಂಗಳೂರು- 560001 


ಶಾಖೆಗಳು 
ಕೆಂಪೇಗೌಡ ವೃತ್ತ ಕೆ. ಎಸ್ . ರಾವ್ ರಸ್ತೆ ರಾಮಸ್ವಾಮಿ ವೃತ ಸ್ಟೇಷನ್ ರ 
ಬೆಂಗಳೂರು- 9 ಮಂಗಳೂರು-1 ಮೈಸೂರು- 24, ಗುಲ್ಬರ್ಗಾ 


0201950597 

ISBN 81 -7302-194 
Printed by R . S . Rajaram at Navakarnataka Printers, No. 167 & 168 , 10th Main , III Pha 
Peenya Industrial Area, Bangalore 560058 and Published by him for Navakarnata 
Publications ( P ) Ltd ., Embassy Centre, Crescent Road , P . B . 5159 , Bangalore 5600 
(INDIA ) . Typeset at Sneha Computer Prints , Mariyappanapalya, Bangalore 5600 


ನಿಮ್ಮೊಡನೆ 


ಪ್ರವಾಹ, ಚಂಡಮಾರುತ, ಅತಿವೃಷ್ಟಿ ಅನಾವೃಷ್ಟಿಗಳಂತೆ ಭೂಕಂಪನ , 
ಜ್ವಾಲಾಮುಖಿಗಳು ನಮ್ಮ ಬದುಕನ್ನು ಕಾಡಿವೆ. ಈ ವರ್ಷವೊಂದರಲ್ಲೇ , 
ಜಗತ್ತಿನ ಮೂರು ಭಾಗಗಳಲ್ಲಿ ಜ್ವಾಲಾಮುಖಿಗಳು ಕೆರಳಿ ಸಾರ್ವಜನಿಕರಿಗೆ 
ಭೀತಿಯೊಡ್ಡಿದವು, ವಿಜ್ಞಾನಿಗಳಿಗೆ ವಿಸ್ಮಯ ತಂದವು. ಭಾರತದ ಅಂಡಮಾನ್ 
ದ್ವೀಪದ ಬಳಿಯ ಬ್ಯಾರನ್ ಐಲೆಂಡಿನ ಜ್ವಾಲಾಮುಖಿ 1991ರ ಏಪ್ರಿಲ್ 
ತಿಂಗಳಲ್ಲಿ ಕೆರಳಿ ಅಚ್ಚರಿ ತಂದರೆ, ಫಿಲಿಪೀನ್ಸ್‌ನ ಪಿನತುಬೊ ಕೆರಳಿ ಬುಡದಲ್ಲೇ 
ಬೀಡುಬಿಟ್ಟಿದ್ದ ಅಮೇರಿಕದ ವಿಮಾನಪಡೆ ಒಂದೇ ದಿನದಲ್ಲಿ ಕಾಲುಕೀಳುವಂತೆ 
ಮಾಡಿತು. ಅತಿ ಭೀಕರ ಪರಿಸರ ಮಾಲಿನ್ಯಕ್ಕೆ ನಾಂದಿಹಾಡಿತು . ಆರು ಶತಮಾನದ 
ಹಿಂದೆ ಪಿನತುಬೊ ಜ್ವಾಲಾಮುಖಿ ಹೀಗೆಯೇ ಕೆರಳಿ ಸುತ್ತಣ ಜನ ಜಂಗುಳಿಗೆ 
ಭಯದ ಬೀಜ ಬಿತ್ತಿತ್ತು . ಅದೇ ಸರಣಿಯಲ್ಲಿ ಜಪಾನಿನ ಫ್ಯಜನ್ 
ಜ್ವಾಲಾಮುಖಿ ಕೆರಳಿದಾಗ ಹೇಳಿಕೊಳ್ಳಬಹುದಾದ ನಷ್ಟ ಸಂಭವಿಸಲಿಲ್ಲ . 
ಜಪಾನಿಯರಿಗೆ ಈ ಜ್ವಾಲಾಮುಖಿಯೇ ಮುನ್ನೆಚ್ಚರಿಕೆ ನೀಡಿತ್ತು . ಅವರೂ 
ಅದನ್ನೆ ದುರಿಸಲು ಸರ್ವ ಸಿದ್ಧತೆಯಲ್ಲಿ ಕಾರ್ಯೋನ್ಮುಖರಾಗಿದ್ದರು. 
- ಜ್ವಾಲಾಮುಖಿಗಳು ಕೆರಳುವುದು ಹೊಸತೇನಲ್ಲ . ಭೂಮಿ 
ಹುಟ್ಟಿದಂದಿನಿಂದಲೇ ಜ್ವಾಲಾಮುಖಿಗಳೂ ಹುಟ್ಟಿವೆ. ಭೂಮಿಯ ಒಳತಾಪ 
ತೋಡಿಕೊಳ್ಳಲು ಜ್ವಾಲಾಮುಖಿಗಳೇ ಬಾಯಿ . ಹಾಗೆ ನೋಡಿದರೆ ಸಾಗರಕ್ಕೆ 
ಮೊದಲು ನೀರು ಸುರಿದದ್ದೇ ಜ್ವಾಲಾಮುಖಿಗಳಿಂದ. 

ಇಟಲಿಯ ಜ್ವಾಲಾಮುಖಿಗಳು ಚರಿತ್ರೆಯಲ್ಲಿ ಅಳಿಸಲಾರದ 
ಸಾವುನೋವನ್ನು ತಂದಿವೆ. ಇಂದಿಗೂ ಆ ದೇಶಕ್ಕೆ ಶಾಪವಾಗಿದೆ. ವೆಸೋವಿಯಸ್ 
ಜ್ವಾಲಾಮುಖಿ ಮೊದಲ ಶತಮಾನದಲ್ಲೇ ಕೆರಳಿ ನಗರ ನಗರವನ್ನೇ ಆಹುತಿ 
ತೆಗೆದುಕೊಂಡಿತು. ಜನ ಕದಲದಾದರು, ಕಲ್ಲಾದರು . ಜಪಾನಿನ ಪ್ಯೂಜಿಯಾಮ 


ಆ ದೇಶದ ಮನೆಮನೆಯ ಮಾತಾಗಿದೆ. 

ಪೆಸಿಫಿಕ್ ಸಾಗರದ ಅಂಚು ಜ್ವಾಲಾಮುಖಿಗಳ ತವರು. ಇಲ್ಲಿ ಸಾಗರ 
ತಳ ಸರಿದು ಭೂಮಿಯ ಒಳಗೋಳಕ್ಕೆ ನುಗ್ಗಿ ಜ್ವಾಲಾಮುಖಿಗಳು ಏಳುವಂತೆ 
ಮಾಡುತ್ತಿದೆಯೆಂದು ವಿಜ್ಞಾನಿಗಳು ಬೊಟ್ಟು ಮಾಡಿ ತೋರಿಸುತ್ತಿದ್ದಾರೆ. 
ಸಾಗರದ ತಳದ ಪರ್ವತಗಳು ಜ್ವಾಲಾಮುಖಿಯ ಕೊಡುಗೆಯೆಂದೇ ಈಗ 
ಸ್ಪಷ್ಟವಾಗಿದೆ. 

ಜ್ವಾಲಾಮುಖಿಗಳನ್ನು ತಡೆಯಲಾಗದಿದ್ದರೂ ಅವುಗಳ ವಿಧ್ವಂಸ 
ಕಾರ್ಯದಿಂದ ಪಾರಾಗಲು ಹಲವು ಮೂನ್ಸೂಚನೆ ಪಡೆಯುವಲ್ಲಿ 
ವಿಜ್ಞಾನಿಗಳು ಯಶಸ್ವಿಯಾಗಿದ್ದಾರೆ. ಕೆಲವೆಡೆ ಲಾವಾರಸ ಕಾರುತ್ತಿರುವ 
ಜ್ವಾಲಾಮುಖಿಗಳ ಬಾಯಿಗೇ ಬಾಂಬು ಸ್ಫೋಟಿಸಿ ದಾಳಿ ಮಾಡಿದ್ದಾರೆ. 
ಜ್ವಾಲಾಮುಖಿಗಳನ್ನು ಮುದ್ದಿನ ಬೆಕ್ಕಿನಂತೆ ಮೈದಡವಿ ಅವುಗಳ ಅಂತರಂಗ 
ಬಹಿರಂಗಗಳನ್ನು ವೈಜ್ಞಾನಿಕವಾಗಿ ಅರಿಯಲು ಇಂದು ಏನೆಲ್ಲ ಪ್ರಯೋಗಗಳು 
ನಡೆಯುತ್ತಿವೆ. ಹವಾಯಿ , ಐಸ್ಥೆಂಡಿನ ಜ್ವಾಲಾಮುಖಿಗಳು ತಾವೇ 
ಪ್ರಯೋಗಾಲಯಗಳಾಗಿವೆ . ಜ್ವಾಲಾಮುಖಿಗಳಿಗಾಗಿಯೇ ಚಿಕಿತ್ಸಾಲಯಗಳಿವೆ. 
ಅಂಥ ನಿಸರ್ಗದ ವಿಕೋಪ ಸಹಜವಾಗಿಯೇ ನಮ್ಮ ಹಿಂದಿನ 
ತಲೆಮಾರಿನವರನ್ನು ಭಯ ಭೀತಿಗೊಳಿಸಿವೆ. ಭೂಮಿಯ ತಳದಲ್ಲಿ ಕಮ್ಮಾರನ 
ಕಮ್ಮಟವಿದೆಯೆಂದೇ ಗ್ರೀಕರು ಭಾವಿಸಿದ್ದರು. ನಿಸರ್ಗದ ಈ ವಿಕೋಪ ಹಲವು 
ರಾಷ್ಟ್ರಗಳಿಗೆ ಆದಾಯ ತಂದಿರುವುದೂ ಉಂಟು . ಜ್ವಾಲಾಮುಖಿ ಶಿಲಾರಸ 
ಕಾರುವಾಗ ಜೊತೆಗೆ ಗಂಧಕದ ನಿಕ್ಷೇಪವನ್ನೇ ಹೊತ್ತು ತರುತ್ತದೆ. 
ಜ್ವಾಲಾಮುಖಿಯ ಸುತ್ತಣ ನೆಲ ಬಿಸಿನೀರಿನ ಬುಗ್ಗೆಗಳ ತವರು. ಅಮೇರಿಕದ 
ವಿಶ್ವವಿಖ್ಯಾತ ಎಲ್ಲೋಸ್ಟೋನ್ ಪಾರ್ಕ್ ಇರುವುದು ಇಂಥ ಜಾಗದಲ್ಲೇ . 
ಇಟಲಿ, ಐಸ್ಥೆಂಡ್ ಭೂ ಉಷ್ಣ ಶಕ್ತಿ ಬಳಸಿಕೊಂಡು ಸಾವಿರಾರು ಮೆ . ವಾ . 
ವಿದ್ಯುತ್ ಉತ್ಪಾದಿಸುತ್ತಿವೆ. ಜ್ವಾಲಾಮುಖಿಗಳ ಕರಾಳ ಮುಖದ 
ಪರಿಚಯವನ್ನೂ ನಾವು ಮಾಡಿಕೊಳ್ಳಬೇಕು. ಈ ವರ್ಷ ಕೆರಳಿದ ಫಿಲಿಪೀನ್ಸ್‌ನ 
ಪಿನತುಬೊ ಜ್ವಾಲಾಮುಖಿ ಎರಡುಕೋಟಿ ಟನ್ ಗಂಧಕದ ಡಯಾಕ್ಕೆಡನ್ನು 
ಗಾಳಿಗೆ ತೂರಿದೆ ಎಂದು ತಜ್ಞರ ಅಂದಾಜು. 1982ರಲ್ಲಿ ಮೆಕ್ಸಿಕೋದಎಲ್ 
ಚಿಚೆನ್ ಜ್ವಾಲಾಮುಖಿ ತೂರಿದ ಗಂಧಕದ ಡಯಾಕ್ಸೆಡ್ ಇಡೀ ಉತ್ತರ 
ಗೋಳವನ್ನು ಎರಡು ವರ್ಷಕಾಲ ಶೈತ್ಯದಲ್ಲಿ ಟ್ಟಿತ್ತು . ಕರಾಳ ಮುಖವಿರುವಂತೆ 


ಜ್ವಾಲಾಮುಖಿಗಳಿಗೆ ಸೌಂದರ್ಯ ಸೂಸುವ ಮತ್ತೊಂದು ಮುಖವೂ ಇದೆ. 
ಕಡಲ ಕಿನಾರೆಯ ಸುಂದರ ಮಲ್ಪೆ ಬಳಿಯ ಸಂತಮೇರಿದೀಪವನ್ನೇ 
ಜ್ವಾಲಾಮುಖಿ ಕಂಬಗಳಿಂದ ಕೆತ್ತಿದೆ. ಸೌಂದರ್ಯದ ರಸದೌತಣ ನೀಡುತ್ತದೆ. 
ಇದು ಆರುಕೋಟಿ ವರ್ಷಗಳ ಹಳೆಯ ದ್ವೀಪ! 

ಭೂಮಿಯೊಂದರಲ್ಲೇ ಅಲ್ಲ , ಗುರುಗ್ರಹದ ಚಂದ್ರಮರಲ್ಲೂ 
ಜ್ವಾಲಾಮುಖಿಗಳಿವೆ. ಮಂಗಳನ ಅಂಗಳವನ್ನು ರೂಪಿಸಿರುವುದು 
ಜ್ವಾಲಾಮುಖಿಗಳೇ , ಬೆಳದಿಂಗಳು ಸೂಸುವ ನಮ್ಮ ಚಂದ್ರಮನನ್ನೂ 
ಜ್ವಾಲಾಮುಖಿಗಳು ಲಗ್ಗೆ ಹಾಕಿವೆ . 
- ಜ್ವಾಲಾಮುಖಿಗಳ ವೈಜ್ಞಾನಿಕ ಇತಿಹಾಸ- ಉಗಮ , ವಿಕಾಸ, 
ಲಾಭ– ನಷ್ಟಗಳನ್ನು ಸರಳವಾಗಿ ಪರಿಚಯ ಮಾಡುವ ಹಂಬಲವೇ ಈ ಕೃತಿ. 
ಆ ಮೂಲಕ ನಾವು ನಿಂತಿರುವ ನೆಲದ ಚರಿತ್ರೆಯೂ ಜೊತೆ ಜೊತೆಗೆ 
ಬಿಚ್ಚಿಕೊಳ್ಳುತ್ತದೆ. ಸಹೃದಯ ಓದುಗರ ಮುಂದೆ ಪುಸ್ತಕವಿದೆ. 
- ನವಕರ್ನಾಟಕ ಪ್ರಕಾಶನದ ಮೂಲಕ ಈ ಹೊತ್ತಗೆ ' ಜ್ಞಾನ ವಿಜ್ಞಾನ 
ಮಾಲೆ' ಯಲ್ಲಿ ಪ್ರಕಟವಾಗುತ್ತಿದೆ . ಪ್ರಕಾಶನದ ವ್ಯವಸ್ಥಾಪಕ ನಿರ್ದೇಶಕರಾದ 
ಶ್ರೀ ಆರ್. ಎಸ್. ರಾಜಾರಾಮ್ ಅವರ ಅನನ್ಯ ಆಸಕ್ತಿ ,ಪ್ರೋತ್ಸಾಹ, ವೈಜ್ಞಾನಿಕ 
ಮನೋಧರ್ಮ ಪುಸ್ತಕದ ರಚನೆಗೆ ಪ್ರೇರಕ, ಶ್ರೀ ರಾಜಾರಾಮ್ ಅವರಿಗೆ 
ನಾನು ವಿಶೇಷವಾಗಿ ಕೃತಜ್ಞ , ಸಂಪಾದಕವರ್ಗದ ಶ್ರೀ ಪರಂಜ್ಯೋತಿ ಶ್ರೀ 
ಕೆ.ಎಲ್. ಗೋಪಾಲಕೃಷ್ಣ ರಾವ್ ಅವರ ಸಲಹೆ ಸ್ಮರಣೀಯ. 

ದುಡಿಯುವ ಮಹಿಳೆಯ ಬವಣೆಗಳು ಹಲವಾರು. ಮನೆ- ಕಛೇರಿಗಳ 
ಬಿಡುವಿಲ್ಲದ ಕೆಲಸದ ನಡುವೆ ನನ್ನ ಬರವಣಿಗೆಗೆ ಬೆನ್ನೆಲುಬಾಗಿ ನಿಂತ ಮಡದಿ 
ಅನ್ನಪೂರ್ಣ, ಆಕೆಯ ನೆರವಿಲ್ಲದಿದ್ದರೆ ಗಡುವಿನಲ್ಲಿ ಬರವಣಿಗೆ ಮುಗಿಸಲು 
ಆಗುತ್ತಿರಲಿಲ್ಲ . ಕರಡು ಪ್ರತಿಯಿಂದ ಮುದ್ರಣಕ್ಕೆ ಸಿದ್ದಪಡಿಸಿದ ಪ್ರತಿಯ 
ಬೆರಳಚ್ಚು ಮಾಡುವವರೆಗೆ ಈ ಕೆಲಸದಲ್ಲಿ ತೊಡಗಿ ಎಂದಿನಂತೆ ನೆರವಾದ 
ಅನ್ನ ಪೂರ್ಣಳ ಸಹಕಾರವನ್ನು ನೆನೆಯುತ್ತೇನೆ. 

ಹಿರಿಯ ವಿಜ್ಞಾನ ಲೇಖಕರಾದ ಶ್ರೀ ಜಿ. ಟಿ. ನಾರಾಯಣರಾವ್ , ವಿಜ್ಞಾನ 
ಬರವಣಿಗೆಗೆ ಹೊಸ ಚಾಲನೆ ನೀಡಿದ ಗೆಳೆಯ ಶ್ರೀ ನಾಗೇಶ ಹೆಗಡೆ ಪುಸ್ತಕ 
ರಚನೆಗೆ ಹಲವು ರೀತಿಯಲ್ಲಿ ನೆರವಾಗಿದ್ದಾರೆ. 
ಕರಡಚ್ಚು ತಯಾರಿಸುವ ಹಂತದಲ್ಲಿ ಮನೆಮಂದಿಯ ನೆರವು ದೊರೆತಿದೆ . 


ಶ್ರೀಮತಿ ಲೋಕಾಂಬ ಶ್ರೀನಿವಾಸಂ, ಟಿ.ಎಸ್. ಸೋಮಶೇಖರ, ಟಿ.ಎಸ್. 
ನಾಗೇಶ, ಎ . ಟಿ. ಮಲ್ಲೇಶ, ಟಿ . ಆರ್. ಗೋಪಾಲಕೃಷ್ಣ , ಟಿ . ಎ . ಚೇತನ, 
ಟಿ: ಎ . ರಮ್ಯ ಇವರ ಸಹಕಾರವನ್ನು ಸ್ಮರಿಸುತ್ತೇನೆ. ಸಹೋದ್ಯೋಗಿಗಳಾದ 
ಶ್ರೀ ಎಚ್. ಎಸ್. ಎಂ . ಪ್ರಕಾಶ್ ಹಲವು ಸಲಹೆ ನೀಡಿದ್ದಾರೆ. ಶ್ರೀ ಜಿ. ಆರ್. 
ದೇವುಡು ಸುಂದರ ಛಾಯಾಚಿತ್ರಗಳನ್ನು ಒದಗಿಸಿದ್ದಾರೆ. ಇವರಿಗೆ ನಾನು 
ಋಣಿ. ಭಾರತೀಯ ಭೂವೈಜ್ಞಾನಿಕ ಸರ್ವೇಕ್ಷಣ ಸಂಸ್ಥೆಯ ಗ್ರಂಥಪಾಲಕಿ 
ಶ್ರೀಮತಿ ಪ್ರಭಾಮಣಿ ಅಮೂಲ್ಯ ಗ್ರಂಥಗಳ ಪರಾಮರ್ಶೆಗೆ ನೆರವಾಗಿದ್ದಾರೆ. 

ಮುಖಪುಟದ ಸುಂದರ ಕಲಾತ್ಮಕ ಚಿತ್ರವನ್ನು ಹಾಗೂ ಒಳಪುಟಗಳ 
ಚಿತ್ರಗಳನ್ನು ಶ್ರೀ ಗುಜ್ಜಾರಪ್ಪ ಅವರು ರಚಿಸಿ ಕೊಟ್ಟಿದ್ದಾರೆ. ಅವರಿಗೆ ಹಾಗೂ 
ನವಕರ್ನಾಟಕ ಪ್ರಿಂಟ‌ನ ಸಿಬ್ಬಂದಿ ವರ್ಗಕ್ಕೆ ನಾನು ಆಭಾರಿ . 


14.12 .1991 
ಮೈಸೂರು. 


ಟಿ . ಆರ್ . ಅನಂತರಾಮು 


ಪರಿವಿಡಿ 


ವಿಕೋಪದ ಸರಮಾಲೆ... 
ಸಾವಾಗಿ ಕಾಡಿದ ಜ್ವಾಲೆ... 
ಕಮ್ಮಾರನ ಕಮ್ಮಟ... 
ಆಧುನಿಕ ಕೂರ್ಮಾವತಾರ. . . 
ಆರುಕೋಟಿ ವರ್ಷಗಳ ಹಳೆಯ ದ್ವೀಪ ... 
ಸಾಗರ ತಳದಲ್ಲಿ ಚಿತ್ರದುರ್ಗ ... 
ಲಾವಾರಸದಲ್ಲೂ ರೂಪಭೇದ... 
ಕಡಲಿನಲ್ಲಿ ಹೊಸದ್ವೀಪ... 
ಪ್ರಯೋಗಾಲಯದಲ್ಲಿ ಚಿಕಿತ್ಸಾಲಯ ... 
ಹೆಲೆನ್ಸ್ ನೀಡಿದ ಸುಳಿವು... 
ತಡೆಯಬಲ್ಲೆವು ನಾವು? ... 
ಅನಿಲ ತರುವ ಅನಾಹುತ ... 
ವರವಾದ ಶಾಪ... 
ವಿಶ್ವವ್ಯಾಪಿ ಜ್ವಾಲಾಮುಖಿಗಳು... 
ಜಗತ್ತಿನ ಪ್ರಮುಖ ಜ್ವಾಲಾಮುಖಿಗಳು... 


ವಿಕೋಪದ ಸರಮಾಲೆ 


1991ರ ಏಪ್ರಿಲ್ 6ನೆಯ ದಿನ. ಸ್ಥಳ ಅಂಡಮಾನ್ ದ್ವೀಪದ ರಾಜಧಾನಿ 
ಪೋರ್ಟ್ಭೈರ್. ಕಡಲ ತೀರದ ರಕ್ಷಣೆಯ ಕರ್ತವ್ಯದಲ್ಲಿ ನೌಕಾಪಡೆಯ 
ಸಿಬ್ಬಂದಿ ಎಂದಿನಂತೆ ನಿರತವಾಗಿದೆ. ಮುಂಜಾನೆಯ ಆಹ್ಲಾದಕರ ಹವ. 
ವಿಮಾನ ಬಾನಿಗೆ ಹಾರಿತು, ಪೋರ್ಟ್ಬೈರ್‌ಗೆ ನೂರ ಮೂವತ್ತು ಕಿ. ಮೀ . 
ಈಶಾನ್ಯಕ್ಕಿರುವ ಬ್ಯಾರನ್ ಐಲೆಂಡಿನಲ್ಲಿ ಎತ್ತರದ ಬೆಟ್ಟ ವೊಂದು ದಟ್ಟ ಹೊಗೆ 
ಕಾರುತ್ತಿರುವುದು ಥಟ್ಟನೆಕಣ್ಣಿಗೆ ಬಿತ್ತು . ಇದು ಹಿಂದೆಂದೂ ಕಂಡಿರದನೋಟ. 
ಹಾರಾಟದಲ್ಲಿ ತೊಡಗಿದ್ದ ವಿಮಾನ ಚಾಲಕನಿಗೆ ಸ್ಪಷ್ಟವಾಯಿತು. ಮರುಕ್ಷಣವೇ 
ಅಧಿಕ ತರಂಗಾಂತರದ ರೇಡಿಯೋದಲ್ಲಿ ಎಚ್ಚರಿಕೆಯ ಸಂದೇಶ ಕಳುಹಿಸಿದ : 
' ಕಳೆದ ನೂರ ಎಂಬತ್ತೆಂಟು ವರ್ಷಗಳಿಂದ ನಿದ್ದೆ ಮಾಡುತ್ತಿದ್ದ ದೈತ್ಯ 
ಮಂಪರಿನಿಂದ ಎದ್ದಿದ್ದಾನೆ'. 

ಈ ದೈತ್ಯ ಬೆಟ್ಟದ ತುದಿಯಿಂದ ಹೊಗೆಯುಗುಳುವ ಸುದ್ದಿ ಮಿಂಚಿನಂತೆ 
ಭಾರತದುದ್ದಕ್ಕೂ ಹಬ್ಬಿತು. ತಡಮಾಡದೆ ರಕ್ಷಣೆಯ ಕಾರ್ಯಗಳು 
ಪ್ರಾರಂಭವಾದವು, ಪತ್ರಕರ್ತರು ಕ್ಯಾಮೆರಾಗಳೊಡನೆ ಓಡಿದರು . ವಿಜ್ಞಾನಿಗಳು 
ಸಾಧನ ಸಲಕರಣೆಗಳನ್ನು ಹೆಗಲಿಗೇರಿಸಿ ಧಾವಿಸಿದರು. ಬ್ಯಾರೆನ್ ಐಲೆಂಡಿನ 
ಆ ದೈತ್ಯ ಹೊಗೆ ಕಾರುತ್ತಲೇ ಇದ್ದ . ಭಯಂಕರ ಹೊಗೆ ಬಾಯಿಯನ್ನು 
ಮುತ್ತಿತ್ತು . ನೆಲ ನಡುಗುತ್ತಿತ್ತು . ಎಲ್ಲ ತಜ್ಞರ ಲೆಕ್ಕಾಚಾರಗಳನ್ನೂ ತಲೆಕೆಳಗು 
ಮಾಡಿ ಭೂಮಿ ತನ್ನ ಒಳತಾಪವನ್ನು ಜ್ವಾಲಾಮುಖಿಯ ಮೂಲಕ 
ನೋಡಿಕೊಳ್ಳುತ್ತ ಹಾವಿನಂತೆ ಬುಸುಗುಟ್ಟುತ್ತಿತ್ತು . 
- ಹೆಸರೇ ಹೇಳುವಂತೆ ಬ್ಯಾರೆನ್ ಐಲೆಂಡ್ ಒಂದು ನಿರ್ಜನ ದ್ವೀಪ. 
ಬಂಗಾಳಕೊಲ್ಲಿಗೆ ಸುಮಾರು ಸಾವಿರದ ಇನ್ನೂರು ಕಿ. ಮೀ . ದೂರವಿರುವ 
ಈ ದ್ವೀಪದಲ್ಲಿ ಹಿಂದೆ ಜನ ವಾಸಿಸುತ್ತಿದ್ದ ಗುರುತಿಲ್ಲ . ಈಗಲೂ ಅದು 
ನಿರ್ಜನ ದ್ವೀಪವೇ . ಇದರಿಂದಾಗಿ ಜ್ವಾಲಾಮುಖಿ ಕೆರಳಿದರೂ 
ಸಾವುನೋವುಗಳಾಗಲಿಲ್ಲ . ಅಂಡಮಾನ್ ನಿಕೋಬಾರ್ ದ್ವೀಪಕ್ಕೆ 
ಹೊಂದಿಕೊಂಡಂತೆ ಹತ್ತಾರು ಸಣ್ಣಪುಟ್ಟ ದ್ವೀಪಗಳಿವೆ. ಬ್ಯಾರೆನ್‌ ಐಲೆಂಡ್ 

ಹೆಚ್ಚೆಂದರೆ ಸುಮಾರು ಹತ್ತು ಕಿ. ಮೀ . ಸುತ್ತಳತೆ ಇರಬಹುದು. ನೋಡಲು 
ವೃತ್ತಾಕಾರ, ನೆಲ ಇತರ ದ್ವೀಪಗಳಂತೆ ತಣ್ಣಗಿದ್ದರೂ ಒಳಗೆ ಮಾತ್ರ ಕಡುತಾಪ. 
ಈಗ್ಗೆ ಒಂದು ಲಕ್ಷ ವರ್ಷಗಳ ಹಿಂದೆ ಸಾಗರ ತಳದಲ್ಲಿ ಜ್ವಾಲಾಮುಖಿ 
ಶಿಲಾರಸವನ್ನು ಹೊರಸೂಸಿ ಈ ಪುಟ್ಟ ದ್ವೀಪ ಹುಟ್ಟಲು ಕಾರಣವಾಯಿತಂತೆ. 
ತನ್ನ ಮೊದಲ ದೈತ್ಯ ಗುಣವನ್ನು ಜೋಪಾನವಾಗಿ ಕಾಪಾಡಿಕೊಂಡು ಆಗಾಗ 
ಸದ್ದುಗದ್ದಲ ಮಾಡುತ್ತ , ಭೂಗರ್ಭದ ಅಸ್ಥಿರತೆಯನ್ನು ಪ್ರತ್ಯಕ್ಷವಾಗಿಯೇ 
ತೋರಿಸುತ್ತದೆ. ವಿಜ್ಞಾನಿಗಳು ಈ ದೈತ್ಯನನ್ನು ತಮ್ಮ ನೆನಪಿನಂಗಳದಿಂದ 
ಅಳಿಸಿ ಹಾಕಿದ್ದರು. ಅಂಡಮಾನ್ ದ್ವೀಪದ ಬಹುತೇಕ ಜನರಿಗೆ ಅಲ್ಲೊಂದು 
ಜ್ವಾಲಾಮುಖಿ ಇತ್ತೆಂಬ ಕಲ್ಪನೆಯೂ ಇರಲಿಲ್ಲ . ತಲೆಮಾರುಗಳ ಕಾಲ 
ಸುಮ್ಮನಿದ್ದ ಜ್ವಾಲಾಮುಖಿ ನೂರ ಎಂಬತ್ತೆಂಟು ವರ್ಷಗಳ ನಂತರ ಮತ್ತೆ 
ಕೆರಳುತ್ತದೆಂದು ಯಾರು ತಾನೇ ನಂಬಿದ್ದರು? ಭಾರತದಲ್ಲಿ ಸದ್ಯದಲ್ಲಿ ಜೀವಂತ 
ಜ್ವಾಲಾಮುಖಿಗಳೇ ಇರಲಿಲ್ಲ . ಬ್ಯಾರೆನ್‌ ಐಲೆಂಡ್ ಕೆರಳಿ ದೇಶವಿದೇಶಗಳ 
ಗಮನವನ್ನು ಸೆಳೆಯಿತು. ಅಂಡಮಾನ್ ದ್ವೀಪವಾಸಿಗಳ ಮನೆಮಾತಾಯಿತು. 

ಮೊದಲು ಶಿಲಾರಸ ಕಾರುತ್ತಿದ್ದ ಜ್ವಾಲಾಮುಖಿಯ ಹಳೆಯ ಬಾಯಿ ಹೆಚ್ಚು 
ಕಡಿಮೆ ಈಗ ಮುಚ್ಚಿಹೋಗಿದೆ. ತಾನು ಉಗುಳುತ್ತಿದ್ದ ಶಿಲಾರಸವೇ ಆರಿ 
ಗಟ್ಟಿಯಾಗಿ ಅದರ ಬಾಯಿ ಮುಚ್ಚಿದೆ. ತನ್ನ ಕೋಪವನ್ನು ಶಮನ 
ಮಾಡಿಕೊಂಡು ಜ್ವಾಲಾಮುಖಿ ಶತಮಾನಗಳ ಕಾಲ ಮೌನವ್ರತ ಹಿಡಿದಿತ್ತು . 
ಹಾಗೆ ನೋಡಿದರೆ, ತನ್ನ ಮೊದಲ ಬಾಯನ್ನು ಈಗಲೂ ಅದು ತೆರೆದಿಲ್ಲ . 
ಬದಲು ಅದರಿಂದ ಒಂಬತ್ತು ಕಿ. ಮೀ . ದೂರದಲ್ಲಿ ಬೆಟ್ಟದ ತುದಿಯ 
ಮತ್ತೊಂದು ಬದಿಯಲ್ಲಿ ಇನ್ನೊಂದು ಬಾಯಿ ತೆರೆದಿದೆ. ಈಗ್ಗೆ ಮೂರು 
ತಿಂಗಳುಗಳಿಂದ ಸದ್ದಿಲ್ಲದೆ ಶಿಲಾರಸವನ್ನು ಮೆಲ್ಲನೆ ಸುರಿಸಿ ಬಾಯಿಯನ್ನು 
ಬೆಳೆಸುತ್ತಲೇ ಬಂತು. ಇದು ಎಪ್ಪತ್ತು ಮೀ . ನಷ್ಟು ಬೆಳೆದಿರುವುದು ಯಾರ 
ಗಮನಕ್ಕೂ ಬರದಿದ್ದುದು ಆಶ್ಚರ್ಯವೇ ಸರಿ . ಎಲ್ಲ ಸಿದ್ಧತೆಯನ್ನೂ ಮುಗಿಸಿ 
ಜ್ವಾಲಾಮುಖಿ ಯುದ್ಧರಂಗಕ್ಕಿಳಿಯಿತು. ಏಪ್ರಿಲ್ 6 ರಂದು ಭೀಕರವಾಗಿ 
ಆರ್ಭಟಿಸಿತು. ಮೊದಲ ಅಸ್ತ್ರವೇ 800 ಮೀ . ಎತ್ತರಕ್ಕೆ ಎದ್ದ ಹೊಗೆಯ 
ಕಾರ್ಮೋಡ. ಇದರ ತಳದಲ್ಲೇ ಕ್ಷಣಕ್ಷಣಕ್ಕೂ ಭುಗಿಲೇಳುತ್ತಿದ್ದ ಬೆಂಕಿಯ 
ಜ್ವಾಲೆ ಒಮ್ಮೆ ಎದ್ದರೆ ನಲವತ್ತು ಮೀ . ಎತ್ತರಕ್ಕೆ ಜಿಗಿಯುತ್ತಿತ್ತು . ಇದರ 
ಆ ಆ 

ಆ 

ಪ್ರಾರಂಭಿಸಿತು. ಆದರೆ ನೀರಿನಂತೆ ಹರಿಯುತ್ತಿರಲಿಲ್ಲ , ಮೇಣದ ಬತ್ತಿ ಕರಗಿ 
ಸುರಿಸುವ ರಸದಂತೆ ನಿಧಾನ. ಇನ್ನೂರೈವತ್ತು ಮೀ . ಎತ್ತರದ ಕರಗಿದ 
ಶಿಲಾಪಾಕವನ್ನು ಸಂಶೋಧಕರು ಎವೆಯಿಕ್ಕದೆ ನೋಡುತ್ತಿದ್ದರು. ಕೆಲವೆಡೆ 
ಅದರ ಮಂದ ಎಂಟು ಮೀ . ಗೂ ಮಿಗಿಲು. ಡಾಂಬರಿನಂತೆ ದ್ರವಿಸುತ್ತಿತ್ತು . 
ತಾಪ 900° ಸೆಂ . ಗೂ ಹೆಚ್ಚು . ಆದರೆ ವಾತಾವರಣ ಇದನ್ನು ಅದೇ 
ತಾಪದಲ್ಲಿಡಲಿಲ್ಲ . ಹರಿಯುತ್ತಿದ್ದ ಶಿಲಾಪಾಕದ ಹೊರಮೈ ಅರುತ್ತಿತ್ತು. ಲಾವಾರಸ 
ಜ್ವಾಲಾಮುಖಿಯ ಇಳಿಜಾರಿನಿಂದ ಹರಿದು ಸಾಗರವನ್ನು ಸೇರುತ್ತಿತ್ತು . ಇದರ 
ಮೇಲೆ ಏಳುತ್ತಿದ್ದ ಹಬೆ ನಲವತ್ತು ಮೀ . ಎತ್ತರಕ್ಕೆ ಹಾಯ್ದು ನೋಡುತ್ತಿದ್ದವರಿಗೆ 
ಮೈನವಿರೇಳಿಸುತ್ತಿತ್ತು . ಅತ್ತ ಕೆಲವರು ಸಾಗರದೊಳಕ್ಕೆ ದೋಣಿಯಲ್ಲಿ ಓಡಿದರು. 
ನೀರಿನ ತುಂಬ ಬಲೆ ಹರಡಿದರು. ಬಲೆಗೆ ಉಷ್ಣ ಮಾಪಕಗಳನ್ನು ಕಟ್ಟಿ 
ನೀರಲ್ಲದ್ದಿದರು. ಈಗ ಸಾಗರದ ನೀರೂ ಬಿಸಿಯಾಗಿತ್ತು . ತಾಪ ಅಳೆದಾಗ 50° 

ಸೆಂ . ತೋರಿಸಿತು. ಅಂಡಮಾನ್ ನಿಕೋಬರ್ ದ್ವೀಪದ ಜೀವ ಪರಿಸ್ಥಿತಿ ಅಧ್ಯಯನ 
- ಮಾಡುವ ವಿಜ್ಞಾನಿಗಳಿಗೆ ಅದೊಂದು ಭಯಾನಕ ದೃಶ್ಯ. ನೀರಿನ ಆಮೀಯ 

ಗುಣ ಕೂಡ ದಿಢೀರ್ ಎಂದು ಕಡಿಮೆಯಾಗಿತ್ತು . ಕೆಲವು ದಿನಗಳವರೆಗೆ 
ಜ್ವಾಲಾಮುಖಿ ನಿರಂತರವಾಗಿ ಶಿಲಾರಸ ಕಾರುತ್ತಿತ್ತು . ಜುಲೈ 10ನೇ ತಾರೀಖು. 
ರಾಜಧಾನಿ ಪೋರ್ಟ್ಬ್‌ ನಲ್ಲಿ ಐದಾರು ಬಾರಿ ನೆಲ ನಡುಗಿತು . ಮಧ್ಯಾಹ್ನ 
- 3 ಗಂಟೆ. ಜನ ಭಯಭೀತರಾದರು. ತಜ್ಞರು ಭೂಕಂಪನ ಕೇಂದ್ರ 

ಎಲ್ಲಿದೆಯೆಂಬುದನ್ನು ಗುರುತಿಸಿದರು. ಅದು ಜ್ವಾಲಾಮುಖಿಯ ಒಡಲಿನಿಂದಲೇ 
ಮೂಡಿ ಬಂದ ಭೂಕಂಪನ, ಜ್ವಾಲಾಮುಖಿ ನಡುನಡುವೆ ಸ್ತಬ್ದವಾದಾಗ ಪರಿಸರ 
ತಜ್ಞರು ಜ್ವಾಲಾಮುಖಿಯ ಬೆನ್ನೇರಲು ಹೊರಟರು. ದಾರಿಯುದ್ದಕ್ಕೂ ಇಡೀ 
ಇಳಿಜಾರು ಕಪ್ಪುಗಟ್ಟಿತ್ತು . ಸಸ್ಯಗಳಂತೂ ಹೇಳಹೆಸರಿಲ್ಲದೆ ಸುಟ್ಟು ಕರಕಾಗಿದ್ದವು. 
ಮತ್ತೊಂದು ಬದಿಯಲ್ಲಿ ಸಸ್ಯಗಳು ಬತ್ತಿಹೋಗುವುದನ್ನು ಬಿಟ್ಟರೆ ಅಂತಹ 
ಗಾಢವಾದ ಪರಿಣಾಮವೇನೂ ಕಾಣಲಿಲ್ಲ . ಆದರೆ ಮತ್ತೆ ಯಾವ 
ಘಳಿಗೆಯಲ್ಲಾದರೂ ಇದು ಕೆರಳಿ ಅನಾಹುತ ಮಾಡುವ ಸಾಧ್ಯತೆಯಿತ್ತು. ಹನ್ನೆರಡು 
ಮೀ . ಎತ್ತರದ ದೀಪಸ್ತಂಭ ಶಿಲಾರಸದಲ್ಲಿ ಹೂತು ಕಣ್ಮರೆಯಾಯಿತು. ಮತ್ತಾವ 
ಸಾವು ನೋವು ಸಂಭವಿಸಲಿಲ್ಲ . ಶಿಲಾರಸ ಕಾರಿದ ಜ್ವಾಲಾಮುಖಿ ನೆಲದಿಂದ 
ಮುನ್ನೂರ ಆರು ಮೀ . ಎತ್ತರದಲ್ಲಿದೆ. ಕ್ರಿ . ಶ. 1852ರಲ್ಲಿ ಭಯಂಕರವಾಗಿ 
* ಸ್ಫೋಟಿಸಿ ಸ್ತಬ್ಧವಾಗಿತ್ತು . ಈ ಬಾರಿ ಅದು ಸ್ಫೋಟಿಸಿದ್ದು ತನ್ನ ಎರಡನೆಯ 

ಶತಮಾನೋತ್ಸವವನ್ನು ಆಚರಿಸಲು! | 

ಜಪಾನಿಯರಿಗೆ ಭೂಕಂಪನವಾಗಲೀ ಅಥವಾ ಜ್ವಾಲಾಮುಖಿಯಾಗಲೀ 
ಹೊಸತಲ್ಲ . ಅವರ ನಾಡು ಸದಾ ಈ ವಿಕೋಪವನ್ನು ಎದುರಿಸುತ್ತಲೇ ಇದೆ. 
ನ್ಯೂಜಿಯಾಮ ಜ್ವಾಲಾಮುಖಿಯೆಂದರೆ ಜಪಾನಿಯರಿಗೆ ಅದೇನೋ ಅಕ್ಕರೆ. 
3776 ಮೀ . ಎತ್ತರದ ಈ ಜ್ವಾಲಾಮುಖಿ ಕವಿಗಳನ್ನು ಆಕರ್ಷಿಸಿದೆ ; ನಿಸರ್ಗ 
ಪ್ರಿಯರಿಗಂತೂ ಅದು ಸೌಂದರ್ಯದ ಆರಾಧನೆಯ ತಾಣ. ಕುಂಚ ಹಿಡಿದು 
ಎದುರಿಗೆ ನಿಂತು ಜ್ವಾಲಾಮುಖಿಗಳ ಚಿತ್ರಗಳನ್ನು ಬಿಡಿಸಲು ಅಲ್ಲಿಗೆ ಭೇಟಿ 
ಕೊಡುತ್ತಾರೆ. ಪ್ರೊಜಿಯಾವು ಎಂದರೆ ' ಇಂತಹ ಪರ್ವತ ಮತ್ತೊಂದಿಲ್ಲ ' 
ಎಂಬ ಅರ್ಥ ಅವರಲ್ಲಿದೆ. 

ಆದರೆ ಈ ಬಾರಿ ಜಪಾನ್ ಕೂಡ ವಿಕೋಪಕ್ಕೆ ಸಿದ್ಧವಾಗಬೇಕಾಗಿ ಬಂತು. 
ಜೂನ್ ತಿಂಗಳ 3ನೇ ದಿನ , ನಾಗಸಾಕಿ ಬಳಿಯ ಮೌಂಟ್ ಪುಜನ್ ದಿಢೀರೆಂದು 
ಸ್ಫೋಟಿಸಲು ಪ್ರಾರಂಭಿಸಿತು. ಕಳೆದ ಇನ್ನೂರು ವರ್ಷಗಳಿಂದ ಮೌನವಾಗಿದ್ದ 
ಈ ಜ್ವಾಲಾಮುಖಿಯ ಬಗ್ಗೆ ಜಪಾನಿಯರು ಬಹು ಎಚ್ಚರಿಕೆ ವಹಿಸಿದ್ದರು. 
ಅದರ ಒಳತಾಪವನ್ನು ಆಗಾಗ ಅಳೆಯುತ್ತಿದ್ದರು. ಅದರ ಮೇಲೆ ಹದ್ದಿನ 
ಕಣ್ಣಿಟ್ಟಿದ್ದರು. 1792ರಲ್ಲಿ ಇದು ಸ್ಫೋಟಿಸಿತ್ತು . ಆಗ ಹದಿನೈದು ಸಾವಿರ 
ಜಪಾನಿಯರು ಬಲಿಯಾಗಿದ್ದರು. ಈಗ ಅಂತಹ ಅನಾಹುತ ಮತ್ತೆ 
ಘಟಿಸದಿರಲು ಅವರು ಎಲ್ಲ ಸಿದ್ಧತೆಗಳನ್ನು ಮಾಡಿಕೊಂಡಿದ್ದರು. ಜ್ವಾಲಾಮುಖಿ 
ಮರುಕಳಿಸುವ ಹಿಂದಿನ ದಿನವೇ ಬುಡದಲ್ಲೇ ಉಳುಮೆ ಮಾಡುತ್ತಿದ್ದ ರೈತರನ್ನು 
ಸ್ಥಳಾಂತರ ಮಾಡಿಸಿದರು. ಹತ್ತಿರದ ನಗರಗಳಿಗೆ ಎಚ್ಚರಿಕೆಯನ್ನು ನೀಡಿದರು. 
ಒಂದೇ ದಿನದಲ್ಲಿ ಸಹಸ್ರಾರು ಮಂದಿ ಆ ಅಪಾಯದ ಜಾಗದಿಂದ ಹೊರ 
ನಡೆದರು. ಸಾವು ನೋವು ಸಂಭವಿಸಲಿಲ್ಲ . ದುರದೃಷ್ಟವೆಂದರೆ, 
ಭೂವಿಜ್ಞಾನಿಗಳು ಜ್ವಾಲಾಮುಖಿ ಶಿಲಾರಸ ಸೂಸುವುದನ್ನು ಪ್ರತ್ಯಕ್ಷವಾಗಿ 
`ನೋಡಬೇಕೆಂದು ಬಳಿಗೆ ಹೋದರು . ಇವರು ಅಮೇರಿಕದಿಂದ ಬಂದ 
ಜ್ವಾಲಾಮುಖಿಯ ಪರಿಣಿತರು. ಇವರ ಹಿಂದೆಯೇ ಪತ್ರಕರ್ತರ ಗುಂಪು ಬಿಸಿಬಿಸಿ 
ಸುದ್ದಿಯನ್ನು ಜಗತ್ತಿಗೆ ಕೊಡಲು ಕಾತರರಾಗಿ ನುಗ್ಗಿದರು. ಕೊನೆಗೆ ಇವರೇ 
ಸುದ್ದಿಯಾದರು. ಪರೀಕ್ಷೆಗೆ ಹೋದ ಮೂವತ್ತೆಂಟು ಮಂದಿಯೂ 
ಅಗ್ನಿ ಪರೀಕ್ಷೆಯಲ್ಲಿ ಸೋತರು. ಅದರ ತಾಪದ ಝಳಕ್ಕೆ ಕ್ಷಣಮಾತ್ರದಲ್ಲೇ 
ಕುಸಿದುಬಿದ್ದರು. 


13 | ಜ್ವಾಲಾಮುಖಿ 


ಜಪಾನಿಯರು ತಮ್ಮ ಕಾಲಡಿಯಲ್ಲಿರುವ ನೆಲದ ಸ್ವರೂಪವೇನೆಂಬುದನ್ನು 
ಹಲವು ದಶಕಗಳಿಂದ ಸತತವಾಗಿ ಅಧ್ಯಯನ ಮಾಡುತ್ತಿದ್ದರು. ಭೂಕಂಪನ, 
ಜ್ವಾಲಾಮುಖಿಗಳ ಬಗ್ಗೆ ಜಗತ್ತಿನಲ್ಲಿ ಹೊಸ ಅಭಿಪ್ರಾಯಗಳು ಏನೇ ಮೂಡಲಿ 
ತಡಮಾಡದೆ ಗ್ರಹಿಸುತ್ತಿದ್ದರು. ಚಾಚೂ ತಪ್ಪದೆ ಪರೀಕ್ಷೆಗೊಳಪಡಿಸುತ್ತಿದ್ದರು. 
ಸಾವಿನ ನೆರಳಿನಲ್ಲೇ ಬದುಕುವ ಈ ಮಂದಿಗೆ ನಿಸರ್ಗದ ವಿಕೋಪದ ಅಧ್ಯಯನ 
ಅತ್ಯಗತ್ಯವಾಗಿತ್ತು . ಈ ಬಾರಿಯ ಜ್ವಾಲಾಮುಖಿಯೂ ಅಷ್ಟೇ , ಅದರ ಎಲ್ಲ 
ಮುನ್ಸೂಚನೆಯನ್ನು ಜಪಾನಿಯರು ಸಮಗ್ರವಾಗಿ ಅರಿತಿದ್ದರು. ಈ 
ಮುನ್ನೆಚ್ಚರಿಕೆ ಸಂಭವಿಸಬಹುದಾದ ಅಪಾರ ಹಾನಿಯನ್ನು ತಪ್ಪಿಸಿತು. 

ಇದೇ ವರ್ಷದ ಜೂನ್ ತಿಂಗಳ 9ನೆಯ ದಿನ, ಸ್ಥಳ ಫಿಲಿಪೀನ್ಸ್‌ನ 
ಮನಿಲಕ್ಕೆ ನೂರ ಹತ್ತು ಕಿ. ಮೀ . ಉತ್ತರ. ಆರು ಶತಮಾನಗಳಿಂದ ನಿದ್ರಿಸುತ್ತಿದ್ದ 
ಮತ್ತೊಂದು ಜ್ವಾಲಾಮುಖಿ ಅಂದು ಮರಳಿ ಜೀವ ಪಡೆಯಿತು. ಇದರ 
ಬಾಯಿಂದ ಹೊರಟ ಹೊಗೆ ಬಾನಿನ ಇಪ್ಪತ್ತೂರು ಕಿ. ಮೀ . ಎತ್ತರಕ್ಕೆ 
ಹಾಯಿತು. ಭಯಂಕರ ಶಬ್ದದೊಂದಿಗೆ ನೂರಾರು ಕಿ. ಮೀ . ವೇಗದಲ್ಲಿ ಶಿಲೆ 
ಸ್ಫೋಟವಾಯಿತು. ಈ ಜ್ವಾಲಾಮುಖಿಯ ಬಗ್ಗೆ ಫಿಲಿಪೀನ್ಸ್ ಜನ ಎಂದೂ 
ಚಿಂತಿಸಲಿಲ್ಲ . ಇನ್ನೂರು ವರ್ಷಗಳ ಹಿಂದೆಯೇ ಇದರ ಜೀವ ಆರಿದೆಯೆಂದು 
ತಪ್ಪಾಗಿ ಭಾವಿಸಿದ್ದರು. ಹಾಗೆ ನೋಡಿದರೆ ಈ ದ್ವೀಪಕ್ಕೆ ಜ್ವಾಲಾಮುಖಿಗಳು 
ಅಪರೂಪವೇನಲ್ಲ . ಅದೊಂದರಲ್ಲೇ ಸುಮಾರು ಐವತ್ತೆಂಟು 
ಜ್ವಾಲಾಮುಖಿಗಳಿವೆ. ಅವುಗಳಲ್ಲಿ ಹದಿನೈದು ಸದಾ ಭೀತಿಯೊಡ್ಡಿವೆ. ಯಾವ 
ಘಳಿಗೆಯಲ್ಲಾದರೂ ಅವು ಜೀವಕ್ಕೆ ಸಂಚಕಾರ ತರಬಹುದಾಗಿತ್ತು . ರಾಗಾಂಗ್ 
2785 ಮೀ . ಎತ್ತರದ ಜ್ವಾಲಾಮುಖಿ . 1915 - 16ರ ನಡುವೆ ಆರ್ಭಟಿಸಿ ಈಗ 
ಅದು ನಿದ್ರಿಸುತ್ತಿದೆ. ಕಾಟರ್‌ಮನ್, ಮಯೋನ್, ತಾಲ್ ತಾವು 
ಜೀವಂತವಾಗಿರುವುದನ್ನು ಆಗಾಗ ನೆನಪಿಸುತ್ತಲೇ ಇವೆ. ಅದರಲ್ಲೂ ತಾಲ್ 
- ಜ್ವಾಲಾಮುಖಿ ನೋಡಲು ಕುಬ್ಬವಾಗಿದ್ದರೂ ಬಲು ಅಪಾಯಕಾರಿ. 1969ರಲ್ಲಿ 
ಅದುಸ್ಫೋಟಿಸಿದಾಗ ಸುತ್ತಣ ಸಾಗರ ನೀರು ಬಾಯಲ್ಲಿ ಬಸಿದು ಈ ದೈತ 
ಬಿಸಿನೀರನ್ನು ಬಾಯಿಂದ ಕಾರಂಜಿಯಂತೆ ಚಿಮ್ಮಿದ್ದ. ಅದರ ತಾಪಕ್ಕೆ ಸಿಕ್ಕಿ 
ನೂರೈವತ್ತು ಮಂದಿ ಅಸುನೀಗಿದ್ದರು. ಆದರೂ ಫಿಲಿಪೀನ್ಸ್ ಈ ದೈತ್ಯರನ್ನು 
ನಿರ್ಲಕ್ಷಿಸಿತ್ತು . ಈ ಬಾರಿ ಮೌಂಟ್ ಪಿನತುಬೊ ಕೆರಳಿ ಜೀವ ಭಯ 
ಹುಟ್ಟಿಸಿತ್ತು . ಪರ್ವತದ ಬಾಯಿಂದ ಹೊರಟ ಬಿಸಿ ಕೆಸರು , ಲಾವರಸ, ಹಳೆಯ 


ಜ್ವಾಲಾಮುಖಿ / 14. 


ನದಿಯ ಒಣಗಿದ ಪಾತ್ರ ಹಿಡಿದು ಹರಿಯತೊಡಗಿತು. 

ಜ್ವಾಲಾಮುಖಿಯ ಬುಡದಲ್ಲೇ ಅಮೇರಿಕೆಯ ಕ್ಲಾರ್ಕ್ ವಾಯುನೆಲೆಯಿದೆ. 
ಇದು ಇಡೀ ಏಷ್ಯದಲ್ಲಿ ಅತಿ ದೊಡ್ಡ ಸೇನಾ ನೆಲೆ, ಜ್ವಾಲಾಮುಖಿ ಕೆರಳುವ 
ಮುನ್ಸೂಚನೆ ದೊರೆಯುತ್ತಲೇ ಲಗುಬಗೆಯಿಂದ ಜನರ ಸ್ಥಳಾಂತರ 
ಪ್ರಾರಂಭವಾಯಿತು. 16, 000 ಮಂದಿಯನ್ನು ಒಂದೇ ದಿನದಲ್ಲಿ ಆ ಜಾಗ 
ತೊರೆಯುವಂತೆ ಮಾಡಿ ತಾತ್ಕಾಲಿಕ ಶಿಬಿರ ನಿರ್ಮಿಸಬೇಕಾದ 
ಪರಿಸ್ಥಿತಿಯುಂಟಾಯಿತು. ಬೆಟ್ಟದ ಬುಡದಲ್ಲೇ ವಾಸಿಸುತ್ತಿದ್ದ ಗಿರಿಜನರಿಗೆ 
ಇದೊಂದೂ ತಿಳಿಯದು. ಆ ದಿನ ರವಿವಾರ, ಮಾರುಕಟ್ಟೆಗೆ ಬಿರುಗಾಳಿ 
ಬಂದು ಅಪ್ಪಳಿಸಿತ್ತು . ಬೀದಿ ಬೀದಿಯಲ್ಲೂ ಬೂದಿಯ ರಾಶಿ. ಜನ ದಿಕ್ಕೆಟ್ಟು 
ಓಡಲು ಮೊದಲಾದರು. ಲಾವಾರಸ ನೋಡು ನೋಡುತ್ತಲೇ ಬೆಟ್ಟದ 
ಮೇಲಿಂದ ಇಳಿಯುತ್ತಿತ್ತು . 
- ಒಂದೇ ವರ್ಷದಲ್ಲಿ ಜ್ವಾಲಾಮುಖಿಯ ಸರಮಾಲೆಗಳೇ ಎದ್ದು ಜಗತ್ತನ್ನು 
ತಲ್ಲಣಗೊಳಿಸಿದುವು. ಆದರೆ ಭೂಗೋಳದಲ್ಲಿ ಜ್ವಾಲಾಮುಖಿಗಳು ಕೆರಳಿದ್ದು 
ಇದೇ ಮೊದಲಲ್ಲ . ಭೂಕಂಪನ , ಪ್ರವಾಹ , ಬಿರುಗಾಳಿ, ಚಂಡಮಾರುತ , 
ಬಿಸಿಲಝಳ, ಕಡುಶೈತ್ಯದ ಅಲೆ, ಭೂಪಾತ , ಹಿಮಪಾತ ಒಂದೊಂದು 
ಭೂಮಿಯ ಮೇಲ್ಮನ ಚಹರೆಗಳನ್ನೇ ಬದಲಾಯಿಸುತ್ತಿವೆ. ಮಾನವ 
ಭೂಮಿಯ ಮೇಲೆ ಕಾಣಿಸಿಕೊಳ್ಳುವ ಮೊದಲೇ ಈ ಎಲ್ಲ ವಿಕೋಪಗಳಿಗೆ 
ಭೂಮಿ ತುತ್ತಾಗಿದೆ. ಜ್ವಾಲಾಮುಖಿ ಕೆರಳುವುದು ಕೂಡ ನಿಸರ್ಗದ ಒಂದು 
ಸಹಜ ಕ್ರಿಯೆ. ಕೆಲವನ್ನು ಮಾನವ ದಾಖಲೆ ಮಾಡಿದ್ದಾನೆ. ಸಹಸ್ರಾರು 
ಜ್ವಾಲಾಮುಖಿಗಳು ಕೆರಳಿದರೂ ಅವುಗಳು ದಾಖಲೆಯಾಗದೆ ಉಳಿದಿವೆ. ಇಂಥ 
ವಿಕೋಪಗಳ ಪುರಾವೆಗಳನ್ನು ಭೂಮಿ ಶಿಲೆಯ ಪುಟಗಳಲ್ಲಿ ನಾಜೂಕಾಗಿ 
ಕಾಪಾಡಿದೆ. ಭೂಮಿಯು ಹುಟ್ಟಿ 460 ಕೋಟಿ ವರ್ಷಗಳಾಗಿವೆಯೆಂದು 
ವಿಜ್ಞಾನಿಗಳು ಆಧಾರಗಳೊಂದಿಗೆ ಹೇಳಿದ್ದಾರೆ. ಈ ದೀರ್ಘಾವಧಿಯಲ್ಲಿ 
ಲಕ್ಷಾಂತರ ವರ್ಷಗಳ ಕಾಲ ಜ್ವಾಲಾಮುಖಿಗಳು ಲಾವಾರಸ ಕಾರುತ್ತಲೇ ಹೊಸ 
ಭೂಮಿಯ ಉದಯಕ್ಕೆ ಕಾರಣವಾಗಿದೆ. ಈ ಶತಮಾನದಲ್ಲಿ ಕಾಡುತ್ತಿರುವ 
ಸಜೀವ ಜ್ವಾಲಾಮುಖಿಗಳ ಸಂಖ್ಯೆ ತುಂಬ ಕಡಿಮೆ . ಆದರೂ ಅವು ನಮ್ಮ 
ಬದುಕಿನ ಮೇಲೆ ಬೀರಿರುವ ಪ್ರಭಾವ ಮಾತ್ರ ಬಲು ಗಂಭೀರವಾದದ್ದು . 
ಇಂತಹ ವಿಧ್ವಂಸಕಾರಿ ನಿಸರ್ಗದ ಪ್ರಕೋಪ ಭೂಗರ್ಭದಲ್ಲಿ ಆಗುತ್ತಿರುವ 

ನಿರಂತರ ಬದಲಾವಣೆಗಳನ್ನು ನೇರವಾಗಿ ನಮ್ಮ ಗಮನಕ್ಕೆ ತರುತ್ತಿವೆ. 


ಸಾವಾಗಿ ಕಾಡಿದ ಜ್ವಾಲೆ 


2O 


ಮೌಂಟ್ ಪಿಲೀ ಮಾನವ ಚರಿತ್ರೆಯಲ್ಲಿ ಕರಾಳ ಅಧ್ಯಾಯ ಬರೆದ 
ಜ್ವಾಲಾಮುಖಿ. 

1902ರ ಏಪ್ರಿಲ್ 23 , ವೆಸ್ಟ್ ಇಂಡೀಸ್ ದ್ವೀಪದ ಪ್ರಮುಖ ನಗರ ಸೇಂಟ್ 
ಪಿಇರೆ ನಾಗರಿಕರಲ್ಲಿ ಭಯದ ವಾತಾವರಣ ಮೂಡಿತ್ತು . ಈ ನಗರಕ್ಕೆ ಹತ್ತು 
ಕಿ. ಮೀ . ವಾಯುವ್ಯಕ್ಕಿರುವ ಮೌಂಟ್ ಪಿಲೀ ಜ್ವಾಲಾಮುಖಿ ಮತ್ತೆ ಕೆರಳುವ 
ಎಲ್ಲ ಲಕ್ಷಣಗಳೂ ಕಂಡು ಬರುತ್ತಿದ್ದುವು. 1397 ಮೀಟರು ಎತ್ತರದ 
ಜ್ವಾಲಾಮುಖಿಯ ಶೃಂಗವನ್ನು ಜನ ಭಯಭೀತರಾಗಿ ನೋಡುತ್ತಿದ್ದರು. 
ಯಾವ ಘಳಿಗೆಯಲ್ಲಾದರೂ ಅದು ಕೆರಳಿ ಇಡೀ ನಗರವನ್ನು ಧ್ವಂಸ ಮಾಡುವ 
ಸೂಚನೆಯಿತ್ತು . ಒಮ್ಮೆ ಮಾತ್ರ ತನ್ನ ಚರಿತ್ರೆಯಲ್ಲಿ ಅದು ಕೆರಳಿ 
ರಂಪಾಟವೆಬ್ಬಿಸಿತ್ತು . ಅದು 1851ರಲ್ಲಿ . ಸಾವುನೋವುಗಳೇನನ್ನೂ ಇದು 
ತಂದಿರಲಿಲ್ಲ . ಒಂದಷ್ಟು ಬೂದಿರಾಶಿಯನ್ನು ಸುರಿಸಿ, ಗುಡುಗಿ, ತೆಪ್ಪಗಾಗಿತ್ತು . 
ಎಂದೇ ನಾಗರಿಕರು ಕೂಡ ಇದರ ಬಗ್ಗೆ ಗಂಭೀರವಾಗಿ ಯೋಚಿಸಿರಲಿಲ್ಲ . 
ಕಾಲ ಕಳೆದಂತೆ ಅದು ಜ್ವಾಲಾಮುಖಿಯೆಂಬುದನ್ನು ಮರೆತುಬಿಟ್ಟಿದ್ದರು. 

1902ರ ಆ ವರ್ಷ ಮೊದಲಿನಂತಿರಲಿಲ್ಲ . ಏಪ್ರಿಲ್ 25ರಂದು ಹತ್ತಾರು 
ಬಾರಿ ಅದು ಘರ್ಜಿಸಿತ್ತು . ಆಗಾಗ ಕಲ್ಲು ಬೂದಿಯನ್ನು ತೂರಿ ಆ ತಿಂಗಳ 
29ರಿಂದ ಮೇ 8 ರವರೆಗೆ ಸತತವಾಗಿ ಜ್ವಾಲಾಮುಖಿ ಜೀವಂತವಾಗಿರುವುದನ್ನು 
ನೆನಪಿಸಿತು. ತೂರಿ ಬರುತ್ತಿದ್ದ ಬೂದಿಯ ರಾಶಿ ಮೆಲ್ಲನೆ ನಗರದ 
ಬೀದಿಬೀದಿಗಳನ್ನು ಮುಚ್ಚಲು ಪ್ರಾರಂಭಿಸಿ ಮೊದಲು ಸಂಚಾರಕ್ಕೆ 
ತಡೆಯೊಡ್ಡಿತು. ಇದ್ದಕ್ಕಿದ್ದಂತೆ ಭಯಾನಕವಾದ ಅನಿಲವನ್ನು ಹೊರಸೂಸಿತು. 
ಸುತ್ತಣ ವಾತಾವರಣದಲ್ಲಿ ಬರಿ ಗಂಧಕದ ವಾಸನೆ ತುಂಬಿತು . ನಗರವಾಸಿಗಳ 
ಗಂಟಲು ಕಟ್ಟಿ ಹುಳಿಯಾಯಿತು. ಕಣ್ಣುಗಳು ಇರಿದಂತೆ ಉರಿಯತೊಡಗಿದುವು. 
ಜನರಿಗೆ ದಿಕ್ಕು ತೋಚಲಿಲ್ಲ . ಅತ್ತ ಸಮೀಪದ ಅರಣ್ಯದಲ್ಲಿ ವನ್ಯಮೃಗಗಳು 
ಸದ್ದುಗದ್ದಲವಿಲ್ಲದೆ ನೆಲಕ್ಕುರುಳಿದುವು. ನಗರದ ಸಾಕು ಪ್ರಾಣಿಗಳು 

ನೆಲಕಚ್ಚಿದುವು. ದುರಂತದ ಮೊದಲ ಅಧ್ಯಾಯ ತೆರೆಯಿತು. ಆದರೆ ಇದು 
ಕೇವಲ ಸಾಧಾರಣ ಘಟನೆ. ಮೇ ತಿಂಗಳ 8ನೇ ದಿನ, ಬೆಳಗಿನ ಸೂರ್ಯನ 
ಎಳೆಬಿಸಿಲಿಗೆ ಮೈಯೊಡ್ಡಿ ನಾಗರಿಕರು ನಗರದ ಅಳಿವು ಉಳಿವಿನ ಬಗ್ಗೆ 
ಚರ್ಚಿಸುತ್ತಿದ್ದರು. ಭಯಂಕರ ಸ್ಫೋಟಕ ಶಬ್ದ ಕಿವಿಗಡಚಿಕ್ಕುವಂತೆ ಕೇಳಿಸಿತು. 
ಪಿಲಿ ರಾಶಿರಾಶಿ ಕಾರ್ಮೊಡವನ್ನು ಉಗುಳಿತು . ಅದರ ಇಡೀ ಬಾಯಿ 
ಬೆಂಕಿಯ ಜ್ವಾಲೆಯಿಂದ ಮುಚ್ಚಿತು. ಕಾರ್ಮೋಡದ ಧೂಳು ಬೆಂಕಿಯ 
ಕಿಡಿಗಳಾಗಿ ನಗರದ ಮೇಲೆ ಇಳಿಯಲು ಪ್ರಾರಂಭವಾಯಿತು. ಸುಮಾರು 
ಇನ್ನೂರು ಕಿ. ಮೀ . ವೇಗದಲ್ಲಿ ಅದು ಭರನೆ ನಗರದ ಮೇಲೆ ತೂರಿ 
ಬರುತ್ತಿತ್ತು . ಕೇವಲ ಎರಡು ನಿಮಿಷಗಳಲ್ಲಿ ಇಡೀ ನಗರವೇ ಬೆಂಕಿಗೆ 
ಆಹುತಿಯಾಯಿತು. ಉಸಿರು ಬಿಗಿ ಹಿಡಿಯಲೂ ಆಗದ 30 , 000 ಮಂದಿ 
ಮೃತರಾದರು. ಸಾವು ಅದೆಷ್ಟು ತ್ವರಿತವಾಗಿ ಬಂತೆಂದರೆ ಅವರಿಗೆ ನರಳಲೂ 
ಅವಕಾಶವಿರಲಿಲ್ಲ . ಅಲೆಯಂತೆ ಬೆಂಕಿಯ ತಾಪ ಬಡಿದು ಉಟ್ಟ ಬಟ್ಟೆಯನ್ನು 
ಸುಡದೆ ಬೇಯಿಸಿ ಮುಂದೆ ಸಾಗಿತು. ಲಂಗರು ಹಾಕಿದ್ದ ದೊಡ್ಡ ದೋಣಿಯ 
ತುಂಬ ರಮ್ ತುಂಬಿದ್ದರಿಂದ ಬೆಂಕಿ ನಗರವನ್ನು ಮತ್ತಷ್ಟು ತ್ವರಿತವಾಗಿ 
ಭಸ್ಮ ಮಾಡಲು ಪ್ರಾರಂಭಿಸಿತು. ಈ ದುರಂತದಲ್ಲಿ ಬದುಕುಳಿದವರು ಕೇವಲ 
ಇಬ್ಬರು ಮಾತ್ರ . ಇಡೀ ನಗರವೇ ಸ್ಮಶಾನವಾಯಿತು. ಆದರೆ ಪಿಲೀಯ 
ಆರ್ಭಟ ಇನ್ನೂ ಮುಗಿದಿರಲಿಲ್ಲ . ಜ್ವಾಲಾಮುಖಿಯ ಬಾಯಿಂದ 
ಮುನ್ನೂರೈವತ್ತು ಮೀ . ಎತ್ತರಕ್ಕೆ ಲಾವಾರಸ ಉಕ್ಕಿ ಕಾದ ಮೇಣದ ಅಂಟಿನಂತೆ 
ಹರಿಯುತ್ತಿತ್ತು . 

ಕ್ರಿಸ್ತಶಕ ಮೊದಲನೇ ಶತಮಾನದಲ್ಲೇ ಇಟಲಿ ಸಾಂಸ್ಕೃತಿಕವಾಗಿ ತುಂಬ 
ಮುಂದುವರಿದಿತ್ತು . ಚರಿತ್ರೆಕಾರರು, ಪ್ಲಿನಿಯಂತಹ ಮಹಾ ಮೇಧಾವಿಗಳು 
ದೇಶದ ತುಂಬ ಹೆಸರಾಗಿದ್ದರು. ಈ ವೇಳೆಗಾಗಲೇ ವೆಸುವಿಯಸ್ 
ಜ್ವಾಲಾಮುಖಿಯ ಪ್ರಕೋಪತಣ್ಣಗಾಗಿ ಅನೇಕ ಶತಮಾನಗಳಾಗಿದ್ದುವು. ಅದು 
ಕಾದು ಆರಿದ ಶಿಲಾರಸ ಗಟ್ಟಿಯಾಗಿ ಅದರ ಬುಡದಲ್ಲೇ ಎರಡು ಮಹಾ 
ನಗರಗಳು ಸುಂದರವಾಗಿ ತಲೆಯೆತ್ತಿದ್ದುವು. ಒಂದು ಪಾಂಪೆ , ಇನ್ನೊಂದು 
ಹರ್ಕುಲಿನಿಯಂ ನಗರ . ಈ ಜೋಡಿ ನಗರಗಳು ಆ ಕಾಲದಲ್ಲಿ ಎಲ್ಲ ಬಗೆಯ 
ಸವಲತ್ತಿನಿಂದ ಕೂಡಿದ್ದುವು. ನಿಸರ್ಗವೇ ಸುಂದರವಾದ ಎತ್ತರದ ಅಟ್ಟದಂತೆ 
ಭೂಮಿಯ ಮೇಲೆ ಶಿಲಾಹಾಸಿಗೆಯನ್ನು ಹೊದ್ದಿಸಿತ್ತು . ರಸವತ್ತಾದ ನೆಲ , 

17 | ಜ್ವಾಲಾಮುಖಿ 


ಹುಲುಸಾಗಿ ಪೈರು ಪಚ್ಚೆ ಬೆಳೆಯುತ್ತಿದ್ದರು. ಪಾಂಪೆ ನಗರದ ಸುತ್ತಮುತ್ತ 
ಎಲ್ಲಿ ನೋಡಿದರೂ ದ್ರಾಕ್ಷಿ ತೋಟ. ಸಾಲುಸಾಲಾಗಿ ನೀರೆರೆಯುತ್ತಿದ್ದ 
ಮಡಕೆಗಳು, ನಗರದಲ್ಲಿ ಮಂದಿರಗಳು, ಸುಂದರ ಕೈತೋಟ, ಜಗತ್ತಿನಲ್ಲೇ 
ಅಂಥ ಸುಂದರ ನಗರ ಬೇರೆ ಇಲ್ಲವೆಂದು ಹಿರಿಯ ಪ್ಲಿನಿ ಬರೆದ. ಎದುರಿಗೆ 
ನೇಪಲ್ಸ್ ಕೊಲ್ಲಿ. ತೀರದುದ್ದಕ್ಕೂ ನಗರ ಇರುವೆಯ ಸಾಲಿನಂತೆ ಕಾಣುತ್ತಿತ್ತು. 
ಇದು ಕ್ರಿ .ಶ.79ಕ್ಕೆ ಮೊದಲಿದ್ದ ಪಾಂಪೆ ಹಾಗೂ ಹರ್ಕುಲಿನಿಯಂ ನಗರಗಳ 
ನೋಟ. ಯಾವ ನೆಲ ನೆಲೆಯೊದಗಿಸಿ ಒಂದು ನಾಗರಿಕತೆಯನ್ನು ಬೆಳೆಸಿತ್ತೋ 
ಅದೇ ನೆಲ ಆ ನಾಗರಿಕತೆಗೆ ಮುಳುವಾಗಿ ಇಡೀ ನಗರವನ್ನೇ ಕಬಳಿಸುವ ಕಾಲ 
ಬಂತು. ಕ್ರಿ .ಶ . 63ರಲ್ಲೊಮ್ಮೆ ಬರಲಿದ್ದ ವಿಕೋಪಕ್ಕೆ ಮುನ್ಸೂಚನೆ ಎಂಬಂತೆ 
ಭೂಕಂಪನವಾಗತೊಡಗಿತ್ತು . ಹದಿನೈದು ವರ್ಷ ಕಾಲ ಭೂಕಂಪನ ತಡೆತಡೆದು 
ಬರುತ್ತಿತ್ತು . ಕ್ರಿ . ಪೂ . 6ನೇ ಶತಮಾನದಲ್ಲೇ ನೆಲೆ ಕಲ್ಪಿಸಿದ ವಸುವಿಯಸ್ 
ಪರ್ವತದ ಬುಡ ಜ್ವಾಲಾಮುಖಿಯ ಜಾಗವೆಂದು ನಾಗರಿಕರಿಗೆ 
ಮನವರಿಕೆಯಾಗತೊಡಗಿತು. ಕ್ರಿ . ಶ. 79ರ ಆಗಸ್ಟ್ ತಿಂಗಳು ಮತ್ತೆ ಭೂಮಿ 
ನಡುಗಲು ಪ್ರಾರಂಭಿಸಿತು. ಬಿಡುವನ್ನು ಕೊಡದೆ ಇದರ ಹಿಂದೆಯೇ ಬೂದಿ 
ಲಾವಾರಸ ಬೆಂಕಿಯನ್ನು ಗುಳಲು ತೊಡಗಿತ್ತು . ಉಸಿರುಕಟ್ಟಿ ಸುವ ಗಂಧಕದ 
ಗಾಳಿ ಬೀಸತೊಡಗಿತು. ಮರುದಿನ ಇಡೀ ನಗರಗಳು ಜ್ವಾಲಾಮುಖಿಯ 
ಶಿಲಾರಸದಡಿ ಹೂತುಹೋಗಿದ್ದುವು. ಹಿರಿಯ ಪ್ಲಿನಿ ದೋಣಿಯಲ್ಲಿ 
ಹಾಯುವಾಗ ಗಂಧಕದ ಗಾಳಿಗೆ ಸಿಕ್ಕಿ ಅಲ್ಲಿಯೇ ಅಸುನೀಗಿದ. ಆತನಿಗೆ 
ಶಿಲಾರಸ ಕಾರುವ ಜ್ವಾಲಾಮುಖಿಯ ಬೆಟ್ಟವನ್ನೇರಿ ಅದರ ಬಾಯಿಯೊಳಗೆ 
ಬಗ್ಗಿನೋಡುವ ತವಕ. ಆಗ ಭಯಂಕರ ಬೆಂಕಿ ವೆಸುವಿಯಸ್ ಬಾಯಿಂದ 
ಹೊರಡುತ್ತಿತ್ತು . 

ವೆಸುವಿಯಸ್ : ಜ್ವಾಲಾಮುಖಿಯನ್ನು ನೋಡಲು ಸಹಸ್ರಾರು ಮಂದಿ 
ಪ್ರವಾಸಿಗರು ಈಗಲೂ ಇಟಲಿಗೆ ಧಾವಿಸುತ್ತಾರೆ. ಅದರ ಹಳೆಯ 
ಇತಿಹಾಸವನ್ನೆಲ್ಲ ಮೆಲುಕು ಹಾಕಿ ನಡುಗುತ್ತಾರೆ. ಬೆಟ್ಟ ಏರಲು, ಅದರ 
ಬಾಯಿಯೊಳಗೆ ಇಣುಕಲು, ಪ್ರವಾಸಿಗಳಿಗೆ ತುದಿಯವರೆಗೆ ರೈಲು ಹಾದಿಯಿದೆ. 
ವೆಸುವಿಯಸ್ ಜ್ವಾಲಾಮುಖಿಗೆ ಆಹುತಿಯಾದ ನಾಗರಿಕರ ಶಿಲಾಶವ ಈಗಲೂ 
ದೊರೆಯುತ್ತಿದೆ. ಹಲವು ಕಲ್ಲಾದ ಶವಗಳು 1991ರಲ್ಲೂ ಉತ್ಸವದಲ್ಲಿ 
ದೊರೆತಿದೆ. ಪಾಂಪೆ ಹಾಗೂ ಹರ್ಕುಲಿನಿಯಂ ನಗರಗಳ ಇತಿಹಾಸವನ್ನು ಪ್ರಾಚ್ಯ 

ಸಂಶೋಧಕರು ಇಂದಿಗೂ ಬಗೆಯುತ್ತಲೇ ಇದ್ದಾರೆ. 

ಕಳೆದ ಶತಮಾನದ ಕ್ರಕಟೋವಜ್ವಾಲಾಮುಖಿಯ ಸ್ಫೋಟವನ್ನು ಜಗತ್ತು 
ಎಂದಿಗೂ ಮರೆಯುವುದಿಲ್ಲ . ಕ್ರಕಟೋವ, ಜಾವಾ ಸುವಾತ್ರಗಳ ನಡುವೆ 
ಇರುವ ಸುಂಡಾ ಜಲಸಂಧಿಯಲ್ಲಿ ನೆಲೆಸಿರುವ ಪುಟ್ಟ ದ್ವೀಪ. ಇದನ್ನು ಈಗ 
ರಕಾತ ಎನ್ನುತ್ತಾರೆ. ಈ ದ್ವೀಪದಲ್ಲಿ ಮೂರು ನಿಷ್ಕ್ರಿಯ 
ಜ್ವಾಲಾಮುಖಿಗಳಿದ್ದುವು. ಅವು ನೀರಿನ ಮಟ್ಟದಿಂದ ಕೆಳಗಿದ್ದುದರಿಂದ ಯಾರ 
ಗಮನಕ್ಕೂ ಅಷ್ಟಾಗಿ ಬರಲಿಲ್ಲ . ಇವುಗಳಲ್ಲಿ ರಕ್ತಾತ ಅತಿ ದೊಡ್ಡದು. ಅದರ 


ಯಾಮ 


` 


ಜಿಯಾಮ 


ಮೌನಲೊಆ 


ಕೊಟೋಪಾಸ್ಸಿ ( & 


ಕ್ರಕಟೋಅ 


N . 


ಪೆಸಿಫಿಕ್ ಸಾಗರದ ಜ್ವಾಲೆಯ ಪಟ್ಟಿಯಲ್ಲಿ ಹಂಚಿಕೆಯಾಗಿರುವ 500ಕ್ಕೂ ಹೆಚ್ಚು ಜ್ವಾಲಾಮುಖಿಗಳು 


ಅಂಗಳದಲ್ಲೇ ದಾನನ್ , ಮತ್ತು ಪರ್ಬುವಾತನ್ ಜ್ವಾಲಾಮುಖಿಗಳು ಗುಪ್ತವಾಗಿ 
ನೆಲೆಯಾಗಿದ್ದುವು. ಕ್ರಿ . ಶ. 1680ರಲ್ಲಿ ಅಲ್ಪ ಪ್ರಮಾಣದ ಲಾವಾರಸ ಹೊಮ್ಮಿ , 

ಅನಂತರ ಮತ್ತೆ ಸ್ವಲ್ಪವಾಯಿತು. ಸುಮಾರು 200 ವರ್ಷಗಳವರೆಗೆ ಅದು 

ಯಾವ ಚಟುವಟಿಕೆಯನ್ನೂ ತೋರಲಿಲ್ಲ . ಕ್ರಿ . ಶ . 1883ರ ಮೇ ತಿಂಗಳ 
- 20 . ವರ್ಬುವಾತನ್ ಅಸಾಧಾರಣ ಬೂದಿ ರಾಶಿಯನ್ನು ತೂರಲು 

ಪ್ರಾರಂಭಿಸಿತು . ತೇವದಿಂದ ಕೂಡಿದ ಬೂದಿ ಗಟ್ಟಿಯಾಗಿ ಕಲ್ಲಿನಂತೆ 
ಬೀಳುತ್ತಿತ್ತು . ಒಂದು ವಾರದ ಕಾಲ ಎಡೆಬಿಡದೆ ಈ ಕ್ರಿಯೆ ಸಾಗಿತು . ಮತ್ತೆ 
ಸ್ವಲ್ಪ ಕಾಲ ಬಿಡುವು. ಜೂನ್ ತಿಂಗಳ 19ರ ಹೊತ್ತಿಗೆ ಜ್ವಾಲಾಮುಖಿ 
ಸ್ಫೋಟಿಸಲು ಪ್ರಾರಂಭವಾಯಿತು. ದನಾನ್ ಜ್ವಾಲಾಮುಖಿ ಮೊದಲಿನ ಜಾಗ 
ಬಿಟ್ಟು ಬೇರೆಡೆಯಲ್ಲಿ ವಿಶಾಲವಾದ ಬಾಯಿ ತೆರೆಯಿತು. ಆಗಸ್ಟ್ ತಿಂಗಳ 
_ 11ರ ಹೊತ್ತಿಗೆ ರಕಾತ ಜ್ವಾಲಾಮುಖಿಕೂಡ ಅದರ ಜೊತೆಗೂಡಿತು. ಶಿಲಾರಸ 
ಉಕ್ಕಲು ಪ್ರಾರಂಭಿಸಿತು. ಆಗಸ್ಟ್ ತಿಂಗಳ 26 , ಮಧ್ಯಾಹ್ನ ಭಯಂಕರ 
ಸ್ಫೋಟವಾಗಿ ಅದರ ಶಬ್ದ 160 ಕಿ. ಮೀ . ಆಚೆಗೆ ಕೇಳಿಸಿತು. ಇದಾದ ಒಂದು 
ಗಂಟೆಯಲ್ಲಿ ಊದಿಕಲ್ಲು ಆಗಸದ ಇಪ್ಪತ್ತೇಳು ಕಿ. ಮೀ . ಎತ್ತರಕ್ಕೆ ಚಿಮ್ಮಿತು. 
ಇಡೀ ರಾತ್ರಿ ಕಿವಿಗಪ್ಪಳಿಸುವಸ್ಫೋಟಕ ಶಬ್ದ , ನಾಗರಿಕರು ತಲ್ಲಣಗೊಂಡರು. 
ಸುಮಾತ್ರ ಜಾವಾ ದ್ವೀಪದಲ್ಲಿ ರಾತ್ರಿಯನ್ನು ನಿದ್ದೆಗೆಟ್ಟು ಕಳೆದರು. 160 
ಕಿ. ಮೀ . ವ್ಯಾಪ್ತಿಯ ಎಲ್ಲ ಜಾಗವೂ ಬೂದಿರಾಶಿಯಿಂದ ತುಂಬಿತು. ಜಕಾರ್ತ 
ಮತ್ತು ಸುಮಾತ್ರಗಳಲ್ಲಿದ್ದ ದ್ವೀಪವಾಸಿಗಳಿಗೆ ಹಗಲೇ ರಾತ್ರಿಯಾಯಿತು. 
| ಮಧ್ಯಾಹ್ನವೇ ದೀಪದ ಬೆಳಕಿನಲ್ಲಿ ಕೆಲಸ ಮಾಡಬೇಕಾದ 
ಪರಿಸ್ಥಿತಿಯುಂಟಾಯಿತು. ಸುತ್ತ ವಾತಾವರಣದಲ್ಲಿ ಬರಿ ಬೂದಿರಾಶಿ ಸೂರ್ಯ 
ರಶ್ಮಿಯನ್ನು ಸಂಪೂರ್ಣವಾಗಿ ತಡೆದಿತ್ತು . ಆಗಸ್ಟ್ ತಿಂಗಳ 27 , 80 ಕಿ. ಮೀ . 
ಎತ್ತರದ ಮೋಡ ಉದಯಿಸಿತು. ಮಳೆಗಿಂತಲೂ ಹೆಚ್ಚು ರಭಸವಾಗಿ 
ಬೂದಿಮಳೆ ಸುರಿಯಿತು. ಅದು ಆಕ್ರಮಿಸಿದ್ದ ಜಾಗ 1, 70 , 000 ಚದರ ಕಿ. ಮೀ . 
ಎಂದರೆ ಬ್ರಿಟನ್ನಿನ ಮೂರುಪಾಲು ವಿಸ್ತೀರ್ಣದ ಜಾಗ, ಅದು ಸ್ಫೋಟಿಸಿದ್ದು 
ಭಾರತಕ್ಕೂ ಕೇಳಿಸಿತು. 4800 ಕಿ. ಮೀ . ದೂರದಲ್ಲಿದ್ದ ಎಲ್ಲ ಜನವಸತಿಗಳು 
ಈ ಭಯಂಕರ ಶಬ್ದದಿಂದ ದಿಗಿಲುಬಿದ್ದುವು. ಆಗಸ್ಟ್ 28ರ ಹೊತ್ತಿಗೆ ಇಡೀ 
ಕ್ರಕಟೋವದ್ವೀಪ ಬೆಂಕಿಯ ಜ್ವಾಲೆಯಿಂದ ಉರಿಯುತ್ತಿತ್ತು . ಅದೃಷ್ಟವಶಾತ್ 
ಕ್ರಕಟೋವದ್ವೀಪದಲ್ಲಿ ಜನ ವಾಸಿಸುತ್ತಿರಲಿಲ್ಲ . ಆದರೆ ಜಾವ - ಸುಮಾತ್ರ 
ದ್ವೀಪಗಳುದ್ದಕ್ಕೂ ನಿರ್ಮಿಸಿದ್ದ ವಸಾಹತುಗಳು ಹೇಳಹೆಸರಿಲ್ಲದೆ ನಾಶವಾದವು. 
36 ,000 ಮಂದಿ ಕಡಲತೆರೆಗೆ ( ಸುನಾಮಿ ) ಬಲಿಯಾಗಿ ಒಂದೇ ದಿನದಲ್ಲಿ 

ಸತ್ತರು. ಆಗಸ್ಟ್ ತಿಂಗಳ 26ರ ರಾತ್ರಿ ಕಡಲ ಅಲೆ ಎದ್ದು ರಭಸದಿಂದ 
ತೀರಕ್ಕೆ ಅಪ್ಪಳಿಸಿದುವು. ತೆಲಕ್ಬೆತೊಂಗ್ ಎಂಬ ಕಡಲತೀರದ ನಗರ ಎಷ್ಟು 
ಧ್ವಂಸವಾಯಿತೆಂದರೆ ತೀರದಲ್ಲಿ ಲಂಗರು ಹಾಕಿದ್ದ ಫಿರಂಗಿ ಹಡಗನ್ನು ಎತ್ತಿ 
ನಗರದ ಮಧ್ಯಕ್ಕೆ ಬಿಸುಟಿತ್ತು . ಇದರ ಹಿಂದೆ ಎದ್ದ ಮತ್ತೊಂದು ಹೆಬ್ಬಲೆ 
ಅದೇ ಫಿರಂಗಿ ನೌಕೆಯನ್ನು ಮತ್ತೊಮ್ಮೆ ಎತ್ತಿ ನಗರದಾಚೆಯ ಕಾಡಿನ ಮಧ್ಯಕ್ಕೆ | 
ಎಸೆದಿತ್ತು . ಜಾವಾದ ಬಳಿ ಅಲೆಗಳು ನಲವತ್ತು ಮೀ . ಎತ್ತರಕ್ಕೆ ಏರಿದ್ದವು. 
ಸಾಗರದಾಚೆ ಹದಿನಾರು ಕಿ. ಮೀ . ಒಳನಾಡಿನಲ್ಲಿ ಒಣಭೂಮಿ ನೀರಿನಿಂದ | 
ಆವೃತವಾಗಿ ಮಡುವಾಗಿ ಪರಿವರ್ತನೆಯಾಗಿತ್ತು . 

ಜ್ವಾಲಾಮುಖಿಯಿಂದಾದ ಅತಿ ಭೀಕರ ವಿಧ್ವಂಸ ಕಾರ್ಯದಲ್ಲಿ 
ಕ್ರಕಟೋವದ ಹೆಸರು ಮೊದಲು ಕೇಳಿಬರುತ್ತದೆ. ಎಲ್ಲವೂ ಸ್ವಲ್ಪವಾದಾಗ 
ಇಡೀ ದ್ವೀಪದ ಮುಕ್ಕಾಲು ಪಾಲು ಜಾಗ ಸಂಪೂರ್ಣವಾಗಿ ಸಿಡಿದು 
ನಾಶಹೊಂದಿತ್ತು . ಮೂರು ಜ್ವಾಲಾಮುಖಿಗಳೂ ಒಮ್ಮೆಲೇ ಕೆರಳಿ 
ಅದೃಶ್ಯವಾಗಿದ್ದುವು. ಅವುಗಳಿದ್ದ ಜಾಗ ಕೂಡ ಕಣ್ಮರೆಯಾಗಿತ್ತು . ಗಾಳಿಗೆ 
ತೂರಿದ ಬೂದಿರಾಶಿ ಬಹುದೂರ ಪಸರಿಸಿತ್ತು . ನಾಲ್ಕು ದಶಲಕ್ಷ ಚದರ 
ಕಿ. ಮೀ . ನೆಲದ ತುಂಬ ಬೂದಿರಾಶಿ . ಈ ಜಾಗದಲ್ಲಿ ಹದಿನೇಳು 
ಬ್ರಿಟನ್ನು ಗಳನ್ನು ತುರುಕಬಹುದಾಗಿತ್ತು . ಸಣ್ಣ ಧೂಳಿನ ಕಣ ಇಡೀ 
ಭೂಗೋಳವನ್ನು ಮೂರು ಸುತ್ತು ಪ್ರದಕ್ಷಿಣೆ ಹಾಕಿತು. ಸೂರ್ಯನ ಬೆಳಕನ್ನು 
ಎಷ್ಟು ತಡೆಯಿತೆಂದರೆ ಹಲವಾರು ವಾರಗಳವರೆಗೆ ಅಲ್ಲಿ ಉದಯಿಸುತ್ತಿದ್ದುದು 
ಮುಳುಗುತ್ತಿದ್ದುದು ಕೆಂಪು ಸೂರ್ಯ. ದಿನವೊಂದರಲ್ಲಿ ಜಾವ - ಸುಮಾತ್ರ 
ನಿವಾಸಿಗಳು ಹುಟ್ಟುತ್ತಾ ಹಸುರು ಸೂರ್ಯನನ್ನು ಬೆಳಗುತ್ತ ನೀಲ 
`ಸೂರ್ಯನನ್ನು , ಮುಳುಗುತ್ತ ರಕ್ತವರ್ಣದ ಸೂರ್ಯನನ್ನು ಕಾಣುತ್ತಿದ್ದರು. 
ಸುಂಡಾ ಜಲಸಂಧಿಯಲ್ಲಿ ನೌಕೆಗಳು ಹಲವಾರು ತಿಂಗಳು ಹಾಯುತ್ತಿರಲಿಲ್ಲ . 
ಜಲಸಂಧಿಯಲ್ಲಿ ಮೂರು ಮೀ , ಮಂದದ ಬೂದಿ ತಪ್ಪದಂತೆ ತೇಲಿ 
ಜಲಮಾರ್ಗವನ್ನು ಸಂಪೂರ್ಣವಾಗಿ ಮುಚ್ಚಿತ್ತು. 

ಕಮ್ಮಾರನ ಕಮ್ಮಟ 


ಮೊದಲು ಜ್ವಾಲಾಮುಖಿಗಳನ್ನು ಕಂಡಾಗ ಮಾನವ ಸಂಕುಲವೇ ನಡುಗಿತು. 
ಕಾಡು ಮನುಷ್ಯನಿಗೆ ಭೂಮಿಯ ಒಳಗುಟ್ಟು ಅರ್ಥವಾಗಿರಲಿಲ್ಲ . ಅವನ 
ಕಣ್ಣಿಗೆ ಭಯಂಕರ ಬೆಂಕಿಯ ಜ್ವಾಲೆ ಕಂಡಿತು. ಕಲ್ಲೇ ನೀರಾಗಿ ಹರಿಯುವುದನ್ನು 
ನಂಬದಾದ. ಜೊತೆಗೆ ನಿಂತ ನೆಲವೇ ನಡುಗಿತು. ತನಗೆ ತನ್ನ ಕುಟುಂಬಕ್ಕೆ 
ಇದರಿಂದ ಕೇಡಾಗುತ್ತದೆಂದು ಮಾತ್ರ ಅವನಿಗೆ ನಿಶ್ಚಯವಾಗಿ ತಿಳಿದಿತ್ತು . 
ಇದರ ಹಿಂದೆ ಕಾಣದ ಕೈಯೊಂದಿದೆ ಎಂದು ಬಲವಾಗಿ ನಂಬಿದ. 
ಭೂತಪ್ರೇತಗಳ ಕಾಟವೆಂದು ಬಗೆದ. ಇಂಥ ನಂಬಿಕೆಗಳು ಮುಂದೆ ಸ್ಥಳದಿಂದ 
ಸ್ಥಳಕ್ಕೆ ದೇಶದಿಂದ ದೇಶಕ್ಕೆ ಬದಲಾಗುತ್ತ ಹೋದವು. 
- ಪ್ರಾಚೀನ ಕಾಲದಲ್ಲಿ ಚಿಲಿ ದೇಶದ ಜನ ಜ್ವಾಲಾಮುಖಿಯೊಳಗೆ 
ತಿಮಿಂಗಿಲವಿದೆಯೆಂದು ನಂಬಿದ್ದರು. ಅದು ದೈತ್ಯನೆಂದು ಅವರ ಭಾವನೆ. 
ಭಾರತೀಯರಿಗೆ ಅದು ಹಂದಿ ಗುಟುರು ಹಾಕುವಂತೆ ಕಂಡುಬಂತು. 
ಜಪಾನಿಯರು ಜ್ವಾಲಾಮುಖಿಯೊಳಗೆ ಬಹುದೊಡ್ಡ ಭಯಲಕರ ಜೇಡ 
ವಾಸಿಸುತ್ತಿದೆಯೆಂದು ಭಾವಿಸಿದ್ದರು. ಹೊಂಟೋಬೋಗೋ ಎಂಬ ಘಟಸರ್ಪ 
ಜ್ವಾಲಾಮುಖಿಯೊಳಗೆ ಮನೆಮಾಡಿ ತನ್ನ ಹೆಡೆಯೊಳಗೆ ಇಡೀ ಜಗವನ್ನೇ 
ಎತ್ತಿಹಿಡಿದಿದೆ ಎಂದು ಇಂಡೋನೇಷ್ಯಾದ ಪೂರ್ವಜರು ಕಲ್ಪಿಸಿದ್ದರು. ಆ 
ಸರ್ಪ ಚಲಿಸಿದರೆ ಭೂಮಿ ನಡುಗುತ್ತದೆ, ಜ್ವಾಲಾಮುಖಿ ಕೆರಳಿ ದೇವತೆಗಳನ್ನು 
ಭೀತಿಗೊಳಿಸುತ್ತದೆಂದು ಅವರು ಊಹಿಸಿದ್ದರು. ಭೂತ ತೃಪ್ತಿಗಾಗಿ ಅನೇಕ 
ಪ್ರಾಣಿಗಳನ್ನು ಸುಮಾತ್ರದಲ್ಲಿ ಬಲಿಕೊಟ್ಟು ಜ್ವಾಲಾಮುಖಿಯಿಂದ ರಕ್ಷಿಸಲು 
ಬೇಡಿಕೊಳ್ಳುತ್ತಿದ್ದರು. ಫಿಲಿಪೀನ್ಸ್‌ನಲ್ಲಿ ಬರೋಬ ಎಂಬ ಒಂದು ಬುಡಕಟ್ಟಿದೆ. 
ಅವರು ಈ ವಿಕೋಪವನ್ನು ನರಬಲಿ ಕೊಟ್ಟು ಎದುರಿಸುತ್ತಿದ್ದರಂತೆ. 
ಮುಂದುವರಿದ ಜನಾಂಗದಲ್ಲೂ ಜ್ವಾಲಾಮುಖಿಗಳೊಳಗೆ ಭೂತಗಳು 
ಅಡಗಿವೆಯೆಂಬ ಭಾವನೆ ಬೇರೂರಿತು . ಎಲ್ಲ ದೇಶದ ಪುರಾಣಗಳೂ ಇಂತಹ 
ಅಂಧಶ್ರದ್ದೆಯನ್ನು ಕಾಪಾಡಿಕೊಂಡು ಬಂದುವು. 
- ಸಿಸಿಲಿಯ ಎಟ್ಟ ಜ್ವಾಲಾಮುಖಿಯನ್ನು ಗಗನದ ಸ್ತಂಭವೆಂದೇ 

ವರ್ಣಿಸಲಾಗುತ್ತಿತ್ತು . ಮಹಾಕವಿ ಹೋಮರನ ಒಡಿಸ್ಸಿ ' ಮಹಾಕಾವ್ಯದಲ್ಲಿ 
ಬರುವ ಸೈಕೋಪ್ ಹಾಗೂ ಟಿಟಾನರ ವರ್ಣನೆಗಳಿಗೆ ಆ ದೇಶದ 
- ಜ್ವಾಲಾಮುಖಿಗಳೇ ಪ್ರೇರಣೆ ಒದಗಿಸಿವೆ. ಸೈಕೋಪ್ ಒಬ್ಬ ಒಕ್ಕಣ್ಣ ರಾಕ್ಷಸ. 
ಆ ಕಣ್ಣು ಅವನ ಹಣೆಯ ಮೇಲಿತ್ತು . ಹಿಪಾಯಸ್ಟ್ಸ್ ಎಂಬ ಕಮ್ಮಾರ 
ಜ್ವಾಲಾಮುಖಿಯ ತಳದಲ್ಲಿ ಕೂತು ದೇವತೆಗಳಿಗೆ ಶಸ್ತ್ರಾಸ್ತ್ರ ತಯಾರಿಸಲು 
ಕುಲುಮೆ ಇಟ್ಟು ಕೊಂಡಿದ್ದನಂತೆ. ಸೈಕೋಪ್ ಅವನಿಗೆ ನೆರವಾಗಿ ಜೋವ್‌ಗೆ 
(ಜೂಪಿಟರ್) ಸಿಡಿಲು ಮಾಡುವುದರಲ್ಲಿ ಸಹಾಯ ಮಾಡುತ್ತಿದ್ದನಂತೆ. ಈ 
ಕಮ್ಮಾರನನ್ನು ರೋಮನರು ವಲ್ಯಾನ್ ಎಂದರು. ವಲ್ಯಾನ್, ಜ್ಯೂಪಿಟರ್ 
ಹಾಗೂ ಜುನೋ ಇವರ ಮಗನಂತೆ. ಅವರಲ್ಲೊಬ್ಬರು ಇವನನ್ನುಕೋಪದಿಂದ 
ಸ್ವರ್ಗದಿಂದ ಎಸೆದರಂತೆ, ಆದ್ದರಿಂದಲೇ ವಲ್ಯಾನ್ ಹೆಳವನಾದ. 
- ಜ್ವಾಲಾಮುಖಿಗಳಲ್ಲಿ ಏಳುವ ಹೊಗೆ ಬೆಂಕಿ ವಲ್ಕಾನನ ಕಮ್ಮಟದ 
ಕುಲುಮೆಯಿಂದ ಹೊರಬರುವ ಬೆಂಕಿಯಂತೆ. ಈಗಲೂ ಆಗಸ್ಟ್ 23ನೆಯ 
ದಿನ ವಲ್ಯಾನನನ್ನು ಪೂಜಿಸಲು ಇಟಲಿಯಲ್ಲಿ ವಿಶೇಷ ಹಬ್ಬ ಆಚರಿಸಲಾಗುತ್ತದೆ. 
ಆಗ ಬೆಂಕಿಯಿಂದ ರಕ್ಷಿಸಲು ಪ್ರಾರ್ಥನೆ ಸಲ್ಲಿಸುತ್ತಾರೆ. ಸದಾ ಇಟಲಿ 
ಜ್ವಾಲಾಮುಖಿಗಳಿಂದ ವಿಕೋಪಕ್ಕೆ ತುತ್ತಾಗುತ್ತಿತ್ತು . ಇದರಿಂದಾಗಿ ಅಲ್ಲಿ 
ಮೂಡಿದ ಸಾಹಿತ್ಯ ಈ ಹಿನ್ನೆಲೆಯನ್ನೇ ಪಡೆಯಿತು. 

ಟಿಟಾನಿನ ಪಾತ್ರದಲ್ಲೂ ನಾವು ಇದನ್ನೇ ಕಾಣುತ್ತೇವೆ. ಒಲಂಪಸ್‌ನಿಂದ 
ದೇವತೆಗಳನ್ನು ಉಚ್ಚಾಟಿಸಲು ಟಿಟಾನ್ ಒಂದರ ಮೇಲೆ ಒಂದರಂತೆ 
ಪರ್ವತಗಳನ್ನು ಸೇರಿಸುತ್ತ ಹೋದ. ಆದರೆ ಜೂಪಿಟರ್ ಯುಕ್ತಿಯಿಂದ 
ಭಯಂಕರ ಬಿರುಗಾಳಿ ಬೀಸುವಂತೆ ಮಾಡಿದ . ನಿರಂತರವಾಗಿ ಮಳೆಗರೆದ. 
ದೈತ್ಯರು ಇದನ್ನು ಎದುರಿಸಲಾರದೆ ನೆಲಕಚ್ಚಿ ಕೊನೆಗೆ ಪರ್ವತದಡಿಯಲ್ಲಿ 
ಹೂತು ಹೋದರು. ಆದರೆ ಅಲ್ಲಿ ಅವರು ಸುಮ್ಮನೆ ಕೂಡಲಿಲ್ಲ . 
ಬಿಡುಗಡೆಗಾಗಿ ಹಲವು ಬಾರಿ ಯತ್ನಿಸಿದರು . ಗಂಟಲಿನಿಂದ ಹೊಗೆಯು 
ಗುಳಿದರು. ಬೆಂಕಿ ಕಾರಿದರು. ಅದೇ ಜ್ವಾಲಾಮುಖಿಯಾಯಿತು. ಗ್ರೀಕರ 
ಪುರಾಣದಲ್ಲಿ ಇಂಥ ವರ್ಣನೆಗಳು ಸುಂದರವಾಗಿ ಮೂಡಿ ಬಂದಿವೆ. 

ಗ್ರೀಕ್ ತತ್ವಜ್ಞಾನಿಗಳಿಗೆ ಇವೆಲ್ಲ ಕೇವಲ ಪುರಾಣವಾಗಿ ಕಂಡಿತು. ಅದರಲ್ಲಿ 
- ತಥ್ಯವಿರಲಿಲ್ಲ . ಪ್ಲೇಟೋ ಜ್ವಾಲಾಮುಖಿಗಳು ಕೆರಳುವ ಕಾರಣವನ್ನು 
ಹುಡುಕಿದ. ' ಪಿರಿಪ್ಪೆಗೆತೋನ್' ಎನ್ನುವ ಸುಪ್ತನದಿ ಭೂಮಿಯಲ್ಲಿ ಅಡಗಿದೆ. 

ಅದು ಬೆಂಕಿ ಕಾರುವ ನದಿ. ಅದರ ಗಾಳಿ ಹೊರಬರುವಾಗ 
ಭೂಕಂಪನವಾಗುತ್ತದೆ, ಜ್ವಾಲಾಮುಖಿಗಳು ಏಳುತ್ತವೆ ಎಂದು ಬರೆದ. ಈ 
ಅಭಿಪ್ರಾಯ ಸಂಪೂರ್ಣವಾಗಿ ನಿಜವಲ್ಲದಿದ್ದರೂ ಜ್ವಾಲಾಮುಖಿಗಳಲ್ಲಿ 
ಲಾವಾರಸ ಹೊರಹೊಮ್ಮುವಾಗ ಅನಿಲಗಳ ಬಿಡುಗಡೆಯಾಗುವುದನ್ನು ನಾವು 
ಈಗಲೂ ಕಾಣಬಹುದು. 
- ಅರಿಸ್ಟಾಟಲ್, ಜ್ವಾಲಾಮುಖಿಗಳಿಗೆ ಬೇರೆಯ ಕಾರಣಗಳನ್ನೇ ನೀಡಿದ. 
ಸಾಗರ ತೀರದಲ್ಲಿ ಬಡಿಯುವ ಅಲೆಗಳು ಅಲ್ಲಿನ ಗುಹೆಗಳ ಗಾಳಿಯನ್ನು 
ಕುಗ್ಗಿಸಿ, ಭೂಮಿಯೊಳಗೆ ನುಗ್ಗುವಂತೆ ಮಾಡುತ್ತವೆ. ಭೂಮಿಯೊಳಗೆ ಆ 
ಗಾಳಿ ಗಂಧಕದ ಹಾಗೂ ಕಲ್ಲಿದ್ದಲ ಸಂಪರ್ಕಕ್ಕೆ ಬರುತ್ತಲೇ ಉರಿದು ಹೊಗೆ, 
ಬೆಂಕಿ , ಜ್ವಾಲಾಮುಖಿಯ ರೂಪದಲ್ಲಿ ಕಾಣಿಸಿಕೊಳ್ಳುತ್ತವೆ ಎಂದು ಸಾರಿದ. 
ಸುಮಾರು 2000 ವರ್ಷಗಳ ಕಾಲ ಅರಿಸ್ಟಾಟಲನ ಸಿದ್ದಾಂತವನ್ನು ಯಾರೂ 
ಪ್ರಶ್ನಿಸಲಿಲ್ಲ . ಅವನ ಊಹೆ ಸರಿಯೆಂದು ಒಪ್ಪಿಕೊಂಡಿದ್ದರು. ಗ್ರೀಕ್ 
ಪುರಾಣದಲ್ಲಿ ವಲ್ಕನ್ ವಾಸಿಸುತ್ತಿದ್ದುದು ಸಿಸಿಲಿಯ ದ್ವೀಪದ ಬಳಿ ಎಂದು 
ಚಿತ್ರಿತವಾಗಿದೆ. ಜ್ವಾಲಾಮುಖಿ ಕೆರಳಿದಾಗ ಉಂಟಾಗುವ ಭಯಂಕರ ಶಬ್ದಕ್ಕೂ 
ಪುರಾಣಗಳಲ್ಲಿ ಅರ್ಥ ಹುಡುಕಿದರು. ವಲ್ಯಾನ್ ಸುತ್ತಿಗೆಯಿಂದ ಬಡಿಯುವಾಗ 
ಬರುವ ಶಬ್ದ ಇದೆಂದು ಬಗೆದರು. ಮಧ್ಯ ಯುಗದಲ್ಲೂ ನಿಸರ್ಗದ ವಿಕೋಪಕ್ಕೆ 
ವೈಜ್ಞಾನಿಕ ಕಾರಣವನ್ನು ಪತ್ತೆ ಹಚ್ಚಲು ಹೊರಟವರಿಗೆ ಚರ್ಚು ಶಿಕ್ಷೆಯನ್ನು 
ವಿಧಿಸುತ್ತಿತ್ತು . ಆಗ ಜನರಿಗೆ ಜ್ವಾಲಾಮುಖಿಯೆಂದರೆ ಅದ್ಭುತ ಚಮತ್ಕಾರ. 
ಕೆಲವರಿಗೆ ಅದು ದೈವನಿಯಾಮಕ ಮತ್ತೆ ಕೆಲವರಿಗೆ ಅದು ಭೂತಚೇಷ್ಟೆ ಯಾಗಿ 
ಕಂಡಿತು. ಆದರೆ ಪ್ರಗತಿಪರ ಧೋರಣೆಯನ್ನು ತಳೆದವರಿಗೆ ಅರಿಸ್ಟಾಟಲನ 
ತರ್ಕದಲ್ಲಿ ವಿಶ್ವಾಸವಿತ್ತು . ಆ ವಾದವನ್ನು ಎತ್ತಿ ಹಿಡಿಯುತ್ತಿದ್ದರು. ಕ್ರಿ . ಶ. 
1600 ರಲ್ಲಿ ಅರಿಸ್ಟಾಟಲ್‌ನ ಸಿದ್ದಾಂತವನ್ನು ಒಪ್ಪಿಕೊಂಡು ಬಹಿರಂಗವಾಗಿ 
ವಾದಿಸಿದ್ದಕ್ಕಾಗಿ ದಾರ್ಶನಿಕ ಬೂನೋವನ್ನು ಚರ್ಚು ಜೀವಂತವಾಗಿ ದಹಿಸಿತು. 
ಅಷ್ಟೇಕೆ, 1971ರಲ್ಲಿ ಮೌಂಟ್ ಎಟ್ಟ ಎಂಬ ಜ್ವಾಲಾಮುಖಿ ಲಾವಾರಸ ಕಾರಲು 
ಪ್ರಾರಂಭಿಸಿದಾಗ ಸೇಂಟ್ ಅಲ್ಸಿಯೋ ಎಂಬ ಇಟಲಿಯ ಹಳ್ಳಿಯಲ್ಲಿ ಸಂತ 
ಅಗಾಥನ ವಿಗ್ರಹವನ್ನು ಮೆರವಣಿಗೆಯಲ್ಲಿ ಕೊಂಡೊಯ್ದು ಹರಿದು ಬರುತ್ತಿದ್ದ 
ಲಾವಾರಸವನ್ನು ತಡೆಯಲು ಪ್ರಾರ್ಥನೆ ಮಾಡುತ್ತಿದ್ದರು. ಅನಾವೃಷ್ಟಿ ಬಂದರೆ 
ಮಳೆಗಾಗಿ ನಮ್ಮಲ್ಲೂ ಕೆಲವರು ' ಪರ್ಜನ್ಯ ' ಜಪ ಮಾಡುವುದಿಲ್ಲವೇ ಹಾಗೆ. 

1991ರಲ್ಲಿ ಉಗ್ರರೂಪ ತಳೆದ ಅಂಡಮಾನ್ ನಿಕೋಬರ್ ದ್ವೀಪಗಳ ಬ್ಯಾರೆನ್ 
ಐಲೆಂಡಿನ ಜ್ವಾಲಾಮುಖಿಯಾಗಲಿ, 2000 ವರ್ಷಗಳ ಹಿಂದೆ ಪಾಂಪೆ - 
ಹರ್ಕುಲಿನಿಯಂ ನಗರಗಳನ್ನು ಕಬಳಿಸಿದ ವೆಸುವಿಯಸ್ ಜ್ವಾಲಾಮುಖಿಯಾಗಲಿ 
ಭೂಮಿಯ ಒಳಗಿರುವ ಪ್ರಚಂಡ ತಾಪ ಎಷ್ಟೆಂಬುದನ್ನು ಪ್ರತ್ಯಕ್ಷವಾಗಿ ನಮ್ಮ 
ಮುಂದೆ ಸುರಿದು ತೋರಿಸುತ್ತವೆ. ಅದೇ ಕಾರಣಕ್ಕಾಗಿ ಜ್ವಾಲಾಮುಖಿಗಳನ್ನು 
ಭೂಗರ್ಭದ 'ಕಿಂಡಿ' ಎನ್ನುತ್ತಾರೆ. ಈ ಕಿಂಡಿಯ ಮೂಲಕ ಭೂಮಿಯ 
ಒಳಭಾಗದಲ್ಲಿ ಏನಾಗುತ್ತಿದೆಯೆಂದು ಅರಿಯಬಹುದು. ಆದರೆ ನೇರವಾಗಿ 
ಭೂಗರ್ಭವನ್ನು ದೃಷ್ಟಿಸುವುದು ಆಗಲಾರದು. 

ನಾವು ವಾಸಿಸುತ್ತಿರುವ ಭೂಮಿಯ ಹೊರಮೈ ಹೆಚ್ಚಿನ ತಾಪವನ್ನು 
ತೋರುವುದಿಲ್ಲ . ಅತ್ಯಂತ ಬಿಸಿಲ ಬೇಗೆ 45° ಯಿಂದ 50° ಸೆ. ವರೆಗೆ 
ಭೂಮಿಯನ್ನು ಶಾಖಗೊಳಿಸಿ, ತಾಪದ ಅಲೆಗಳನ್ನು ಸೃಷ್ಟಿಸಿ ಸಾವುನೋವಿಗೆ 
ಕಾರಣವಾಗಬಹುದು. ಶೈತ್ಯ ಕೂಡ ಇಂತವೇ ಅಲೆಗಳನ್ನು ತಂದು 37° ಸೆಂ . 
ಉಷ್ಣದಲ್ಲಿರುವ ನಮ್ಮ ಶರೀರಕ್ಕೆ ಸಾಕಷ್ಟು ತೊಂದರೆ ಕೊಡಬಹುದು. ಆದರೆ 
ಈ ಎರಡೂ ಅಂಶಗಳು ಅಸಮಾನ್ಯವೇ . ಭೂಮಿಯ ಒಳಭಾಗ ಶೈತ್ಯವಲ್ಲವೆಂದು 
ಗಣಿಯೊಳಗಿಳಿದರೆ ಯಾರಿಗಾದರೂ ಅನುಭವಕ್ಕೆ ಬರುತ್ತದೆ.ಕೋಲಾರದ ಚಿನ್ನದ 
ಗಣಿಯ ತಳಕ್ಕಿಳಿದರೆ ಈ ತಾಪ 69° ಸೆ. ಇರುತ್ತದೆ. ಅಲ್ಲಿ ಮೇಲಿನಿಂದ 
ಗಣಿಯೊಳಕ್ಕೆ ಶೈತ್ಯಮಾಡಿದ ಹವೆ ದೂಡದಿದ್ದರೆ ಗಣಿ ಕಾರ್ಯಾಚರಣೆಯನ್ನೇ 
ಮಾಡಲಾಗದ ಸ್ಥಿತಿ ಉದ್ಭವಿಸುತ್ತದೆ. 

ಜ್ವಾಲಾಮುಖಿಗಳು ಹೇಗೆ ಹುಟ್ಟುತ್ತವೆ, ಏಕೆ ಹುಟ್ಟುತ್ತವೆ ಎಂಬುದನ್ನು 
ತಿಳಿಯಲು ಭೂಮಿಯ ಅಂತರಂಗದ ಸ್ಥಿತಿ ಹೇಗಿದೆ ಎಂದು ತಿಳಿಯುವುದು 
ಮುಖ್ಯವಾಗುತ್ತದೆ. ಭೂಮಿಯ ಮೇಲಿರುವ ಎಲ್ಲ ಬೆಟ್ಟಗಳೂ 
ಜ್ವಾಲಾಮುಖಿಗಳಲ್ಲ . ಶಿವಗಂಗೆ ಬೆಟ್ಟವಾಗಲಿ, ನಂದಿ ಬೆಟ್ಟ ವಾಗಲಿ ಅಥವಾ 
ಹಿಮಾಲಯದ ಶೃಂಗವಾಗಲಿ ಜ್ವಾಲಾಮುಖಿಯಾಗಿ ಹೊಗೆ ಕಾರಲಾರವು, ಬೆಂಕಿ 
ಏಳಿಸಲಾರವು; ಮಾನವನ ಬದುಕನ್ನು ಸಾವಿನ ದವಡೆಗೆ ಅವು ತಳ್ಳುವುದಿಲ್ಲ . 

ಹೊರನೋಟಕ್ಕೆ ಭೂಮಿ ಶಿಲೆಯ ಮುದ್ದೆಯಂತೆ ಕಂಡರೂ ಇದರ 
ಒಳಭಾಗದ ಕತೆಯೇ ಬೇರೆ. ಈರುಳ್ಳಿಯಂತೆ ಭೂಮಿಯ ಒಳಗೆ ಪದರುಗಳಿವೆ. 
ಒಂದೊಂದು ಪದರವೂ ಸಂಯೋಜನೆ, ಮಂದ ಉಷ್ಣದಲ್ಲಿ ವ್ಯತ್ಯಾಸ 
ತೋರುತ್ತದೆ. ನಾವು ನಿಂತಿರುವುದೇ ಭೂಮಿಯ ಹೊರಚಿಪ್ಪಿನ ಮೇಲೆ. 
ಹಿಮಾಲಯ , ಆ್ಯಂಡಿಸ್ , ರಾಕಿ ಮುಂತಾದ ಪರ್ವತ ಶ್ರೇಣಿಗಳ ಕೆಳಗೆ ಈ 
ಭೂ ಚಿಪ್ಪು ಸುಮಾರು 70 ಕಿ. ಮೀ . ಮಂದವಾಗಿರಬಹುದು. ಆದರೆ ಸಾಗರ 
ತಳದಲ್ಲಿ ಇದು ತುಂಬ ತೆಳವು. ಹೆಚ್ಚೆಂದರೆ 12 ಕಿ. ಮೀ . ಗಳಷ್ಟು 
ಮಂದವಿರಬಹುದು. 

ಹೊರಚಿಪ್ಪು ಪ್ರಧಾನವಾಗಿ ಗ್ರಾನೈಟ್ ಶಿಲೆಗಳಿಂದಾಗಿದೆ. ಆದರೆ ಸಾಗರ 
ತಳದಲ್ಲಿ ಇದು ಬಸಾಲ್ಟ್ ಎಂಬ ಕ್ಷಾರವಾದ ಬಹು ಸಾಂದ್ರತೆಯ 
ಶಿಲೆಯಿಂದಾಗಿದೆ. ಈ ಚಿಪ್ಪಿನಡಿ ಭೂಮಿಗೆ ಮತ್ತೊಂದು ಕೋಟೆಯಿದೆ. 
ಇದನ್ನು ಭೂಮಿಯ ಮಧ್ಯಗೋಳ ಅಥವಾ ಕವಚ ಎನ್ನಬಹುದು. ಭೂಮಿಯ 
ಒಳಗೆ ಸುಮಾರು 2900 ಕಿ. ಮೀ . ಆಳದವರೆಗೆ ಈ ಗೋಳ ವಿಸ್ತರಿಸುತ್ತದೆ. 
ಇಲ್ಲಿರುವ ತಾಪ 1000° ಯಿಂದ 4000° ಸೆ. ಇದರ ಕೆಳಗಿನ ಭೂಮಿಯ 
ತಿರುಳಿನ ತಳಮುಟ್ಟಲು ನಾವು ಭೂಮಿಯ ಮೇಲಿಂದ 6370 ಕಿ. ಮೀ . 
ಕೆಳಗಿಳಿಯಬೇಕು. ಇದು ಸಂಪೂರ್ಣವಾಗಿ ನಿಕ್ಕಲ್ ಕಬ್ಬಿಣದ ಲೋಹಗಳಿಂದಾದ 
ತಿರುಳು. 

ಭೂಮಿಯ ಮೇಲ್ಮನಿಂದ 175 ಕಿ. ಮೀ . ಆಳದಲ್ಲಿ ಶಿಲೆ ಶಿಲೆಯಾಗಿರದೆ 
ಪ್ಲಾಸ್ಟಿಕ್ ಸ್ಥಿತಿಯಲ್ಲಿರುತ್ತದೆ. ಸಕ್ಕರೆಯ ಪಾಕದಂತೆ ಅದು ಬಳಕುತ್ತದೆ. ಶಿಲೆಗಳ 
ಗಡಸುತನ ಮಾಯವಾಗಿ ಅತ್ತಿಂದಿತ್ತ ಸರಿಯುವ ಈ ಗೋಳಕ್ಕೆ ಅಸ್ತೆನೋ 
ಗೋಳ ಎಂಬ ಹೆಸರು ಕೊಟ್ಟಿದ್ದಾರೆ. 

ಏಷ್ಯಾ, ಆಫ್ರಿಕಾ, ಅಮೇರಿಕ, ಆಸ್ಟ್ರೇಲಿಯ , ಯೂರೋಪ್ ಮತ್ತು ದಕ್ಷಿಣ 
ಧ್ರುವ ಪ್ರತ್ಯೇಕವಾದ ಭೂ ಭಾಗಗಳಾದುದರಿಂದ ಇವುಗಳನ್ನು ನಾವು 
ಖಂಡಗಳೆನ್ನುತ್ತೇವೆ. ಭೂಮಿಯ ವ್ಯಾಪ್ತಿಗೆ ಲೆಕ್ಕ ಹಾಕಿದರೆ ಖಂಡಗಳ ವ್ಯಾಪ್ತಿ 
ಚಿಕ್ಕದು. ಒಂದೊಂದು ಖಂಡವನ್ನು ಬೆನ್ನ ಮೇಲೆ ಹೊತ್ತು ಸರಾಗವಾಗಿ 
ಸರಿದಾಡಬಲ್ಲ ಭೂಮಿಯ ಫಲಕಗಳು ಖಂಡದ ಕೆಳಗಿವೆ. ಇಡೀ ಯೂರೋಪ್ 
ಏಷ್ಯಾ ಖಂಡಗಳನ್ನು ಒಂದೊಂದೇ ಫಲಕಗಳು ಹೊತ್ತಿವೆ. ಇವುಗಳ ಕನಿಷ್ಠ 
ಮಂದ 100 ಕಿ. ಮೀ . ಭೂಮಿ ಇಂತಹ ಏಳು ಫಲಕಗಳನ್ನು ಹೊತ್ತು 

ಬೆಳಕಿಗೆ ಬಂದ ತುಂಬ ಸರ ಮೇಲೆ ಸು . 


ಭೂಖಂಡಗಳನ್ನು ತಮ್ಮ ಬೆನ್ನ ಮೇಲೆ ಸವಾರಿ ಮಾಡಿಸುತ್ತಿವೆ. ಇವಲ್ಲದೆ ಇಡೀ 
ಭೂಗೋಳದ ತುಂಬ ಸಣ್ಣ ಪುಟ್ಟ ಇಪ್ಪತ್ತು ಮರಿ ಶಿಲಾಫಲಕಗಳು ಇರುವುದು. 
ಬೆಳಕಿಗೆ ಬಂದಿದೆ. ಪುರಾಣಗಳಲ್ಲಿ ಸುರಾಸುರರು ಕ್ಷೀರಸಾಗರವನ್ನು ಮಥಿಸಿ 
ಅಮೃತ ಪಡೆಯಲು ಮಂದಾರ ಪರ್ವತವನ್ನು ಕಡಗೋಲಾಗಿ ಬಳಸಿದರೆಂಬ 
ಪ್ರಸಂಗದ ವರ್ಣನೆಯಿದೆ. ಪರ್ವತವೇ ಕುಸಿಯಲು ತೊಡಗಿದಾಗ ಅದನ್ನು 
ತಡೆಯಲು ವಿಷ್ಣು ಕೂರ್ಮಾವತಾರ ತಾಳಿ ಸಾಗರ ತಳಹೊಕ್ಕು ಬೆನ್ನ ಮೇಲೆ 
ನಿಲ್ಲಿಸಿಕೊಂಡನಂತೆ. ಅದು ಪುರಾಣದ ಮಾತಾಯಿತು. ಇಂದಿನ ಭೂಖಂಡಗಳನ್ನು 
ಚಿಪ್ಪು ಸಹಿತ ಹೊತ್ತು ನಿಂತಿರುವ ಭೂಫಲಕಗಳು ಆ ಕೂರ್ಮಾವತಾರವನ್ನೇ 
ನೆನಪಿಸುತ್ತವೆ. ಆಮೆಗಿಂತಲೂ ಈ ಫಲಕಗಳ ನಡಿಗೆ ತುಂಬ ನಿಧಾನ. ವರ್ಷಕ್ಕೆ 
ಕೇವಲ 1 ರಿಂದ 12 ಸೆಂ . ಮೀ . ಯಾತ್ರೆ . ಭೂಮಿಯ ಖಂಡಗಳನ್ನು ಹೊತ್ತಿರುವ 
ಏಳು ಫಲಕಗಳನ್ನು ಏಳು ಆಮೆಗಳೆಂದು ಕರೆದರೆ ಭೂಖಂಡಗಳು ಸರಿದಾಡುವ 
ಚಿತ್ರಣ ಸ್ಪಷ್ಟವಾಗುತ್ತದೆ. ಭೂಮಿಯು ಗೋಳಾಕಾರವಾಗಿರುವುದರಿಂದ 
ಸರಿದಾಡುವ ಭೂ ಫಲಕಗಳು ಅದೇ ಜಾಡಿನಲ್ಲಿ ಮೆಲ್ಲನೆ ಸಾಗುತ್ತಿವೆ. ಖಂಡವನ್ನು 
ಹೊತ್ತ ಭೂ ಫಲಕವೊಂದು ಮತ್ತೊಂದು ಫಲಕದಿಂದ ದೂರ ಸರಿದಾಗ ಇವುಗಳ 
ಮಧ್ಯದಲ್ಲಿ ರಾಕ್ಷಸೀ ಸ್ವರೂಪದ ಬಿರುಕು ಬಿಡುತ್ತದೆ. ಭೂಮಿ ಇಲ್ಲಿ ಬಾಯಿ 
ಬಿಡುತ್ತದೆ. ಆಗ ಭೂಮಿಯ ಕವಚ ಭಾಗದಿಂದ ಪ್ಲಾಸ್ಟಿಕ್ ಸ್ಥಿತಿಯಲ್ಲಿರುವ 
ಶಿಲಾಪಾಕ ಸುಮಾರು 700 ಕಿ. ಮೀ . ಆಳದಿಂದ ಈ ಬಿರುಕಿನ ಮೂಲಕ ಉಕ್ಕುತ್ತದೆ. 
ಎರಡು ಬದಿಯಲ್ಲೂ ದೂರ ಸರಿಯುತ್ತಿರುವ ಫಲಕಗಳಿಗೆ ಪುಕ್ಕದಂತೆ 
ಅಂಟಿಕೊಂಡು ಫಲಕಗಳ ಜೊತೆ ಸಾಗುತ್ತದೆ. ಭೂಮಿಯೊಳಗಾಗುತ್ತಿರುವ ಈ 
ಕ್ರಿಯೆ ಕಣ್ಣಿಗೆ ಕಾಣಿಸುವುದಿಲ್ಲ . ಆದರೆ ಅದು ಕಲ್ಪನೆಯ ಕತೆಯಲ್ಲಿ ಅಟ್ಲಾಂಟಿಕ್ 
ಸಾಗರ ತಳದಲ್ಲಿ ಇಂಥ ಜ್ವಾಲಾಮುಖಿಗಳು ಪರ್ವತ ರೂಪ ತಳೆಯುತ್ತಿವೆ. 
ಈಗಾಗಲೇ ಸಾಗರದ ತಳದಲ್ಲಿ 25,000 ಕಿ. ಮೀ . ಉದ್ದದ ಮಧ್ಯಸಾಗರ 
ಪರ್ವತಗಳು ತಲೆಯೆತ್ತಿ ನಿಂತಿವೆ. ಇವು ಶಾಖೆಗಳನ್ನು ಜಗತ್ತಿನ ಎಲ್ಲ ಸಾಗರದ 
ತಳಭಾಗಕ್ಕೂ ಹಬ್ಬಿಸಿವೆ. ಅಟ್ಲಾಂಟಿಕ್ ಸಾಗರದ ತಳ ವರ್ಷವೊಂದಕ್ಕೆ ಆರು 
ಸೆಂಟಿಮೀಟರಿನಷ್ಟು ಸರಿಯುತ್ತಿದೆ. ಕೆಲವೊಮ್ಮೆ ಸರಿತದ ಗತಿ 12 ಸೆಂ . ಮೀ . 
ನಷ್ಟಾಗಬಹುದು. ಈ ಗತಿಯಲ್ಲಿ ಇಡೀ ಪೆಸಿಫಿಕ್ ಸಾಗರದ ತಳ ಕೇವಲ ಮೂರು 
ಕೋಟಿ ವರ್ಷಗಳಲ್ಲಿ ಸಂಪೂರ್ಣವಾಗಿ ಹೊಸ ತಳದಿಂದ ಶೋಭಿಸುತ್ತದೆ. 
ಹಂಡೆಗೋ ಬಿಂದಿಗೆಗೋ ಹೊಸ ತಳವನ್ನು ಕಟ್ಟುವುದಿಲ್ಲವೇ ಹಾಗೆ. ಮುಂದಿನ 

ನಲವತ್ತು ಕೋಟಿ ವರ್ಷಗಳಲ್ಲಿ ಭೂಮಿಯ ಸಾಗರದಡಿಯ ತಳವೆಲ್ಲ ಹೊಸ 
ಶಿಲಾ ಹೊದಿಕೆ ಹೊದ್ದುಕೊಂಡು ತಾರುಣ್ಯ ಅನುಭವಿಸುತ್ತದೆ. ವರ್ಷವೊಂದಕ್ಕೆ 
ಪ್ರಪಂಚದ ನಾನಾ ಭಾಗಗಳಲ್ಲಿ ಹತ್ತು ಲಕ್ಷ ಭೂಕಂಪನಗಳು ಸಂಭವಿಸುತ್ತವೆ. 
ಇವುಗಳಲ್ಲಿ ಅರ್ಧದಷ್ಟು ಭೂಕಂಪನ ಪೆಸಿಫಿಕ್ ಸಾಗರದ ಅಂಚಿನಲ್ಲೇ 
ಸಂಭವಿಸುತ್ತದೆ. ಇದಕ್ಕೆ ಕಾರಣ ಹುಡುಕುವುದು ಕಷ್ಟವೇನಲ್ಲ , ಭೂ ಫಲಕಗಳು 
ಅಲೆದಾಡುವಾಗ ಒಂದರೊಡನೊಂದು ಆಳದಲ್ಲಿ ಘರ್ಷಿಸಲು ತೊಡಗುತ್ತವೆ. 


( ಶಿಲಾರಸ ( ಲಾವ) 

ಜ್ವಾಲಾಮುಖಿಯ ಒಳರಚನೆ 


ಈ ಘರ್ಷಣೆಯಲ್ಲಿ ಯಾವುದಾದರೊಂದು ಫಲಕ ಗೆಲ್ಲಬೇಕು ಮತ್ತೊಂದು 
ಸೋಲನ್ನನುಭವಿಸಬೇಕು. ಒಮ್ಮೊಮ್ಮೆ ಭೂಫಲಕ ಮತ್ತೊಂದು ಭೂಫಲಕದಡಿ 
ನುಸುಳುವುದೂ ಉಂಟು. ನೂರಾರು ಕಿ. ಮೀ . ಮಂದದ ಈ ದೈತ್ಯ ನುಸುಳಿದರೆ 
ಸುತ್ತಲಿನ ಭೂಮಿ ಆ ಅಂಚಿನಲ್ಲಿ ಸೆಳೆತ ಅನುಭವಿಸುತ್ತದೆ, ದಿಢೀರ್ ಎಂದು 
ಭೂಕಂಪನವಾಗುತ್ತದೆ. ಅಂತಹ ಪರಿಣಾಮವೇ ಪೆಸಿಫಿಕ್ ಸಾಗರಕ್ಕೆ ಮೇರಿಯಾನ 

ಕಮರಿಯನ್ನು ಕರುಣಿಸಿದೆ. ಅದರ ಆಳದಲ್ಲಿ ಹಿಮಾಲಯ ಮುಳುಗಬಹುದು 
ಮತ್ತೆ ಅದರ ಮೇಲೆಮೂರುಕಿಲೋಮೀಟರ್ ನೀರು ಮುಚ್ಚಿರುತ್ತದೆ. ಹಿಂದೂ 
ಮಹಾ ಸಾಗರದಲ್ಲೂ ಜಾವಾ ಬಳಿ ಮತ್ತು ಉತ್ತರ ಅಮೇರಿಕಾದ ಪಶ್ಚಿಮದ 
ಅಂಚಿನಲ್ಲಿ ಅಲೂಷಿಯಸ್ ಎಂಬ ಜಾಗದಲ್ಲಿ ಸಾಗರ ತಳ ಅಸ್ತೆನೋ ಗೋಳಕ್ಕೆ 
ಸೆಳೆದು ಮಹಾ ಕಮರಿಗಳಿಗೆ ತವರು ಮನೆಯಾಗಿದೆ. ಈ ಜಾಗಗಳಲ್ಲಿ ಭೂಕಂಪನ 
ಹುಟ್ಟುವುದು ಏಳುನೂರು ಕಿ. ಮೀ . ಆಳದಿಂದ ಶಿಲಾರಸ ಉಕ್ಕಿ ಅಲ್ಲಿ 
ಜ್ವಾಲಾಮುಖಿಗಳೇಳುತ್ತವೆ . 
* ಒಂದು ವೇಳೆ ಎರಡು ಫಲಕಗಳು ಭೂಮಿಯ ಹೊರಚಿಪ್ಪನ್ನೇ ಹೊತ್ತು 
ಘರ್ಷಣೆಗೆ ಇಳಿದರೆ ಆಗ ಹಿಮಾಲಯದಂತಹ ಪರ್ವತಗಳೂ ಉದ್ಭವಿಸುತ್ತವೆ. 
ಇಂಥ ಫಲಕಗಳು ವರ್ಷವೊಂದಕ್ಕೆ ಕೇವಲ 6 ಸೆಂ . ಮೀ . ಮಾತ್ರ ಚಲಿಸುತ್ತದೆ. 
ಈಗ್ಗೆ ಆರುಕೋಟಿ ವರ್ಷಗಳ ಹಿಂದೆ ಭಾರತ ಮತ್ತು ಟಿಬೆಟ್ಟನ್ನು ಹೊತ್ತಿರುವ 
ಮರಿ ಫಲಕಗಳು ಎದುರು ಬದುರು ಸರಿದು ಅನಂತರ ಗುದ್ದಾಡಿ ಹಿಮಾಲಯವನ್ನು 
ಸೃಷ್ಟಿಸಿವೆ. ಈಗಲೂ ಈ ಫಲಕಗಳ ಘರ್ಷಣೆ ಸಾವಧಾನ ಗತಿಯಲ್ಲಿ ಸಾಗಿದೆ. 
ಆಗಾಗ ಹಿಮಾಲಯದ ತಪ್ಪಲು ಭೂಕಂಪನದಿಂದ ನಡುಗುವುದನ್ನು ಈಗಲೂ 
ಕಾಣಬಹುದು. ಹಿಮಾಲಯ ಪರ್ವತ ವರ್ಷಕ್ಕೆ 6 ಸೆಂ . ಮೀ . ಬೆಳೆಯುತ್ತಿರುವ 
ಗುಟ್ಟು ಇಲ್ಲಿ ದೆ . 

1960ರಲ್ಲಿ ಅಮೇರಿಕ ಸಂಯುಕ್ತ ಸಂಸ್ಥಾನದ ವುಡ್ ಹೋಲ್ಡ್ ಸಾಗರಾಧ್ಯಯನ 
ಸಂಸ್ಥೆ ನಾಲ್ಕು ವಿದ್ಯಾಲಯಗಳ ಜೊತೆಗೂಡಿ 'ಗೊಮರ್ ಛಾಲೆಂಜರ್ ' ಎಂಬ 
ನೌಕೆ ಬಳಸಿ ಸಾಗರ ತಳದ ಶೋಧನೆ ಪ್ರಾರಂಭಿಸಿತು. ಸಾಗರ ತಳದ 800 
ಮೀ . ಆಳದ ಶಿಲಾ ಮಾದರಿಗಳನ್ನು ಕೊರೆದು ತೆಗೆದರು. ಇವೆಲ್ಲವೂ 
ಜ್ವಾಲಾಮುಖಿಯಿಂದಾದ ಬಸಾಲ್ಟ್ ಶಿಲೆ. ಇವುಗಳ ಪ್ರಾಯ ಹದಿನೈದುಕೋಟಿ 
ವರ್ಷ. ಭೂಮಿಯ ಪ್ರಾಯ 460 ಕೋಟಿ ವರ್ಷಗಳು . ಹಾಗಾದರೆ ಅಟ್ಟಾಂಟಿಕ್ 
ಸಾಗರಕ್ಕೆ ಈ ಬಾಲ್ಯಾವಸ್ಥೆ ಹೇಗೆ ಬಂತು ? ಹಳೆಯ ತಳ ಸರಿದು ಭೂಮಿಯ 
ಒಡಲ ಸೇರಿ ಹೋಗಿದೆ. ಆ ಜಾಗದಲ್ಲಿ ಹೊಸತಳವಾಗಿದೆ. 

ಇಡೀ ಪೆಸಿಫಿಕ್ ಸಾಗರದ ಅಂಚನ್ನು ಗಮನಿಸಿದರೆ ಇತ್ತ ನ್ಯೂಜಿಲೆಂಡಿನಿಂದ 
ಪ್ರಾರಂಭವಾಗಿ ಅಂಡಮಾನ್ ನಿಕೋಬರ್ ದ್ವೀಪದ ಜ್ವಾಲಾಮುಖಿ , ಅತ್ತ 
ಜಪಾನಿನಿಂದ ಹಾಯ್ದು ಉತ್ತರ ಅಮೇರಿಕ ಅಲಾಸ್ಕ, ಮಧ್ಯ ಅಮೇರಿಕ 
ಚಿಲಿಯವರೆಗೆ ಸುಮಾರು 500 ಜ್ವಾಲಾಮುಖಿಗಳು ಒಂದಲ್ಲ ಒಂದು ಬಾರಿ 

ಕೆರಳಿರುವುದನ್ನು ಕಾಣುತ್ತೇವೆ. ಜಪಾನಿನ ಪ್ಯೂಜಿಯಾಮ , ಜಾವ ಸುಮಾತ್ರದ 
ಕ್ರಕಟೋವ, ಅಲಾಸ್ಕದ ಕಟಮಾಯಿ , ಪಶ್ಚಿಮ ಅಮೇರಿಕದ ಲ್ಯಾಸನ್, ಮಧ್ಯ 
ಅಮೇರಿಕದ ನ್ಯೂಜೆ , ಕೋಲಂಬಿಯದಕೋಟೋಪಾಸ್ಕಿ , ಚಿಲಿಯ ವಸೊರ್ನೆ, 
ಪೆಸಿಫಿಕ್‌ನ ಮಧ್ಯದಲ್ಲೇ ಹವಾಯಿ ದ್ವೀಪ, ಅತ್ತ ಐಸ್ಥೆಂಡಿನ ಮೌನಲೋಅ 
ಇವೆಲ್ಲವೂ ಪೆಸಿಫಿಕ್ ಸಾಗರದ ಅಂಚನ್ನು ಹೂಮಾಲೆಯಂತೆ ಹಬ್ಬಿವೆ. ಈ 
ಭಾಗ ಭೂಮಿಯ ಶಿಲಾಫಲಕದ ಅಂಚು ಎಂಬುದು ಅಧ್ಯಯನಗಳಿಂದ ತಿಳಿದು 
ಬಂದಿದೆ. ಇಲ್ಲಿ ಒಂದು ಭೂಫಲಕದಡಿ ಮತ್ತೊಂದು ಸಾಗರದ ಫಲಕ 
ಒಳನುಗ್ಗಿದೆ. ಜಪಾನ್ ಅಥವಾ ಉಳಿದ ಈ ಭಾಗಗಳು ಮತ್ತೆ ಮತ್ತೆ 
ಭೂಕಂಪನಕ್ಕೆ ಜ್ವಾಲಾಮುಖಿಗೆ ತುತ್ತಾಗಿರುವುದು ಇದೇ ಕಾರಣದಿಂದ. 
ಪೆಸಿಫಿಕ್ ಸಾಗರದ ತಳ ಜ್ವಾಲಾಮುಖಿಗಳ ತವರು. 

ಜ್ವಾಲಾಮುಖಿಯೆಂದರೆ ಕೇವಲ ಬೆಂಕಿಯನ್ನು ಗುಳುವ ಬೆಟ್ಟವಲ್ಲ . 
ಲಾವಾರಸ ನದಿಯಂತೆ ಹರಿಯುತ್ತದೆ, ವೇಗ ಮಾತ್ರ ಬಲು ಮಂದ, ಕೆಲವು 
ಜ್ವಾಲಾಮುಖಿಗಳ ಲಾವಾರಸ ತುಂಬ ಜಿಗುಟು, ಹೆಚ್ಚು ದೂರ ಹಾಯದೆ 
ಕರಗಿದ ಮೇಣದ ಬತ್ತಿಯಂತೆ ಹರಿಯುವಾಗಲೇ ಆರಿ ಗಟ್ಟಿಯಾಗುತ್ತದೆ. 
ಕೆಲವೊಮ್ಮೆ ಲಾವಾರಸ ನೀರಿನಂತೆ ಹರಿದು ಬಿಡುವುದೂ ಉಂಟು. 
ಜ್ವಾಲಾಮುಖಿಯ ಬಳಿಗೆ ಹೋಗಿ ಬಿಸಿ ಬಿಸಿಯ ಲಾವಾರಸದ ತಾಪವನ್ನು 
ಅಳೆಯುವುದು ತುಂಬ ಕಷ್ಟದ ಕೆಲಸ. ಲಾವಾರಸ ಹರಿದು ಗಟ್ಟಿಯಾಗುತ್ತಾ 
ಬಂದರೂ ಒಳಭಾಗದ ತಾಪ ತಿಂಗಳುಗಟ್ಟಲೆಕೆಲವೊಮ್ಮೆ ವರ್ಷಗಟ್ಟಲೆ ಒಳಗೇ 
ಅಡಗಿರುತ್ತದೆ. ಬೂದಿ ಮುಚ್ಚಿದ ಕೆಂಡದಂತೆ. ಸಿಸಿಲಿಯ ಮೌಂಟ್ ಎಟ್ಟ 
ಜ್ವಾಲಾಮುಖಿ 1830ರಲ್ಲಿ ಸ್ಫೋಟಿಸಿ ಲಾವಾರಸ ತಣ್ಣಗಾಗಿ ಕಲ್ಲಾದ ಮೇಲೂ 
ಜ್ವಾಲಾಮುಖಿಯ ಬಾಯಿಂದ ನಿರಂತರವಾಗಿ ನಲವತ್ತು ವರ್ಷಗಳವರೆಗೆ ಹಬೆ 
ಹೊರಬರುತ್ತಿತ್ತು . 
- ಅತಿಸ್ರಾವಕ ಲಾವಾರಸ ಜ್ವಾಲಾಮುಖಿಯಿಂದ ಬಹುದೂರದವರೆಗೆ ಹರಿದು 
ನಿಧಾನ ಗತಿಯಲ್ಲಿ ಆರಲು ಪ್ರಾರಂಭಿಸುತ್ತದೆ. ಮೊದಲು ಹೊರಮೈ ತಣ್ಣಗಾಗಿ 
ಗಟ್ಟಿ ಯಾಗಲು ತೊಡಗುತ್ತದೆ. ಅನಂತರ ಸಾವಧಾನವಾಗಿ ಒಳಭಾಗ ಆರುತ್ತಾ 
ಬರುತ್ತದೆ. ಆಗ ತಾನೇ ಹರಿಯುತ್ತಿರುವ ಲಾವಾರಸದ ತಾಪವನ್ನಳೆದರೆ ಅದು 
1000° ಯಿಂದ 1300° ಸೆಂ . ತಾಪವಿರುತ್ತದೆ. ಕಬ್ಬಿಣಕೂಡ ಈ ತಾಪಕ್ಕೆ ಕರಗಿ 
ದ್ರವವಾಗುತ್ತದೆ. ಲಾವಾರಸದ ಜೊತೆಗೆ ನೀರಿನ ಭಾಷ್ಪ ಇಂಗಾಲದ ಡೈಆಕ್ಸೆಡ್, 

ಗಂಧಕದ ಡೈಆಕ್ಸೆಡ್, ಜಲಜನಕದ ಸಿಡ್, ಜಲಜನಕ, ವಿಷಾನಿಲವಾದ 
ಇಂಗಾಲದ ಮಾನಕ್ಕೆಡ್, ಹೈಡೋ ಕ್ಲೋರಿಕ್ ಆಮ್ಲ ಬೇರೆ ಬೇರೆ ಪ್ರಮಾಣದಲ್ಲಿ 
ಬಿಡುಗಡೆಯಾಗುತ್ತವೆ. ಸಿಸಿಲಿಯ ಮೌಂಟ್ ಎಟ್ಟ ಜ್ವಾಲಾಮುಖಿ ಒಮ್ಮೆ 
ಇನ್ನೂ ರೆಪ್ಪತ್ತೇಳು ಕೋಟಿ ಲೀಟರ್ ನೀರನ್ನು ಆವಿ ರೂಪದಲ್ಲಿ ಬಿಡುಗಡೆ 
ಮಾಡಿತ್ತು . ಲಾವಾರಸ ಹರಿಯುವುದನ್ನು ನೋಡಿದರೆ ಹಿಂದಿನಿಂದ 
ಬುಲ್ಡೋಜ‌ನಲ್ಲಿ ಯಾರೋ ತಳ್ಳುತ್ತಿರುವಂತೆ ಭಾಸವಾಗುತ್ತದೆ. 

ಹರಿಯುವ ಲಾವಾರಸ ಒಂದೇ ಗತಿಯಲ್ಲಿ ಪ್ರವಹಿಸಿದರೆ ಅದರ ಹೊರಮೈ 
ಕೂಡ ನಯವಾಗಿ ಕೆನೆಗಟ್ಟುತ್ತದೆ. ಇದು ಹವಾಯಿ ದ್ವೀಪದ ಜ್ವಾಲಾಮುಖಿಗಳ 
ಲಾವಾರಸದಲ್ಲಿ ಸಾಮಾನ್ಯವಾಗಿ ಕಾಣುವ ದೃಶ್ಯ . ಅದನ್ನು ಹವಾಯ್ ಜನರು 
ತಮ್ಮ ಭಾಷೆಯಲ್ಲಿ 'ಪಹೇಹೇ' ( Pahoehoe) ಎನ್ನುತ್ತಾರೆ. ಇದರಲ್ಲಿ ವಿಶೇಷ 
ತಾಂತ್ರಿಕ ಅರ್ಥವೇನೂ ಇಲ್ಲ . ಗಟ್ಟಿ ಲಾವಾರಸದ ಮೇಲೆಬರಿಗಾಲಲ್ಲಿ ನಡೆಯಲು 
ಸಾಧ್ಯವಾದರೆ ಅದೇ ಪಹೇ, ಇಳಿಜಾರಿನಲ್ಲಿ ಹರಿಯುವಾಗ ಮೇಲ್ಬಾಗದ 
ಲಾವಾರಸ ಅಂಕುಡೊಂಕಾದ ಕೆಳಗಿನ ಭಾಗಕ್ಕಿಂತ ಭಿನ್ನವಾಗಿ ಪದರುಗಟ್ಟುತ್ತದೆ. 
ಅದನ್ನು ಹಗ್ಗ ರೂಪಿ ಲಾವಾ ಎನ್ನುತ್ತಾರೆ. ಹೆಚ್ಚು ಅಂಟು ಅಲ್ಲದ ಹೆಚ್ಚು 
ದ್ರವರೂಪವೂ ಅಲ್ಲದ ಲಾವಾರಸದ ಮೇಲೆ ಗಾಳಿಗುಳ್ಳೆಗಳು ಹೆಚ್ಚು ಕಾಣಿಸಿ 
ಜರಡಿಯಂತೆ ರಂಧ್ರಗಳಾಗುತ್ತವೆ. ಸುಕ್ಕುಗಟ್ಟಿದ ಹೊರಮೈ ಅಲ್ಲಲ್ಲೇ ತುಣುಕಾಗಿ 
ಒರಟುರೂಪ ತಾಳಿ ಆರಿ ಗಟ್ಟಿಯಾಗುತ್ತದೆ. ಅದರ ಮೇಲೆ ನಡೆಯುವುದು 
ಸುಲಭವಲ್ಲ . ಬರಿಗಾಲಲ್ಲಿ ನಡೆದರೆ ಮುಳ್ಳಿನ ಮೇಲೆ ನಡೆದಂತಾಗುತ್ತದೆ. ಅಂಥ 
ಲಾವಾರಸವನ್ನು ಹವಾಯಿ ದ್ವೀಪದ ಜನ ' ಅಆ' ಎಂದರು. 


ಆರುಕೋಟಿ ವರ್ಷಗಳ ಹಳೆಯ ದ್ವೀಪ 


ಕೆರೆ ಬತ್ತಿದಾಗ, ಕೊಳಗಳಲ್ಲಿ ನೀರು ಇಂಗಿಹೋದಾಗ ಅಂಗಳವನ್ನು ನೀವು 
ನೋಡಿರಬಹುದು. ಜೇಡರ ಬಲೆಯಂತೆ ಇಡೀ ಕೆರೆಯ ಅಂಗಳದಲ್ಲಿ 
ಬಿರುಕುಗಳು ಕಾಣಿಸಿಕೊಳ್ಳುತ್ತವೆ. ಈ ಬಿರುಕುಗಳು ಕೆಲವೆಡೆ ತುಂಬ ಒಳಗೆ 
ಹೋಗಿರುತ್ತವೆ. ನೋಡಲು ವಕ್ರವಾಗಿದ್ದರೂ ಅವು ನಿರ್ದಿಷ್ಟ ಜ್ಯಾಮಿತಿಯನ್ನು 
ತೋರುತ್ತವೆ. ಲಾವಾರಸ ಗಟ್ಟಿ ಯಾಗಿ ಶಿಲೆಯಾಗುವಾಗ ಇಂಥವೇ ಬಿರುಕುಗಳು 

ಮೂಡುತ್ತವೆ. ಅದರಲ್ಲೂ ಆರುವ ಗತಿ ನಿಧಾನವಾದರೆ ಸುಂದರವಾದ 
ಕಂಬಾಕೃತಿಗಳು ಲಂಬವಾಗಿ ಕಾಣಿಸಿಕೊಳ್ಳುತ್ತವೆ. ಇದನ್ನು ಕಂಬಾಕೃತಿ ಬಿರಿತ 
ಎನ್ನುತ್ತಾರೆ. ದೇವಸ್ಥಾನಗಳಲ್ಲಿ ಕಾಣುವ ಕಂಬಗಳಂತೆ ಇವುಕೂಡ ನಯನ 
ಮನೋಹರ. ನಿಸರ್ಗ ನಿರ್ಮಿಸಿದ ಈ ಕಂಬಗಳು ಒಂದರ ಬದಿಗೆ ಒಂದರಂತೆ 
ಅಂಟಿಸಿದಂತೆ ಕಂಡುಬರುತ್ತದೆ. ಇದು ನಿಸರ್ಗದ ಕಲಾಕೌಶಲ. 


ದಕ್ಷಿಣ ಕನ್ನಡ ಜಿಲ್ಲೆಯ ಕರಾವಳಿ ತೀರದ ಸುಂದರ ತಾಣ ಮಿ . 
ಮೀನುಗಾರಿಕೆ ಅಲ್ಲಿ ಬಿರುಸಿನ ಚಟುವಟಿಕೆ . ಮಲ್ಪೆಯ ತೀರದಲ್ಲಿ ನಿಂತು 
ಪಶ್ಚಿಮ ದಿಗಂತದತ್ತ ಕಣ್ಣು ಹಾಯಿಸಿದರೆ , ಸುಮಾರು ಐದು ಕಿ. ಮೀ . 
ದೂರದಲ್ಲಿ ಸುಂದರ ತೆಂಗಿನ ತೋಟಗಳ ದ್ವೀಪ ಕಾಣುತ್ತದೆ. ನೀಲ ಸಮುದ್ರದ 
ಮೇಲೆ ತೇಲುವ ಬಿಳಿ ಮೋಡಗಳು, ತೆಂಗಿನ ಚಾಮರ ಮಿಯ ತೀರದಲ್ಲಿ 
ನಿಂತ ನಿಸರ್ಗ ಪ್ರಿಯರನ್ನು ಮೈ ಮರೆಸುವ ನೋಟ. ದ್ವೀಪವನ್ನು ಹತ್ತಿರ 
ನೋಡಿದವರಿಗೆ ಅದ್ಭುತ ಜಗತ್ತು ಎದುರಾಗುತ್ತದೆ. ಮನಮೋಹಕ ಶಿಲೆಗಳು 
ಕಂಬಾಕೃತಿ ತಾಳಿ ಶಿಲ್ಪ ಕಲೆಯನ್ನು ರೂಢಿಸಿದಂತೆ ಕಾಣುತ್ತದೆ. ಕೆಲವು 

ಸಂಪೂರ್ಣ ಕಂಬಾಕೃತಿ ತಳೆದಿದ್ದರೆ ಮತ್ತೆ ಕೆಲವು ಅಪೂರ್ಣವಾಗಿ ನಿಂತು 
ಶಿಲ್ಪಿ ಉಳಿ ಬಿಸುಟು ಹೋದಂತೆ ಕಾಣುತ್ತದೆ. ಬಿಳಿನೊರೆಯ ಅಲೆಗಳು ಸದಾ 
ಶಿಲೆಯ ಮೇಲೆರಗಿ ಕಣ್ಣು ಮುಚ್ಚಾಲೆಯಾಡುತ್ತವೆ. ಈ ದ್ವೀಪದ ಹೆಸರು 
'ಕೋಕನೆಟ್ ಐಲೆಂಡ್', ಅದರ ಮೂಲ ಹೆಸರು ಸಂತಮೇರಿ ದ್ವೀಪ. 
ಪೋರ್ಚುಗೀಸ್‌ ರಲ್ಲಿ ಪ್ರಸಿದ್ಧನಾದ ವಾಸ್ಕೊ - ಡ- ಗಾಮ ಕ್ರಿ .ಶ . 1498 ರಲ್ಲಿ 
ಕ್ಯಾಂಬೆಯಿಂದ ಹೊರಟವನು ಮಾರ್ಗ ಬದಲಾಯಿಸಿ ಕಲ್ಲಿಕೋಟೆಗೆ 
ಹೊರಟಿದ್ದ . ಸಾಗರ ಮಾರ್ಗ ಮಧ್ಯದಲ್ಲಿ ಈ ದ್ವೀಪಕ್ಕೆ ಬಂದಿಳಿದ. ಅವನಿಗೆ 
ಇದು ದ್ವೀಪವಾಗಿ ಕಾಣದೆ ಪರ್ವತವಾಗಿ ಕಂಡಿತು. ನೆಲ ನೋಡಿ ಬಹಳ 
ದಿನಗಳಾಗಿದ್ದುವು. ಅಂದು ಸಂತಮೇರಿಯ ದಿನ , ಅವಳ ನೆನಪಿಗಾಗಿ ಆ 
ದ್ವೀಪಕ್ಕೆ ಅದೇ ಹೆಸರಿಟ್ಟ . 
- ಸಂತಮೇರಿ ದ್ವೀಪ ನಾಲ್ಕು ಪುಟ್ಟ ಪುಟ್ಟ ದ್ವೀಪಗಳ ಒಂದು ಸಮೂಹ. 
ದಕ್ಷಿಣದಲ್ಲಿರುವ ಬಹದ್ದೂರ ಘರ್ ದ್ವೀಪದಲ್ಲಿ ಎತ್ತರವಾದ ದೀಪಸ್ತಂಭವಿದೆ. 
ಉಳಿದ ದ್ವೀಪಗಳಲ್ಲಿ ಬರೀ ತೆಂಗಿನ ತೋಪು, ಉಳಿದಂತೆ ನೆಲ ಸಂಪೂರ್ಣವಾಗಿ 
ಕಂಬದಿಂದಲೇ ಮಾಡಿದಂತಿದೆ. ಆರುಕೋಟಿ ವರ್ಷಗಳ ಹಿಂದೆ ಮಧ್ಯಭಾರತ 
ಜ್ವಾಲಾಮುಖಿಗಳಿಂದ ಸುರಿದ ಶಿಲಾರಸ ಇಡೀ ದಕ್ಷಿಣ ಪ್ರಸ್ಥಭೂಮಿಯನ್ನೇ 
ನಿರ್ಮಿಸಿತು. ಗುಲ್ಬರ್ಗಾ, ರಾಯಚೂರು, ಬೆಳಗಾಂಗಳಲ್ಲಿ ಬೆಳೆಯುವ ಹತ್ತಿಯ 
ಎರೆಮಣ್ಣಿಗೆ ಈ ಲಾವಾರಸವೇ ಮೂಲ. ಸಹಸ್ರ ಸಹಸ್ರ ಬಿರುಕುಗಳಿಂದ 
ಭೂಮಿಯೊಳಗೆ ಲಾವಾರಸ ಉಕ್ಕಿ ಸುಮಾರು 2000 ಮೀಟರು ಎತ್ತರಕ್ಕೆ 
ಹಾಸು ಹಾಸುಗಳಲ್ಲಿ ಬೆಳೆದು ಪಶ್ಚಿಮದಲ್ಲಿ ಅತ್ತ ಕಡೆ ತೀರದಿಂದ ಹಿಡಿದು 
ಪೂರ್ವದಲ್ಲಿ ಇತ್ತ ಆಂಧ್ರಪ್ರದೇಶದ ಉತ್ತರದ ಗಡಿಯವರೆಗೆ ಹಬ್ಬಿ ಇಡೀ 
ಮಧ್ಯ ಭಾರತದ ತುಂಬ ಸುಮಾರು 3, 20 , 000 ಚದರ ಕಿ. ಮೀ . ಆಕ್ರಮಿಸಿ 
ದಬ್ಬನ್ ಪ್ರಸ್ಥಭೂಮಿಯಾಗಿ ಬೆಳೆಯಿತು. ಇದು ಇಡೀ ಭಾರತದಲ್ಲೇ ಬಹು 
ದೊಡ್ಡ ಶಿಲಾರಚನೆ. ಅದೇ ಕಾಲಕ್ಕೆ ಮಲ್ಪ ಬಳಿಯ ಸಂತ ಮೇರಿ ದ್ವೀಪ 
ಇರುವ ಜಾಗದಲ್ಲಿ ಜ್ವಾಲಾಮುಖಿ ಲಾವಾರಸ ಸುರಿಸಿ ಅಲ್ಲಿ ಕಂಬಾಕೃತಿಯ 
ಶಿಲೆಗಳನ್ನು ರೂಪಿಸಿತು. ಇಡೀ ದ್ವೀಪವೇ ಕಂಬಗಳು ಜೋಡಿಸಿದ ಹಾಸಿನಂತೆ 
ಕಾಣುತ್ತವೆ. ಇಂತಹ ರಚನೆಗಳಿಗೆ ಲಾವಾರಸದಲ್ಲಿ ಏಕರೂಪದ ಸಂಯೋಜನೆ 
ಇರಬೇಕು. 
ಮುಂಬಯಿ ನಗರದ ಅಂಧೇರಿಯಲ್ಲಿ ಹಿಂದೆ ಇಂತಹ ಸುಂದರ 

ಶಿಲಾರಚನೆಗಳು ಕಂಡುಬರುತ್ತಿತ್ತು . ಮುಂಬಯಿ ನಗರ ಬೆಳೆಯಲು 
ಪ್ರಾರಂಭಿಸಿದಾಗ ನಿಸರ್ಗದ ಈ ಸುಂದರ ಶಿಲ್ಪಗಳನ್ನು ಕೊಚ್ಚಿ ವಿರೂಪಗೊಳಿಸಿ 
ಮನೆಮಹಲುಗಳಿಗೆ ಬಳಸಿ ಪಾಳುಗೆಡವಿದರು. 
- ಮಲ್ಪೆಯಲ್ಲಷ್ಟೆ ಅಲ್ಲ , ಇಂತಹ ಮನಮೋಹಕ ಕಂಬಾಕೃತಿಗಳು 
ಐರ್ಲೆಂಡಿನ ಜಯಂಟ್ಸ್ ಕಾನ್ವೇ , ಸ್ಟಾಪ್ ದ್ವೀಪದ ಪಿಂಗಲ್ಸ್ ಗುಹೆ, 
ಅಮೇರಿಕೆಯ ಸಿಯೆರಾ, ನೆವಡಾದ ಡೆವಿಲ್ಸ್ ಪೋಸ್ಟ್ ಫೈಲ್, 
ಕ್ಯಾಲಿಫೋರ್ನಿಯ , ಕೋಲಂಬಿಯ ನದಿಯ ಆಸುಪಾಸಿನಲ್ಲಿ , ರಷ್ಯದ 
ಸೈಬೀರಿಯಾದಲ್ಲಿ ಸುಂದರ ಪ್ರವಾಸಿ ತಾಣಗಳಾಗಿ ಆಕರ್ಷಿಸಿವೆ . 

ಇಂಥ ಅಪರೂಪದ ನಿಸರ್ಗ ರೂಪಿಸಿದ ಶಿಲ್ಪ ಕಲಾಕೃತಿ ಎಲ್ಲೆಡೆಯಲ್ಲಿಯೂ 
ಕಂಡುಬರುವುದಿಲ್ಲ . ಈ ಹಿನ್ನೆಲೆಯಲ್ಲಿ ಸಂತಮೇರಿ ದ್ವೀಪದ ಈ ಶಿಲೆಗಳನ್ನು 
ಭೂವೈಜ್ಞಾನಿಕ ಸ್ಮಾರಕವೆಂದು ಸರಕಾರ ಘೋಷಿಸಿದೆ. 

ಸಂತ ಮೇರಿ ದ್ವೀಪ ಸಂದರ್ಶಿಸಿದವರಿಗೆ, ಕಾಲವನ್ನು ಹಿಂದಕ್ಕೆ ಸರಿಸಿ 
ಆರುಕೋಟಿ ವರ್ಷಗಳ ಹಿಂದಿನ ಭೂಮಿಯ ಸ್ಥಿತಿಗತಿಯನ್ನು ಅರಿಯಲು 
ನಿಸರ್ಗ ಅಪರೂಪದ ಅವಕಾಶ ಕಲ್ಪಿಸಿದೆ. ಆಗ ಮಾನವರಿರಲಿಲ್ಲ . ಪಕ್ಷಿಗಳು 
ಹಾರುವುದನ್ನು ಕಲಿತಿರಲಿಲ್ಲ . ಅದು ಪೆಡಂಭೂತಗಳ ಸಾಮ್ರಾಜ್ಯ . ನೆಲ ನೀರು 
ಗಾಳಿ , ಎಲ್ಲೆಲ್ಲೂ ಇವುಗಳದ್ದೇ ರಾಜ್ಯಭಾರ . ಭೂಮಿ ಬಿರಿದು ಖಂಡಗಳಾಗಿ 
ಒಡೆಯುವ ಸನ್ನಾಹದಲ್ಲಿತ್ತು. ಆಗ ಇದ್ದದ್ದು ಒಂದೇ ನೆಲ ಒಂದೇ ಜಲ. 


ಸಾಗರ ತಳದಲ್ಲಿ ಚಿತ್ರದುರ್ಗ 


ಚಿತ್ರದುರ್ಗ ಕರ್ನಾಟಕದ ಹೆಸರಾಂತ ಜಿಲ್ಲೆ . ಅದು ಮದಕರಿನಾಯಕ 
ಆಳಿದ ಭೂಮಿ, ಚಿತ್ರದುರ್ಗದ ಇತಿಹಾಸ ತುಂಬ ಪ್ರಸಿದ್ದ . ಆ ಜಿಲ್ಲೆಯ 
ಚರಿತ್ರೆಯಲ್ಲಿ ಪ್ರಮುಖ ಘಟನೆಗಳು ದಾಖಲಾಗಿವೆ. ಇವೆಲ್ಲವೂ ಮನುಷ್ಯನ 
ಚರಿತ್ರೆಗೆ ಸಂಬಂಧಿಸಿದ್ದು . ಹಾಗೆಯೇ ಭೂ ಇತಿಹಾಸದಲ್ಲಿ ಚಿತ್ರದುರ್ಗಕ್ಕೆ 
ವಿಶಿಷ್ಟವಾದ ಸ್ಥಾನವಿದೆ. ಭೂ ಚರಿತ್ರೆಯೆಂದರೆ ನಾವು ಮಾನವ ಚರಿತ್ರೆಯಲ್ಲಿ 
ದಾಖಲೆಮಾಡುವ ಕೆಲವು ಸಾವಿರ ವರ್ಷಗಳ ಘಟನೆಗಳ ಚಿತ್ರಣವಲ್ಲ . ಅದು 
ಕೋಟ್ಯಂತರ ವರ್ಷಗಳ ಹಿಂದಿನ ಘಟನೆಗಳ ಯಾಥಾವತ್ತು ನಿರೂಪಣೆ . 


37 / ಜ್ವಾಲಾಮುಖಿ 


ಈಗ್ಗೆ 350 ಕೋಟಿ ವರ್ಷಗಳ ಹಿಂದೆ ಚಿತ್ರದುರ್ಗವಿರುವ ಈಗಿನ ಜಾಗ 
ಸಂಪೂರ್ಣವಾಗಿ ಲಾವಾರಸ ಕಾರುತ್ತಿದ್ದ ಜ್ವಾಲಾಮುಖಿಯ ಸಮುದ್ರದ 
ತಳವಾಗಿತ್ತು . ಆ ಸಮುದ್ರ ಉತ್ತರದಲ್ಲಿ ಗದುಗಿನಿಂದ ಪ್ರಾರಂಭಿಸಿ, 
ದಕ್ಷಿಣದಲ್ಲಿ ಶ್ರೀರಂಗಪಟ್ಟಣದವರೆಗೂ ಹಬ್ಬಿತ್ತು . ಅಲ್ಲಿ ಅಸಂಖ್ಯ 
ಜ್ವಾಲಾಮುಖಿಗಳಿದ್ದುವು. ಜ್ವಾಲಾಮುಖಿಯ ಲಾವಾರಸ ಸಾಗರ ತಳದಲ್ಲಿ 
ನೀರಿನ ಸಂಪರ್ಕಕ್ಕೆ ಬರುತ್ತಲೇ ದಿಂಬಿನಾಕೃತಿ ತಳೆದು ಮೂಲಶಿಲಾರಸದಿಂದ 
ಬೇರ್ಪಟ್ಟು ಬಿಡಿಬಿಡಿ ದಿಂಬುಗಳಾಗಿ ಉರುಳ ತೊಡಗಿತು . ಇಂತಹ 
ದಿಂಬಿನಾಕಾರದ ಶಿಲಾ ರಚನೆಗಳನ್ನು ಚಿತ್ರದುರ್ಗ ನಗರಕ್ಕೆ ಹದಿನಾರು ಕಿ. ಮೀ . 
ನೈರುತ್ಯದಲ್ಲಿರುವ ಮರಡಿಹಳ್ಳಿ ಎಂಬ ಕುಗ್ರಾಮದ ಪಕ್ಕದಲ್ಲಿರುವ ಗುಡ್ಡದಲ್ಲಿ 
ಕಾಣಬಹುದು. ಚಿತ್ರದುರ್ಗದ ಹೆದ್ದಾರಿಯಲ್ಲೇ ಊರಿಗೆ ಮೊದಲು ಗುಡ್ಡವನ್ನು 
ಕಡಿದು ರಸ್ತೆ ಮಾಡಿದ್ದಾರೆ. ಇದರ ಇಕ್ಕೆಲದಲ್ಲೂ ದಿಂಬಿನಾಕಾರದ ಆಕೃತಿಗಳು 
ಶಿಲೆಗೆ ಅದ್ದಿದಂತೆ ಕಾಣುತ್ತದೆ. ಅಷ್ಟೇಕೆ, ಚಿತ್ರದುರ್ಗದ ಸಮೀಪವೇ ಇರುವ 
ಇಂಗಳದಾಳು ಎಂಬಲ್ಲಿ ದೊಡ್ಡ ತಾಮ್ರದ ಗಣಿಯೇ ಇದೆ. ತಾಮ್ರದ ಅದಿರು 
ದೊರೆಯುತ್ತಿರುವುದು ಜ್ವಾಲಾಮುಖಿ ಉಗುಳಿದ ಶಿಲಾರಸದಲ್ಲೇ . ನಮ್ಮ 
ಕೋಲಾರದಲ್ಲಿಯೂ ಅಷ್ಟೆ , ಚಿನ್ನ ದೊರೆಯುವುದು ಜ್ವಾಲಾಮುಖಿಯಿಂದ 
ಹುಟ್ಟಿದ ಶಿಲೆಯಲ್ಲಿ ಯೇ . ಅಂತಹ ಶಿಲೆಗಳು ಕೋಟ್ಯಂತರ ವರ್ಷಗಳಲ್ಲಿ 
ತಮ್ಮ ಮೂಲರೂಪವನ್ನು ಕಳೆದುಕೊಂಡು ರೂಪಾಂತರ ಹೊಂದಿವೆ. 


ಲಾವಾರಸದಲ್ಲೂ ರೂಪಭೇದ 


ಜ್ವಾಲಾಮುಖಿಗಳೆಂದರೆ ನಮ್ಮ ಕಣ್ಣು ಮುಂದೆ ನಿಲ್ಲುವುದು ಪರ್ವತದ 
ತುದಿಯಿಂದ ಉಗುಳುವ ಹೊಗೆ, ಬೆಂಕಿಯ ಜ್ವಾಲೆ, ಶಿಲಾರಸ, ಹೌದು. 
ಜ್ವಾಲಾಮುಖಿಗಳು ಬೆಂಕಿಯ ಪರ್ವತಗಳೇ . ಸಾಧಾರಣವಾಗಿ ಎಲ್ಲ 
ಪರ್ವತಗಳಂತೆ ಇವು ಕೂಡ ಎತ್ತರಕ್ಕೇರಿರುತ್ತವೆ. ನೋಡಲು ಶಂಖಾಕೃತಿ 
ಅಥವಾ ತಲೆಕೆಳಗಾದ ಆಲಿಕೆಯಂತೆ ಕಾಣುತ್ತವೆ. ಜ್ವಾಲಾಮುಖಿಗಳು ತಮ್ಮ 
ಬೆಟ್ಟವನ್ನು ತಾವೇ ನಿರ್ಮಿಸಿಕೊಳ್ಳುತ್ತವೆ. ಇದು ಒಂದು ಅರ್ಥದಲ್ಲಿ 
ನೆಲದಾಳದ ಹಸಿಮಣ್ಣು ತೆಗೆದು ಗೆದ್ದಲಹುಳು ಹುತ್ತ ಕಟ್ಟುವಂತೆ, ತಾವೇ 

ನಿರ್ಮಿಸಿಕೊಂಡ ಶಿಖರದಲ್ಲಿ ದೊಡ್ಡ ಬಾಯಿ ಕೂಡ ತೆರೆದಿರುತ್ತದೆ. 
ಜ್ವಾಲಾಮುಖಿಯ ಎಲ್ಲ ವಿಧ್ವಂಸಕಾರಿ ಚಟುವಟಿಕೆಗಳಾಗುವುದು ಅದರ 
ಬಾಯಿಂದಲೇ . ವೆಸುವಿಯಸ್ ಜ್ವಾಲಾಮುಖಿ , ತಾನೇ ನಿರ್ಮಿಸಿಕೊಂಡ ಶಿಖರ 
ನೆಲಮಟ್ಟದಿಂದ 1289 ಮೀ . ಎತ್ತರವಿದೆ. ಇಂಥ ಜ್ವಾಲಾಮುಖಿಗಳುಸ್ಫೋಟಿಸಿ 
ಬಾಯಿಯನ್ನು ಹಿಗ್ಗಿಸುತ್ತವೆ. ಕೆಲವೊಮ್ಮೆ ತಮ್ಮ ಬಾಯಿಗೆ ತಾವೇ ಕಲ್ಲು 
ಹಾಕಿಕೊಂಡು ಮುಚ್ಚಿಕೊಳ್ಳುತ್ತವೆ. ಬಾಟಲಿಗೆ ಮುಚ್ಚಳ ಮುಚ್ಚಿದಂತೆ. 
ಮತ್ತೊಮ್ಮೆ ಕೆರಳಿದಾಗ ಮತ್ತೊಂದು ಬಾಯಿ ತೆರೆದುಕೊಳ್ಳುವುದೂ ಉಂಟು. 
ಕೆಲವೊಂದು ಜ್ವಾಲಾಮುಖಿಗಳಿಗೆ ಮೈಯೆಲ್ಲ ಬಾಯಿ . 
- ಹವಾಯಿ ದ್ವೀಪವನ್ನು ಬಿಸಿ ದ್ವೀಪವೆಂದು ಕರೆದರೆ ಹೆಚ್ಚು ಒಪ್ಪುತ್ತದೆ. 
ಏಕೆಂದರೆ , ಈ ದ್ವೀಪದ ಜ್ವಾಲಾಮುಖಿಗಳಿಗೆ ಲಾವಾರಸ ಸುರಿಸುವ ತಮ್ಮ ದೇ 
ಆದ ಶೈಲಿಯಿದೆ. ವೆಸುವಿಯಸ್ ಅಥವಾ ಪಿಲೀ ಜ್ವಾಲಾಮುಖಿಗಳಂತೆ ಅಬ್ಬರ 
ಆರ್ಭಟ ಮಾಡುವುದಿಲ್ಲ . ಇಡೀ ನೆಲವೇ ನಡುಗುವಂತೆ ಭಯಂಕರವಾಗಿ 
ಸ್ಫೋಟಿಸುವುದಿಲ್ಲ . ಹಲವು ಬಾಯಿಗಳಿಂದ ಶಿಲಾರಸವನ್ನು ಸದ್ದಿಲ್ಲದೆ 
ಸುರಿಸುತ್ತವೆ. ಒಂದು ಬಾಯಿ ಮುಚ್ಚಿದರೆ ಮತ್ತೊಂದು ಬಾಯಿ ಸಾಲು 
ದೀಪ ಹೊತ್ತಿಸಿದಂತೆ ಇವು ಕೆರಳಲು ಪ್ರಾರಂಭಿಸುತ್ತವೆ. ಆಗ ಬಸಾಲ್ಟ್ 
ಲಾವಾರಸ ಕಿ. ಮೀ . ಗಟ್ಟಲೆ ಸುರಿಯುತ್ತದೆ. ಕೆಲವೆಡೆ ನೂರಾರು ಮೀ . 
ಎತ್ತರಕ್ಕೆ ಅದು ಚಿಮ್ಮುವ ಕಾರಂಜಿಯಾಗುತ್ತದೆ. ಪಟಾಕಿಯ ಕುಂಡ ಉರಿದಂತೆ 
ಉರಿಯುತ್ತದೆ. ಹೆಚ್ಚೆಂದರೆ ಒಂದು ವಾರಕಾಲ ಇವು ಕಾರ್ಯಶೀಲ 
ವಾಗಬಹುದು, ಅನಂತರ ಹರಿದ ಶಿಲಾರಸ ಮೆಲ್ಲನೆ ಬೆಟ್ಟ ರೂಪ ತಳೆಯಲು 
ಪ್ರಾರಂಭಿಸುತ್ತದೆ. ಭೂಮಿಯ ಅತಿ ದುರ್ಬಲ ವಲಯಗಳಲ್ಲಿ ಮಾತ್ರ ಇಂಥ 
ಜ್ವಾಲಾಮುಖಿಗಳು ಏಳುತ್ತವೆ. ಗುಪ್ಪೆಯಂತೆ ಎದ್ದು ಸಾಲಾಗಿ ಸಾಗುತ್ತವೆ. 
- ಜಗತ್ತಿನ ಅತಿ ದೊಡ್ಡ ಜ್ವಾಲಾಮುಖಿ ಇರುವುದು ಹವಾಯಿ ದ್ವೀಪಗಳಲ್ಲಿ . 
ಇದರ ಹೆಸರು ಮೌನಲೋ , ಸಾಗರ ತಳದಿಂದ ಎದ್ದಿರುವ ಈ 
ಜ್ವಾಲಾಮುಖಿಯ ಶಿಖರವಿರುವುದು 9,172 ಮೀ . ಎತ್ತರದಲ್ಲಿ ( 30 ,085 
ಅಡಿ) ಇದರಲ್ಲಿ ಅರ್ಧಭಾಗ ಸಾಗರದ ನೀರಿನಲ್ಲಿ ಮುಳುಗಿದೆ. ಇದು ಎಷ್ಟು 
ವ್ಯಾಪಿಸಿದೆಯೆಂದರೆ ಬುಡದಲ್ಲಿ 42 , 000 ಘನ ಕಿ. ಮೀ . ಜಾಗವನ್ನು ಇದೇ 
ಆಕ್ರಮಿಸಿದೆ. ಅದರ ಬಾಯಿ ನಿಜಕ್ಕೂ ಮಹಾ ಬಾಯಿಯೇ , ಸುತ್ತಳತೆ 8 
ಕಿ. ಮೀ . ಇದು ಈಗಲೂ ಶಿಲಾರಸವನ್ನು ಕಾರುತ್ತಲೇ ಇದೆ. ಈ 

ಜ್ವಾಲಾಮುಖಿಯ ಮುಂದೆ ನಮ್ಮ ಹಿಮಾಲಯದ ಎವರೆಸ್ಟ್ ಶಿಖರ ಕೂಡ 
ಕುಬ್ದವಾಗಿ ಕಾಣುತ್ತದೆ. ಇದರ ಬಳಿಯೇ ಇರುವ ಕಿರೌಯಿಯ ಜ್ವಾಲಾಮುಖಿ, 
ಬಾಯಿಯನ್ನೇ ಸರೋವರವನ್ನಾಗಿ ಮಾಡಿಕೊಂಡು ಕ್ರಿ .ಶ. 1823ರಿಂದ ಒಂದು 
ವರ್ಷ ಕಾಲ ಸರೋವರವನ್ನೇ ಕೊತಕೊತ ಕುದಿಸಿತು. ಈಗ ಇವೆರಡು 
ಜ್ವಾಲಾಮುಖಿಗಳನ್ನು ಜೀವಂತ ಜ್ವಾಲಾಮುಖಿಗಳೆಂದು ಪರಿಗಣಿಸಿ ಭೂಮಿಯ 
ಒಳಗುಟ್ಟನ್ನರಿಯಲು ವಿಜ್ಞಾನಿಗಳು ನಿಸರ್ಗದ ಪ್ರಯೋಗಾಲಯವನ್ನಾಗಿ 
ಆರಿಸಿಕೊಂಡಿದ್ದಾರೆ. 


ಕಡಲಿನಲ್ಲಿ ಹೊಸದ್ವೀಪ 


ಐಸ್ಥೆಂಡ್ ಶೈತ್ಯದ ಪರಾಕಾಷ್ಠೆಯಲ್ಲಿರುವ ಯೂರೋಪಿನ ಪುಟ್ಟ ದ್ವೀಪ. 
ಕ್ರಿ . ಶ. 1963ರಲ್ಲಿ ಐಸ್ಥೆಂಡಿನ ದ್ವೀಪದ ಬಳಿಯೇ ಸಾಗರ ತಳದಿಂದ ಒಂದು 
ಪುಟ್ಟ ದ್ವೀಪ ತಲೆಯೆತ್ತಿತ್ತು . ಅದರ ಹೆಸರು ಸರ್ಟೈ ನಾರ್ವೆಜಿಯನ್ನರ 
ಭಾಷೆಯಲ್ಲಿ ಇದೊಂದು ರಕ್ಕಸ ದ್ವೀಪ. ಅವರ ಪುರಾಣದಲ್ಲಿ ದೇವತೆಗಳ 
ಹೊಂಬೆಳಕು ಕಂತಿದಾಗ ಜಗತ್ತಿಗೆ ಸುರ್‌ಟುರ್ ಎಂಬ ರಕ್ಕಸ ಬಂದು ಬೆಳಕು 
ಕರುಣಿಸುವನಂತೆ. ಅವನ ಹೆಸರಲ್ಲೇ ಈ ದ್ವೀಪವನ್ನು ಕರೆದಿದ್ದಾರೆ. ಕ್ರಿ .ಶ.1963 
ರ ಸೆಪ್ಟೆಂಬರ್ 14ರಂದು ಸಾಗರ ತಳದಿಂದ ನಿರಂತರವಾಗಿ ಮೂರು ಸಾವಿರ 
ಮೀಟರ್ ಎತ್ತರಕ್ಕೆ ಹಬೆ ಚಿಮ್ಮಿ ಇದರ ಹಿಂದೆಯೇ ಬುಗ್ಗೆಯಂತೆ ಲಾವಾರಸ 
ಉಕ್ಕಿತು . ಸಾಗರ ತಳದ ಸುಮಾರು ಒಂದು ಕಿಲೋ ಮೀಟರ್ ಉದ್ದಕ್ಕೂ 
ಅಲ್ಲಲ್ಲೇ ಶಿಲಾರಸ ಉಕ್ಕಿಸುವ ಬುಗ್ಗೆಗಳು ತಲೆಯೆತ್ತಿದವು. ಪ್ರತಿ ಮೂವತ್ತು 
ಸೆಕೆಂಡಿಗೊಮ್ಮೆ ಅವು ಶಿಲಾರಸವನ್ನು ಸುರಿಸಲು ಪ್ರಾರಂಭಿಸಿದವು. ಅದು 
ಮೆಲ್ಲನೆ ಹೆಪ್ಪುಗಟ್ಟುತ್ತ ಒಂದು ದಿನ ಬಿಳಿ ನೊರೆಯ ನೀರನ್ನು ಸೀಳಿ ತಲೆಯೆತ್ತಿ 
ನಿಂತಿತು. ಅದು ನಿರಂತರವಾಗಿಸ್ಫೋಟಿಸುತ್ತಿದ್ದರೂ ಕಾವಲಿಯ ಮೇಲೆದೋಸೆ 
ಹೊಯ್ದಂತೆ ಲಾವಾರಸ ಹರಡುತ್ತಾ ಬಂತು. 1964ರ ಏಪ್ರಿಲ್ ತಿಂಗಳ ಹೊತ್ತಿಗೆ 
ಅಲ್ಲೊಂದು ಪುಟ್ಟ ದ್ವೀಪ ಜನಿಸಿತ್ತು . ಇವು ಭೂಮಿಗೆ ಮೊಮ್ಮಕ್ಕಳೂ 
ಮರಿಮಕ್ಕಳೊ ಅಗಬಹುದೇನೋ . ಮುಂದಿನ ಒಂದೇ ವರ್ಷದಲ್ಲಿ ಅದು 
ಸಾಗರದ ಅಲೆಯಿಂದ ಬಡಿಸಿಕೊಳ್ಳುತ್ತಲೇ ಶಾಶ್ವತ ದ್ವೀಪವಾಗಿ ನಿಂತಿತು. 

ಈಗ ಅದು ಎರಡೂವರೆ ಚದರ ಕಿ. ಮೀ . ವಿಸ್ತೀರ್ಣವಿದೆ, ನೀರಿನ ಮಟ್ಟದಿಂದ 
150 ಮೀ . ಎತ್ತರ ಎದ್ದಿದೆ. 

ಇಂಥ ಸಣ್ಣಪುಟ್ಟ ದ್ವೀಪಗಳು ಇಟಲಿಯ ನೇಪಲ್ಸ್ ಕೊಲ್ಲಿಯಲ್ಲಿ ಕ್ರಿ .ಶ. 
1831ರಲ್ಲಿ ಸಾಗರ ತಳದಿಂದ ಮೇಲೆದ್ದವು. ಇವು ಸಿಸಲಿಯ ಜ್ವಾಲಾಮುಖಿಯ 
ದಕ್ಷಿಣಕ್ಕೆ ಕೊಂಚ ದೂರದಲ್ಲೇ ಕಂಡು ಬಂದವು. ಸಾಮಾನ್ಯವಾಗಿ ಸಾಗರದ 
ಹೆಬ್ಬಲೆಗಳ ನಿರಂತರ ಬಡಿತದಲ್ಲಿ ಹೊಸ ದ್ವೀಪಗಳು ಹುಟ್ಟುತ್ತಲೇ 
ನಾಶವಾಗುತ್ತವೆ. ನೇಪಲ್ಸ್ ಬಳಿಯ ಈ ಪುಟ್ಟ ದ್ವೀಪ ಆಯಕಟ್ಟಿನ 
ಸ್ಥಳದಲ್ಲಿತ್ತು . ಒಡನೆಯೇ ಬ್ರಿಟಿಷರು, ಸ್ಪ್ಯಾನಿಷರು, ಫ್ರೆಂಚರು ನಾ ಮುಂದು 
ತಾ ಮುಂದು ಎಂದು ನುಗ್ಗಿ ಅವಕ್ಕೆ ಅವರವರಿಗೆ ತೋಚಿದ ಹೆಸರು ಕೊಟ್ಟರು. 
ನೆಲದ ಮೇಲಿನ ಅಧಿಪತ್ಯ ಮೊದಲಾಯಿತು. ಇಂಗ್ಲೀಷರು ಇದನ್ನು ಗ್ರಹಾಂ 
ಎಂದರು, ಫ್ರೆಂಚರು ಪರ್ದಿನಾಂದಿಯ ಎಂದರು. ಸ್ಪೇನ್ ಕೊರೋ ಎಂದು 
ಕರೆಯಿತು. ಸೃಷ್ಟಿಸಿದ ನಿಸರ್ಗ ಈ ಹೆಸರನ್ನೆಲ್ಲ ಗೇಲಿ ಮಾಡಿ ಸಾಗರದ 
ತಳಕ್ಕೆ ಸೆಳೆದುಕೊಂಡಿತು. ದ್ವೀಪ ಹುಟ್ಟುತ್ತಲೇ ಸಾವನ್ನಪ್ಪಿತು. 


ಪ್ರಯೋಗಾಲಯದಲ್ಲಿ ಚಿಕಿತ್ಸಾಲಯ 


ಕಳೆದ ಇನ್ನೂರೈವತ್ತು ವರ್ಷಗಳಲ್ಲಿ ಜ್ವಾಲಾಮುಖಿಗಳು ಕೆರಳಿ ಜಗತ್ತಿನ 
ಸುಮಾರು 2, 10, 000 ಮಂದಿಯನ್ನು ಬಲಿ ತೆಗೆದುಕೊಂಡಿವೆ. ಅಂದರೆ, ವರ್ಷಕ್ಕೆ 
ಸರಾಸರಿ ಎಂಟನೂರು ಮಂದಿ ಮೃತರಾಗಿದ್ದಾರೆ. ಅವರೆಲ್ಲ ನೇರವಾಗಿ 
ಜ್ವಾಲಾಮುಖಿಯ ಜ್ವಾಲೆಗೆ ಅಥವಾ ಶಿಲಾರಸದ ಪ್ರವಾಹಕ್ಕೆ 
ಆಹುತಿಯಾದವರಲ್ಲ . ಕೆಲವರು ಸಾಗರದ ಹೆಬ್ಬಲೆಗಳಿಗೆ ಸಿಕ್ಕಿದ್ದಾರೆ. 
ವಿಷವಾಯುವಿಗೆ ತುತ್ತಾಗಿದ್ದಾರೆ, ಸಾಂಕ್ರಾಮಿಕ ರೋಗಗಳಿಗೆ 
ಬಲಿಯಾಗಿದ್ದಾರೆ. ಕ್ರಿ . ಶ. 1919 ರಲ್ಲಿ ಜಾವ ಬಳಿಯ ಕೆಲೂಕ್ 
ಜ್ವಾಲಾಮುಖಿಯ ಬಾಯಲ್ಲಿ ಮನೆಮಾಡಿದ್ದ ಸರೋವರ ಬಿಸಿಯಾಗಿ ನಾಲ್ಕು 
ಕೋಟಿಘನ ಮೀಟರು ಕುದಿಯುವ ನೀರನ್ನು ಮಳೆಯಂತೆ ಸುರಿಸಿತು . ಒಂದೇ 
ದಿನದಲ್ಲಿ ಐದು ಸಾವಿರದ ನೂರು ಮಂದಿ ಬಲಿಯಾದರು . ನೂರಮೂವತ್ತು 
ಚದರ ಕಿ. ಮೀ . ವ್ಯವಸಾಯದಭೂಮಿ ನಾಶವಾಯಿತು. ಇಂಥ ಅಪಘಾತಗಳು 

ಮಾನವ ಚರಿತ್ರೆಯಲ್ಲಿ ಎಷ್ಟೋ ಘಟಿಸಿವೆ. ಆ ಜ್ವಾಲಾಮುಖಿ ಮತ್ತಷ್ಟು 
ಹಾನಿಮಾಡುವುದನ್ನು ತಪ್ಪಿಸಲು ಡಚ್ ಇಂಜಿನೀಯರುಗಳು ಸ್ಥಳಕ್ಕೆ ಧಾವಿಸಿ 
ಎತ್ತರದಲ್ಲಿದ್ದ ಸರೋವರವನ್ನು ಸುರಂಗದಲ್ಲಿ ಕೊರೆದು ಮೂರುಕೋಟಿ ಘನ 
ಮೀಟರು ನೀರನ್ನು ಹೊರಹರಿಯುವಂತೆ ಮಾಡಿದರು. ಕ್ರಿ .ಶ. 1951ರಲ್ಲಿ ಮತ್ತೆ 
ಇಡೀ ಜ್ವಾಲಾಮುಖಿ ಕೆರಳಿದಾಗ ಹಿಂದೆ ನಿರ್ಮಿಸಿದ ಸುರಂಗಗಳ ಅರ್ಧಪಾಲು 
ಮುಚ್ಚಿ ಹೋಗಿದ್ದವು. ಬಾಯಿ ಮತ್ತಷ್ಟು ಅಗಲವಾಗಿ, ಆಳಕ್ಕಿಳಿದು ಅಷ್ಟೇ 
ಪ್ರಮಾಣದ ನೀರನ್ನು ತುಂಬಿಕೊಂಡಿತು. ಈ ಬಾರಿ ಮಲಯಾ ದೇಶದ 
ಇಂಜಿನೀಯರುಗಳು ಬಂದು ಇನ್ನೂ ಕೆಳಗೆ ಮತ್ತಷ್ಟು ಸುರಂಗ ಕೊರೆದರು. 
ಪ್ರಯೋಜನವಾಗಲಿಲ್ಲ . 1966ರಲ್ಲಿ ಸಹಸ್ರಾರು ಮಂದಿ ಮತ್ತೆ ಜ್ವಾಲಾಮುಖಿಗೆ 
ಬಲಿಯಾದರು. 
- ಇಂಥ ಜ್ವಾಲಾಮುಖಿಗಳು ಭೂಮಿಯ ತುಂಬ ನೂರಾರು ಕೆರಳುತ್ತವೆ , 
ನೂರು ವಿಧದಲ್ಲಿ ಮಾನವನಿಗೆ ಸಮಸ್ಯೆಯೊಡ್ಡಿವೆ. ಅದಕ್ಕೆ ಪರಿಹಾರವಿಲ್ಲವೇ ? 

ಅನ್ಯ ಗ್ರಹಗಳಲ್ಲಿರುವ ಶಿಲೆಗಳ ಬಗ್ಗೆ ನಾವು ಮಾತನಾಡುತ್ತೇವೆ. 
ಸೂರ್ಯನ ತಾಪ ಎಷ್ಟೆಂದು ಲೆಕ್ಕ ಇಟ್ಟಿದ್ದೇವೆ. ಮುಂಬರುವ ದಶಕದಲ್ಲಿ 
ಚಂದ್ರನಲ್ಲಿ ವಸಾಹತು ಕಲ್ಪಿಸಲು ಯೋಚಿಸಿದ್ದೇವೆ. ಭೂಮಿಯಲ್ಲಿ 
ಅನೀರಿಕ್ಷಿತವಾಗಿ ಕೆರಳುವ ಜ್ವಾಲಾಮುಖಿಗಳ ಬಗ್ಗೆ ವೈಜ್ಞಾನಿಕ ಅಧ್ಯಯನ 
ನಡೆದಿಲ್ಲವೇ ? - ನಡೆದಿದೆ. ಮಾನವ ಎಲ್ಲಿ ಜ್ವಾಲಾಮುಖಿಗಳು ಕೆರಳುತ್ತವೋ 
ಅಲ್ಲಿ ಕಾದು ಕೂತು ನೋಡಿದ್ದಾನೆ, ನಿಸರ್ಗದ ವಿಕೋಪವನ್ನು ಸಹಸ್ರಾರು 
ವರ್ಷಗಳಿಂದ ನೋಡುತ್ತಲೇ ಅನುಭವ ಗಳಿಸಿಕೊಂಡಿದ್ದಾನೆ. 
ಜ್ವಾಲಾಮುಖಿಗಳ ಅಧ್ಯಯನವೆಂದರೆ ಅವುಗಳನ್ನೇ ಪ್ರಯೋಗಾಲಯಗಳನ್ನಾಗಿ | 
ಮಾಡಿ ವೀಕ್ಷಿಸುವುದು. 
- ಹವಾಯಿ ದ್ವೀಪದ ಕಿಚೌಯಿಯ ಜ್ವಾಲಾಮುಖಿ ಇಂತಹ 
ಚಿಕಿತ್ಸಾಲಯಗಳಲ್ಲೊಂದು. ಇಲ್ಲಿ ಜ್ವಾಲಾಮುಖಿ ಮತ್ತೆ ಏಳದಂತೆ ಚಿಕಿತ್ಸೆ 
ಮಾಡುವುದಿಲ್ಲ . ಅದು ಕೆರಳುವ ಮೊದಲು ತೋರುವ ಬದಲಾವಣೆಗಳನ್ನು 
ವಿವರವಾಗಿ ದಾಖಲೆಮಾಡಿಕೊಂಡು ಬೇರೆಡೆ ಜ್ವಾಲಾಮುಖಿಗಳು ಕೆರಳುವ 
ಮುನ್ನವೇ ಹೇಗೆ ನಮ್ಮನ್ನು ನಾವು ರಕ್ಷಿಸಿಕೊಳ್ಳಬಹುದೆಂದು ವಿಜ್ಞಾನಿಗಳು 
ಮಾಹಿತಿ ಸಂಗ್ರಹ ಮಾಡುತ್ತಾರೆ. 
ಹವಾಯಿ ದ್ವೀಪದ ಮೌನಲೋಅ ಮತ್ತು ಕಿರೌಯಿಯ | 


ಜ್ವಾಲಾಮುಖಿ | 42 


ಜ್ವಾಲಾಮುಖಿಗಳನ್ನು ಎಡಬಿಡದೆ ವೀಕ್ಷಿಸಲಾಗುತ್ತಿದೆ. ಅವುಗಳೆಂದರೆ ಭೂ 
ಶಸ್ತ್ರ ಕ್ರಿಯೆಗೆ ತೊಡಗುವ ವೈದ್ಯರಿಗೆ ವಿಶೇಷ ಮಮತೆ. ಕಾರಣವಿಷ್ಟೆ , ಅವು 
ಭೂಮಿಯ ಅತ್ಯಂತ ಆಳದಿಂದ ಲಾವಾರಸವನ್ನು ಹೊರ ಕಾರುತ್ತಿವೆ. ಅದರ 
ರಚನೆ, ಶಿಲೆಯ ಸಂಯೋಜನೆ ಅರಿಯುವುದು ಸಾಧ್ಯ , ಅಂಥ ಮಾಹಿತಿಗಳು 
ತುಂಬ ಪ್ರಶಸ್ತ . ಇದರಿಂದಾಗಿ ಈ ಜ್ವಾಲಾಮುಖಿಗಳು ಸಾಕಿದ ಬೆಕ್ಕಿನಂತೆ 
ಬಲು ಮುದ್ದು . ಕ್ರಿ .ಶ. 1912ರ ಸುಮಾರಿನಲ್ಲಿ ಅಮೇರಿಕ ಇಲ್ಲೊಂದು 
ವೀಕ್ಷಣಾಲಯವನ್ನು ತೆರೆಯಿತು. ಇದೊಂದು ಭೂಗರ್ಭದ ಕಿಟಕಿ, ಭೂಮಿಯ 
ಏರುಪೇರು, ಭೂಕಂಪನಗಳ ಮತ್ತು ಲಾವಾರಸದ ಅಧ್ಯಯನ ನಿರಂತರವಾಗಿ 
ಇಲ್ಲಿ ಸಾಗಿದೆ. ತಂಡತಂಡವಾಗಿ ಅಮೇರಿಕದ ತಜ್ಞರು ಬಂದು ಇಲ್ಲಿಯೇ 
ನೆಲಸಿ ಜ್ವಾಲಾಮುಖಿಗಳ ಚಟುವಟಿಕೆಯ ಮೇಲೆ ಹದ್ದಿನ ಕಣ್ಣಿಟ್ಟಿದ್ದಾರೆ. 
ಅಲ್ಲದೆ ಜ್ವಾಲಾಮುಖಿ ಭೂಗರ್ಭದಿಂದ ಹೊತ್ತು ತರುವ ಲೋಹ 
ನಿಕ್ಷೇಪಗಳನ್ನು ಪರೀಕ್ಷಿಸುತ್ತಿದ್ದಾರೆ. 
- ಕಿರೌಯಯದ ಜೀವಂತ ಬಾಯಿಯ ಹೆಸರು ಹಿಮೌವ್ ಮಾವ್ . 
ಇದರಲ್ಲಿ ಒಂದು ದೊಡ್ಡ ಸರೋವರವೇ ಇದೆ. ಲಕ್ಷಾಂತರ ಘನ ಮೀಟರು 
ಬಿಸಿಬಿಸಿ ಲಾವಾರಸ ಇದರೊಳಗೆ ತುಂಬಿ ಬರುತ್ತದೆ. ಅದರ ತಾಪ 1300° 
ಸೆಂ . ಗಿಂತಲೂ ಮಿಗಿಲು. ಇದರಲ್ಲಿರುವ ಅನಿಲವನ್ನು ಸಂಗ್ರಹಿಸಿ ಅದರ ಧೀರ್ಘ 
ಅಧ್ಯಯನ ಮಾಡುತ್ತಿದ್ದಾರೆ. ಕುಲುಮೆಗಳಲ್ಲಿ ಬಳಸುವ ದೃಗ್ಗೋಚರ 
ಮಾಪಕಗಳನ್ನು ಬಳಸಿ , ಲಾವಾರಸದ ತಾಪದ ಗತಿಯನ್ನು ಅರಿಯುತ್ತಾರೆ. 
ಅದರಲ್ಲಿ ವೀಕ್ಷಿಸಿದರೆ ಜ್ವಾಲೆ ಕಿತ್ತಳೆಯೋ , ನಸುಗೆಂಪೋ ಎಂಬುದು ತಿಳಿಯುತ್ತದೆ. 
ಈ ಒಂದೊಂದು ಬಣ್ಣವೂ ನಿರ್ದಿಷ್ಟ ಪ್ರಮಾಣದ ತಾಪವನ್ನು ಸೂಚಿಸುತ್ತದೆ. 
ವಿದ್ಯುತ್‌ನಿಂದ ಉರಿಯುವ ಜ್ವಾಲೆಗೆ ಇದನ್ನು ಹೋಲಿಸಿ ನೋಡಿದರೆ ನಿರ್ದಿಷ್ಟ 
ತಾಪಾಂಶ ಗೊತ್ತಾಗುತ್ತದೆ. 

ಕುದಿಯುತ್ತಿರುವ ಪಾಯಸವನ್ನು ಸೌಟಿನಲ್ಲಿ ತೆಗೆಯುವಂತೆ ಲಾವಾರಸದ 
ಮಾದರಿಯನ್ನು ಬಹುದೂರದಿಂದ ನಿಂತು ಉದ್ದನೆಯ ಮರದ ಕೈಗಳಲ್ಲಿ 
ತೆಗೆಯುವುದೂ ರೂಢಿ. ಅದರಂತೆ ಬೂದಿ, ಜ್ವಾಲಾಮುಖಿಯ ಬಾಂಬುಗಳು 
ಇವುಗಳನ್ನು ನೆಲದ ಮೇಲೆ ಹಾಸಿದ ಬಟ್ಟೆಯೊಡ್ಡಿ ಸಂಗ್ರಹಿಸುತ್ತಾರೆ. ಅತ್ಯಂತ 
ವಿಷಕಾರಿ ಅನಿಲಗಳನ್ನು ಸೀಸೆಗಳಲ್ಲಿ ಹಿಡಿದಿಡುತ್ತಾರೆ. ಜೀವಂತ ಜ್ವಾಲಾಮುಖಿಗಳ 
ಬಳಿ ಹೋಗಿ ಈ ವಿಧದ ಪ್ರಯೋಗದಲ್ಲಿ ತೊಡಗುವುದು ಬಹು ಅಪಾಯಕಾರಿ . 

ಕೆಲವೊಮ್ಮೆ ಜೀವವನ್ನೇ ಪಣವಾಗಿಟ್ಟು ತಜ್ಞರು ಪ್ರಯೋಗದಲ್ಲಿ 
ತೊಡಗುತ್ತಾರೆ. ಒಮ್ಮೆ ಉಕ್ಕಿ ಹರಿದ ಲಾವಾರಸ ಸಾವಧಾನವಾಗಿ ಆರುತ್ತಾ 
ಬಂದರೆ, ಕೆಲವು ತಿಂಗಳ ನಂತರ ಪರಿಣತರು ಅದರ ಬಾಯಿಯೊಳಗೆ ಇಳಿದು 
ಬೈರಿಗೆ ಹಾಕಿ ಶಿಲಾಮಾದರಿ ಸಂಗ್ರಹಿಸಿ ಜ್ವಾಲಾಮುಖಿಯ ಹುಟ್ಟು ಸಾವು 
ಅಥವಾ ಮೂರ್ಛಾವಸ್ಥೆ ಹೇಗಾಗುತ್ತದೆಂದು ನಿರ್ಧರಿಸುತ್ತಾರೆ. 


ಹೆಲೆನ್ಸ್ ನೀಡಿದ ಸುಳಿವು 


ಹೆಲೆನ್ಸ್ ಎಂದೊಡನೆ ಅಮೇರಿಕೆಯ ಪ್ರಜೆಗಳು ಬೆಚ್ಚುತ್ತಾರೆ. ವಿಯೆಟ್ನಾಂ 
ಯುದ್ದದ ಸಾವು ನೋವುಕೂಡ ಅವರನ್ನು ಅಷ್ಟೊಂದು ಹಿಂಸಿಸುವುದಿಲ್ಲ . 
ಅಮೇರಿಕದ ಇತಿಹಾಸದಲ್ಲಿ ಹೆಲೆನ್ಸ್ ತಂದ ವಿಪತ್ತು ಇನ್ನೊಂದು 
ಘಟಿಸಿಲ್ಲವೆಂದು ಹಿರಿಯರು ಆ ದುರ್ದಿನವನ್ನು ನೆನೆಯುತ್ತಾರೆ. ಪಶ್ಚಿಮ 
ಸಂಯುಕ್ತ ಸಂಸ್ಥಾನವನ್ನು ಶೋಧಿಸುತ್ತಿದ್ದ ಬ್ರಿಟಿಷ್ ಸಂಜಾತ ಜಾರ್ಜ್ 
ವ್ಯಾಂಕೋವರ್ ಹದಿನೆಂಟನೆಯ ಶತಮಾನದಲ್ಲಿ ಅಲ್ಲಿನ ತೀರ 
ಪ್ರದೇಶಗಳಲ್ಲೆಲ್ಲ ಅಡ್ಡಾಡಿ ಯಾವ ನೆಲ ಕಾಣಲಿ ಅದಕ್ಕೊಂದು ಹೆಸರು 
ನೀಡುತ್ತಿದ್ದನಂತೆ. ಅವನು ಇಲ್ಲಿಗೆ ಬಂದ ಕಾಲಕ್ಕೆ ಮ್ಯಾಕ್ಸಿ ಡ್‌ಗೆ ಬ್ರಿಟನ್ನಿನ 
ಪ್ರತಿನಿಧಿಯಾಗಿ ಸೇಂಟ್ ಹೆಲೆನ್ಸ್ ಬಂದಿದ್ದನಂತೆ. ಅವನ ಗೌರವಾರ್ಥ ಅಲ್ಲಿದ್ದ 
ಪರ್ವತವೊಂದಕ್ಕೆ ಹೆಲೆನ್ಸ್ ಹೆಸರಿಟ್ಟನಂತೆ. ಅದೇ ಬೆಟ್ಟ ಶತಶತಮಾನದುದ್ದಕ್ಕೂ 
ಅಮೇರಿಕರನ್ನು ಸಾವಾಗಿ ಕಾಡಿದೆ. ಅಲ್ಲಿನ ಇಂಡಿಯನ್ನರು ಈ ಬೆಟ್ಟವನ್ನು 
ಲಾವಯಃ ಎಂದರು. ಹೊಗೆಯುಗುಳುವ ಬೆಟ್ಟ ಎಂದು ಇದರ ಅರ್ಥ . 
ಅದರ ಪಕ್ಕದಲ್ಲೇ ಇರುವ ಸರೋವರದಲ್ಲಿ ಪಿಶಾಚಿ ಅಡಗಿದೆ ಎಂದು ಆ 
ಜನ ನಂಬುತ್ತಾರೆ. ಕ್ರಿ .ಶ. 1980ರ ಏಪ್ರಿಲ್ ತಿಂಗಳಲ್ಲಿ ಹೆಲೆನ್ಸ್ ಕಮ್ಮ ಲು , 
ಅದುರಲು, ಆರ್ಭಟಿಸಲು ತೊಡಗಿತು. 3000 ಮೀಟರ್ ಎತ್ತರದ ಶೃಂಗದಿಂದ 
ಹೊಗೆಯ ಮೋಡಗಳಿದ್ದುವು. ಅಮೇರಿಕ ಬೆಚ್ಚಿತು. ಏಕೆಂದರೆ ವಾಶಿಂಗ್ಟನ್ 
ಮಹಾನಗರ ಇದರ ಬಳಿಯೇ ಇದೆ. ಆ ವರ್ಷದ ಮೇ 18 ರಂದು ಸುತ್ತಣ 
ಊರು ಅದುರಿತು. ಎರಡನೇ ಮಹಾಯುದ್ಧದಲ್ಲಿ ಅಮೇರಿಕ ಜಪಾನ್ ಮೇಲೆ 
ದಾಳಿ ಮಾಡಿ ಎರಡು ಅಣುಬಾಂಬನ್ನು ಸ್ಫೋಟಿಸಿತು. ಈಗ ಹೆಲೆನ್ಸ್ ಕೆರಳಿ 

ಅಂತಹ 750 ಪಟ್ಟು ಅಧಿಕ ಶಕ್ತಿಯನ್ನುಸ್ಫೋಟಿಸಿತ್ತು . ಎದುರಿಗಿದ್ದ ಮರಗಳೆಲ್ಲ 
ಬುಡಮೇಲಾಗಿ ಉರುಳಿದವು. ಸ್ಫೋಟದ ಅಲೆಗಳು ಗಂಟೆಗೆ 200 ಕಿ. ಮೀ . 
ವೇಗದಲ್ಲಿ ನುಗ್ಗುತ್ತಿದ್ದುವು. ಉಕ್ಕಿ ಹರಿದ ಲಾವಾರಸ ಹರಿಯುತ್ತಿತ್ತು . 
ಸೇತುವೆಗಳು ಕುಸಿದು ಬಿದ್ದುವು. ಮನೆ ಮಠಗಳು ಸರ್ವ ನಾಶವಾದವು, 
ರಸ್ತೆಗಳು ಹೇಳಹೆಸರಿಲ್ಲವಾದುವು. ಇಡೀ ಕೊಲಂಬಿಯ ನದಿ ಲಾವಾರಸದಿಂದ 
ತುಂಬಿತು. ಮೂವತ್ತೈದು ಕಿ. ಮೀ . ಉದ್ದದ ನದಿಯ ತುಂಬ ಕಲ್ಲು ಕೆನೆಗಟ್ಟಿ ತು . 
ಆಸುಪಾಸಿನ ಮನೆಗಳು ಈ ಕೆನೆಯ ಮೇಲೆ ತೆಪ್ಪದಂತೆ ತೇಲುತ್ತಿದ್ದುವು. 
ಒಂದೇ ರಾಶಿಯಲ್ಲಿ ಮನೆ, ಸೇತುವೆ, ವಾಹನಗಳು ನದಿಯ ಮೇಲೆ ಮೆಲ್ಲನೆ 
ಸರಿಯುತ್ತ ದಿಬ್ಬಣ ಹೊರಟವು. ಮೇ 18 ರಂದು ಸತತವಾಗಿ 12 ಗಂಟೆಗಳ 
ಕಾಲ ಹದಿನೆಂಟು ಕಿ. ಮೀ . ಎತ್ತರಕ್ಕೆ ಹಬೆ ಎದ್ದಿತು. ಇದರ ಹಿಂದೆಯೇ 
ಬೂದಿಗಲ್ಲು ಮಳೆ. ಹತ್ತಿರದ ವಾಯು ನಿಲ್ದಾಣಗಳನ್ನೆಲ್ಲ ತುರ್ತಾಗಿ 
ಮುಚ್ಚಿದರು. ಸ್ಫೋಟನೆ ನಿಂತಾಗ ಹೆಲೆನ್ಸ್ ತನ್ನ ದೇಹವನ್ನು ತಾನೇ 
ತಿಂದುಕೊಂಡಿತ್ತು . ಸುಮಾರು ನಾನ್ನೂರು ಮೀ . ಎತ್ತರದ ಅದರ ತುದಿ 
ಬಾಯಿ ಸಮೇತ ಜ್ವಾಲಾಮುಖಿಯ ಒಡಲು ಸೇರಿತ್ತು . ಹೆಲೆನ್ಸ್ 
ಸ್ತಬ್ಬವಾಗಲಿಲ್ಲ . ಎರಡೂವರೆ ಸಾವಿರ ಮೀಟರ್ ಎತ್ತರದಲ್ಲಿ ಮತ್ತೊಂದು 
ಹೊಸ, ಬಾಯಿ ತೆರೆಯಿತು. ಆಶ್ಚರ್ಯವೆಂದರೆ ಸತ್ತವರ ಸಂಖ್ಯೆ ನೂರನ್ನೂ 
ಮೀರಲಿಲ್ಲ . ಅಮೇರಿಕೆಯ ಭೂವಿಜ್ಞಾನ ಸಂಸ್ಥೆಯ ತಜ್ಞರು ಹೆಲೆನ್ಸ್ 
ನಿದ್ರೆಯಿಂದ ಎಚ್ಚೆತ್ತಿರುವುದಾಗಿ ಮೊದಲೇ ಎಚ್ಚರಿಕೆ ಕೊಟ್ಟಿದ್ದರು. ವಿಜ್ಞಾನಿಗಳ 
ಈ ಹೇಳಿಕೆಯನ್ನು ಗೌರವಿಸಿ, ವಾಷಿಂಗಟನ್ ತುರ್ತು ಪರಿಸ್ಥಿತಿ ಘೋಷಿಸಿ 
ಜ್ವಾಲಾಮುಖಿಯ ಸುತ್ತ ಹದಿನೆಂಟು ಕಿ. ಮೀ . ಫಾಸಲೆಯಲ್ಲಿ ನಿಷೇಧಾಜ್ಞೆ 
ತಂದಿತ್ತು . ಕಾನೂನು ಮುರಿದು ಕುತೂಹಲ ತಣಿಸಿಕೊಳ್ಳಲು ಕೆಲವರು 
ಜ್ವಾಲಾಮುಖಿಯ ಬಳಿಗೆ ಹೋದರು . ಅವರಲ್ಲಿ ಯಾರೊಬ್ಬರೂ ಹಿಂದಿರುಗಿ 
ಬರಲಿಲ್ಲ ! 
* ಮಾರ್ಚ್ ತಿಂಗಳಲ್ಲಿ ಹೆಲೆನ್ಸ್ ತಾನು ಕೆರಳುವ ಕೆಲವು ಸುಳಿವನ್ನು ನೀಡಿತ್ತು . 
ಅದರ ಬಾಯಿಂದ ಹಬೆಯಾಡುತ್ತಿದ್ದುದನ್ನು ವಿಜ್ಞಾನಿಗಳು ಅರಿಯಲು 
ವೈಜ್ಞಾನಿಕ ತಂಡಕ್ಕೆ ಅವಕಾಶ ಕೊಡಬೇಕೆಂದು ಮತ್ತಷ್ಟು ಸಾಧನ 
ಸಲಕರಣೆಗಳಿಗಾಗಿ ಸರ್ಕಾರಕ್ಕೆ ತಜ್ಞರು ವಿನಂತಿಸಿಕೊಂಡಿದ್ದರು. ಈ 
ಬೇಡಿಕೆಗಳನ್ನು ಸರ್ಕಾರ ಪುರಸ್ಕರಿಸಿ ಜ್ವಾಲಾಮುಖಿಯ ಬಳಿಯಲ್ಲೇ ಒಂದು 

ವೀಕ್ಷಣಾಲಯವನ್ನು ತೆಗೆಯಲು ಸವಲತ್ತು ನೀಡಿತು. ನಾಲ್ವೇ ದಿನದಲ್ಲಿ 
ಇಪ್ಪತ್ತು ಮಂದಿ ಪರಿಣತರು ಹೆಲೆನ್ಸ್ ಬಳಿಗೆ ಧಾವಿಸಿದರು. ಹಿಂದೆ ಇಂಥ 
ಎಚ್ಚರಿಕೆಗಳನ್ನು ತಜ್ಞರು ನೀಡಿದಾಗ ಯಾರೂ ಗಂಭೀರವಾಗಿ 
ತೆಗೆದುಕೊಂಡಿರಲಿಲ್ಲ ಈ ಬಾರಿ ತಜ್ಞರ ಹೇಳಿಕೆಗಳನ್ನು ಸುಲಭವಾಗಿ 
ಬದಿಗೊತ್ತುವ ಸ್ಥಿತಿಯಲ್ಲಿ ಇರಲಿಲ್ಲ . ಈ ಶತಮಾನದ ಕೊನೆಯ ಹೊತ್ತಿಗೆ 
ಹೆಲೆನ್ಸ್ ಕೆರಳುವುದು ಖಚಿತವೆಂದು ನುಡಿದರು. ಹೆಲೆನ್ಸ್ ಅದರಂತೆ ನಡೆಯಿತು. 

ಪೆಸಿಫಿಕ್‌ನ ವರ್ತುಲಾಕಾರದ ಜ್ವಾಲಾಮುಖಿಯ ಪಟ್ಟಿ ಯಲ್ಲೇ ಬರುವ 
ಹೆಲೆನ್ಸ್ ಕೆರಳಿ ನೂರಿಪ್ಪತ್ತೂರು ವರ್ಷಗಳಾಗಿದ್ದುವು. ಇದರ ಶೃಂಗ ಸದಾ 
ಹಿಮದಿಂದ ತುಂಬಿರುತ್ತಿತ್ತು . 7600 ವರ್ಷಗಳ ಹಿಂದೆ ಜ್ವಾಲಾಮುಖಿ ಸಿಡಿದು 
ತನ್ನ 4000 ಮೀ , ಶೃಂಗವನ್ನು ಕಳೆದುಕೊಂಡು ಇಂದು ಜಗತ್ತಿನಲ್ಲೇ ಅನ್ಯಸದೃಶ 
ಜ್ವಾಲಾಮುಖಿಯ ಸರೋವರವೆನ್ನಿಸಿರುವ ಒರೆಗಾನ್ ಸರೋವರ ಹೆಲೆನ್ಸ್ 
ಜ್ವಾಲಾಮುಖಿಯ ಪಕ್ಕದಲ್ಲೇ ಇದೆ. ಇದರ ಆಳ ಸುಮಾರು 666 ಮೀ . 
ಐವತ್ತು ಸಾವಿರ ವರ್ಷಗಳ ಹಿಂದೆ ಭೂಮಿ ಹಿಮಯುಗಕ್ಕೆ ತುತ್ತಾದಾಗ 
ಹೆಲೆನ್ಸ್ ಕೆರಳಿತ್ತು . ಕೆರಳುವುದೆಂದರೆ ಹೆಲೆನ್ಸ್‌ಗೆ ಹೊಸ ಕಸುಬಾಗಿರಲಿಲ್ಲ . 
ಅಮೇರಿಕಕ್ಕೆ ಶತಶತ ಕೋಟಿ ಡಾಲರ್ ನಷ್ಟ ತಂದ ಮೌಂಟ್ ಹೆಲೆನ್ಸ್ 
ಜ್ವಾಲಾಮುಖಿಯೆಂದರೆ ಒಂದೆಡೆ ಭೀತಿ ಮತ್ತೊಂದೆಡೆ ವೈಜ್ಞಾನಿಕ ಮುದ್ದು . 
ತಜ್ಞರು ಜ್ವಾಲಾಮುಖಿಯನ್ನು ಮುದ್ದು ಮಾಡುತ್ತ ಅದರ ಬೆನ್ನೇರುತ್ತಾರೆ. 
ಮೈ ಪರಚುತ್ತಾರೆ, ಬಾಯಿಯೊಳಗೆ ಮೂಗಿಟ್ಟು ಮೂಸುತ್ತಾರೆ, ತಲೆ 
ತಡುವುತ್ತಾರೆ, ಚಿತ್ರಿಸುತ್ತಾರೆ, ಹಗಲಿರುಳೂ ಕಣ್ಣಲ್ಲಿ ಕಣ್ಣಿಟ್ಟು ಕಾಯುತ್ತಾರೆ, 
ಮೈಮೇಲೆ ಇರುವೆಯಂತೆ ಸರಿದಾಡುತ್ತಾರೆ. ಜಗತ್ತಿನ ಇತರ ಜ್ವಾಲಾಮುಖಿಗಳ 
ಮೇಲೆ ಬೆಳಕು ಚೆಲ್ಲುವ ಮಾಹಿತಿಗಾಗಿ ತಂಡ ತಂಡಗಳಲ್ಲಿ ಜಮಾಯಿಸುತ್ತಾರೆ. 
ಹೆಲೆನ್ಸ್ನ ಸಂದೇಶಕ್ಕಾಗಿಕಾಯುತ್ತಾರೆ. ರೈತ ತನ್ನ ಬಾಳನ್ನು ಹೊಲಗದ್ದೆಗಳಲ್ಲಿ 
ಕಳೆಯುವಂತೆ, ವೈದ್ಯ ರೋಗಿಯ ಸಂಬಂಧದಂತೆ ಹೆಲೆನ್ಸ್ನ ತಪಶೀಲು 
ಮಾಡಬೇಕೆಂದರೆ ತಜ್ಞರಿಗೆ ಅದಮ್ಯ ಉತ್ಸಾಹ, ಹೆಲೆನ್ಸ್ ಕ್ರಿ .ಶ. 1980ರಲ್ಲಿ 
ಕೆರಳುವ ಮುನ್ನ ಇವರ ಬಳಿ ಪುಟಗಟ್ಟಲೆ ಮಾಹಿತಿ ಇತ್ತು . ಅದನ್ನು ಸಂಗ್ರಹಿಸಿ 
ಹೆಲೆನ್ಸ್‌ಗೆ ಬಲೆ ಬೀಸಿದ್ದರು. ಅದು ಮೊಲ, ಜಿಂಕೆಗಳನ್ನು ಹಿಡಿಯಲುಬೀಸುವ 
ಬಲೆಯಂತಲ್ಲ , ವೈಜ್ಞಾನಿಕ ಬಲೆ, ಯಶಸ್ಸು ಖಚಿತ. ತನ್ನ ಎಲ್ಲ ಗುಟ್ಟುಗಳನ್ನು 
ಹೆಲೆನ್ಸ್ ಬಿಟ್ಟುಕೊಡುವುದು ಅನಿವಾರವಾಗಿತ್ತು . ಹೆಲೆನ್ಸ್ ಒಲಿಯಿತು. 

ಅಮೇರಿಕೆಯ ನಾಸಾ ಸಂಸ್ಥೆಯ ( ನ್ಯಾಷನಲ್ ಏರೋನಾಟಿಕ್ಸ್ ಅಂಡ್ ಸ್ಪೇಸ್ 
ಅಡ್ಮಿನಿಸ್ಟ್ರೇಶನ್) ವಿಜ್ಞಾನಿಗಳು ಲಗುಬಗೆಯಿಂದ ಉಪಗ್ರಹ ಹಾರಿಸಿ 
ಜ್ವಾಲಾಮುಖಿಯ ಮೇಲೆ ನಿಗಾ ಇಟ್ಟರು. ಅದರ ಹಿಂದೆಯೇ ಬಹುನಿಚ್ಚಳ 
ವಿಹಂಗಮ ಛಾಯಾಚಿತ್ರ ತೆಗೆಯಲು ವಿಮಾನಗಳು ಹಾರಿದವು. ಇದು 
ಜ್ವಾಲಾಮುಖಿ ಕೆರಳುವ ಏಳು ವಾರಗಳ ಮೊದಲೇ ಕೈಗೊಂಡ ಅಧ್ಯಯನ. 

ಹೆಲೆನ್ಸ್ ಬೆನ್ನೇರಿ ಮಧ್ಯಭಾಗದಲ್ಲಿ ಭೂಕಂಪನ ದಾಖಲಿಸುವ ಭೂಕಂಪನ 
ಮಾಪಕವನ್ನಿಟ್ಟರು. ಜ್ವಾಲಾಮುಖಿ ಗುಡುಗುವ ಮೊದಲು ಸಣ್ಣಗೆ ನಡುಗಿದ್ದು 
ಇಲ್ಲಿ ದಾಖಲೆಯಾಯಿತು. ಬಾಯಿಯ ಸುತ್ತಮುತ್ತ ಟೇಪ್ ರೆಕಾರ್ಡರ್ 
ಗಳನ್ನಿಟ್ಟರು ಇದಕ್ಕಾಗಿ ಹೆಲಿಕಾಪ್ಟರ್ ಬಳಸಿದರು. ಇವೆಲ್ಲವನ್ನೂ 
ವಿಶ್ವವಿದ್ಯಾಲಯದ ನಿಯಂತ್ರಣ ಕಛೇರಿಗೆ ಸಂಪರ್ಕ ಕಲ್ಪಿಸಿ ಮಾಹಿತಿಗಳನ್ನು 
ದಾಖಲೆ ಮಾಡಿದರು. ಜ್ವಾಲಾಮುಖಿ ಕೆರಳುವ ಮುನ್ನ ಅದರ ಆಂತರಿಕ ಒತ್ತಡ 
ತಾಪಕ್ಕೆ ಸುತ್ತಮುತ್ತ ಶಿಲೆಗಳ ಗಾತ್ರ ಹಿಗ್ಗುತ್ತದೆ. ಸಣಕಲು ಜ್ವಾಲಾಮುಖಿ 
ಸ್ಫೋಟಗೊಳ್ಳುವ ಮೊದಲು ಹೊಟ್ಟೆಯನ್ನು ಊದಿಸಿಕೊಳ್ಳುತ್ತದೆ. ಹೆಲೆನ್ಸ್ 
ಇಳಿಜಾರಿನಲ್ಲಿ ಮೂರುಸಾವಿರ ಮೀ . ಎತ್ತರದಲ್ಲಿ ಇಟ್ಟಿದ್ದ ಅಲುಗು ಮಾಪಕ 
ದಿನವೂ ಒಂದು ಮೀ . ಅತ್ತಿತ್ತ ಅಲುಗಾಡುತ್ತಿತ್ತು. ವಿಮಾನದಲ್ಲಿ ತೆಗೆದ 
ದೃಗ್ಗೋಚರ ಕೆಂಪು ವರ್ಣದ ಚಿತ್ರಣ ಜ್ವಾಲಾಮುಖಿಯ ಬಾಯಲ್ಲಿ ತಾಪ 
ಏರುತ್ತಿದ್ದುದನ್ನು ಸೂಚಿಸಿತು. ತಜ್ಞರು ಎಚ್ಚರಗೊಂಡರು. 
- ಐಸ್ಥೆಂಡಿನ ಸರ್ಟೈ ನವಜಾತ ದ್ವೀಪ ತಾಪ ಸೂಸುತ್ತಿದ್ದುದನ್ನು ಹೀಗೆಯೇ 
ಗಗನದಿಂದ ಛಾಯಾಚಿತ್ರಗಳನ್ನು ತೆಗೆದು ಪತ್ತೆ ಹಚ್ಚಲಾಗಿತ್ತು . ನಿಂಬಸ್ 2 
ಉಪಗ್ರಹ 1966ರಲ್ಲಿ ತನ್ನ ಕಕ್ಷೆಯಲ್ಲಿ ಹಾಯುವಾಗ ಈ ಭಾಗದ ಮೇಲೆ 
ಕಣ್ಣಿಟ್ಟಿತು. ಯಾವುದೇ ಜ್ವಾಲಾಮುಖಿಯಾದಾಗ ಅದು ಹೊರಸೂಸುವ ತಾಪದ 
ಶೇ .4 ಭಾಗ ಮಾತ್ರ ಛಾಯಾಚಿತ್ರಗಳಲ್ಲಿ ಮೂಡುತ್ತದೆ. ಉಳಿದ ಭಾಗದ 
ತಾಪವನ್ನು ಜ್ವಾಲಾಮುಖಿಗಳು ಸಾಗರಕ್ಕೆ ಬಿಡುತ್ತವೆ. 

ತಡೆಯಬಲ್ಲೆವೆ ನಾವು? 


ಇಪ್ಪತ್ತನೇ ಶತಮಾನದಲ್ಲಿ ಮಾನವ ಏನೆಲ್ಲ ಪ್ರಯೋಗ ಮಾಡಿದ್ದಾನೆ. 
ಸವಾಲೆನಿಸುವ ಸಮಸ್ಯೆಗಳನ್ನು ಸ್ವೀಕರಿಸಿದ್ದಾನೆ. ಸೃಷ್ಟಿ ಯನ್ನೇ ಈಗ 
ಪ್ರಶ್ನಿಸುತ್ತಿದ್ದಾನೆ. ಆದರೆ ಭೂಕಂಪನವಾದೊಡನೆ ಅಥವಾ ಜ್ವಾಲಾಮುಖಿ 
ಕೆರಳಿದೊಡನೆ ಅದರಿಂದ ರಕ್ಷಿಸಿಕೊಳ್ಳಲು ಮೊದಲು ಪ್ರಯತ್ನಿಸುತ್ತಾನೆ. ನಿಂತ 
ನೆಲವೇ ನಡುಗಿದರೆ, ಧರೆಯೇ ಮುನಿದರೆ, ರಕ್ಷಣೆ ಎಲ್ಲಿದೆ? 
- ಮಧ್ಯ ಅಮೇರಿಕದ ಗ್ವಾಟೆಮಾಲದಲ್ಲಿ ಕ್ರಿ .ಶ. 1902ರಲ್ಲಿ ಸಂತ ಮೇರಿಯ 
ಎನ್ನು ವ ಜ್ವಾಲಾಮುಖಿ ಸ್ಫೋಟಿಸಿದಾಗ ಅಗಾದ ಬೂದಿರಾಶಿ ಮನೆಗಳ 
ಚಾವಣಿಯ ಮೇಲೆ ಸಂಗ್ರಹವಾಯಿತು. ತಲೆಯ ಮೇಲೆಬಿದಿರು ಬುಟ್ಟಿಗಳನ್ನು 
ಮಗುಚಿಕೊಂಡು ಅಲ್ಲಿನ ಬುಡಕಟ್ಟು ಜನ ಚಾವಣಿಗಳ ಮೇಲೇರಿ 
ಬೂದಿರಾಶಿಯನ್ನು ಗುಡಿಸಿ ಹೊರಹಾಕಿ ಭಾರ ಇಳಿಸಿದರು. ಆದರೆ ಕ್ರಿ . ಶ. 
1906ರಲ್ಲಿ ವಸುವಿಯಸ್ ಮತ್ತೊಮ್ಮೆ ಕೆರಳಿದಾಗ ಅಲ್ಲೂ ಅಪಾರ ಬೂದಿ 
ರಾಶಿ ಅಟಾವಿಯಾನೋ ನಗರದ ಮೇಲೆ ಬಿತ್ತು . ಅಲ್ಲಿನ ಸುಸಂಸ್ಕೃತ 
ನಾಗರಿಕರು ಚರ್ಚಿನಲ್ಲಿ ಸಮಾವೇಶಗೊಂಡು ದೇವರಲ್ಲಿ ಮೊರೆಯಿಟ್ಟರು. 
ಪ್ರಾರ್ಥನೆ ಮುಗಿಯುವುದರೊಳಗೆ ಬೂದಿರಾಶಿಯ ಭಾರಕ್ಕೆ ಜಗ್ಗಿದ 
ಮೇಲ್ದಾವಣಿ ಕುಸಿದು ಸಜೀವ ಸಮಾಧಿಯಾದರು. 
- ಮಾನವನ ಸ್ವಾರ್ಥ ಕೆಲವೊಮ್ಮೆ ವಿನಾಶದ ಅಂಚಿಗೆ ಹೇಗೆ ಒಯ್ಯುತ್ತದೆ 
ಎಂಬುದನ್ನು ಒಂದು ಪ್ರಸಂಗ ತಿಳಿಸುತ್ತದೆ. ಕ್ರಿ . ಶ. 1902 ರಲ್ಲಿ ಪಿಲೀ 
ಸ್ಫೋಟಿಸಿದಾಗ ತಂದ ವಿಪತ್ತು ಅಪಾರ. ಒಂದೆಡೆ ಬೆಂಕಿಯ ಮೋಡಗಳೇ 
ನಗರದ ಮೇಲಿಳಿಯುತ್ತಿದ್ದುವು. ಜ್ವಾಲಾಮುಖಿ ಮೊದಲು ಗುಡುಗಿದಾಗಲೇ 
ಊರು ತೊರೆದು ಬಹು ಮಂದಿ ಪರಾರಿಯಾದರು . ಉಳಿದವರು 
ಓಡಿಹೋಗಲು ಸರ್ಕಾರವೇ ಅವಕಾಶ ಕೊಡಲಿಲ್ಲ . ಜನ ಸಮೂಹವನ್ನು 
ತಡೆಯಲೆಂದೇ ಒಂದು ಸಮಿತಿಯನ್ನು ಕೂಡ ನೇಮಿಸಿತು. ಏಕೆಂದರೆ, 
ಚುನಾವಣೆಗೆ ಕೇವಲ ಕೆಲವೇ ದಿನಗಳು ಬಾಕಿ ಇದ್ದುವು. ಮೇ 1 ರಂದು 
ರಾಜಕೀಯ ಧುರೀಣರು ಭಾಷಣ ಬಿಗಿದಿದ್ದರು. ' ನೀವು ಯಾರು ಹೆದರುವುದು 

ಬೇಡ, - ನಾವಿದ್ದೇವೆ.' ಅವರೂ ಇದ್ದರು, ಇವರೂ ಇದ್ದರು, ಮರುದಿನ 
ಎಲ್ಲರೂ ಜ್ವಾಲಾಮುಖಿಗೆ ಬಲಿಯಾಗಿದ್ದರು. 
- ಕ್ರಿ . ಶ. 1969ರಲ್ಲಿ ಸಿಸಿಲಿಯ ಜ್ವಾಲಾಮುಖಿ ಲಾವಾರಸ ಸುರಿಸಲು 
ಪ್ರಾರಂಭಿಸಿದಾಗ ಕೆಟಾನಿಯ ನಗರದ ನಾಗರಿಕರು ತುರ್ತಾಗಿ ಜ್ವಾಲಾಮುಖಿಯ 
ಬುಡದಲ್ಲಿ ದೊಡ್ಡ ಕಾಲುವೆ ತೆಗೆದು ಲಾವಾರಸ ಹರಿಯುತ್ತಿದ್ದ ದಿಕ್ಕನ್ನು 
ಬದಲಾಯಿಸಿದರು. ಅವರ ಮನೆಮಠಗಳು ಉಳಿದವು. ಆದರೆ ದಿಕ್ಕು ಬದಲಾದ 
ಲಾವಾರಸ ನೆರೆಯ ಹಳ್ಳಿಗೆ ನುಗ್ಗಲು ಪ್ರಾರಂಭಿಸಿತು. ರೊಚ್ಚಿಗೆದ್ದ ಆ ಹಳ್ಳಿಯ 
ಜನ ಲಗುಬಗೆಯಿಂದ ಮತ್ತೊಂದು ಕಾಲುವೆ ಮಾಡಿ ಕೆಟಾನಿಯ ನಗರಕ್ಕೆ 
ತಿರುಗಿಸಿದರು. ಇಬ್ಬರೂ ಈ ಅನಾಹುತಕ್ಕೆ ಸಿಲುಕಿ ಬಹುಪಾಲು ಆಸ್ತಿಪಾಸ್ತಿ 
ನಷ್ಟ ಅನುಭವಿಸಿದರು . ನಿಸರ್ಗದ ಉಪಟಳ ಒಂದೆಡೆಯಾದರೆ ಮಾನವನ 
ಸ್ವಾರ್ಥ ಇದಕ್ಕಿಂತಲೂ ಹೆಚ್ಚಿನ ಉಪಟಳವನ್ನು ಕೊಡುತ್ತದೆ. ನಾವು 
ನಿಸರ್ಗವನ್ನು ದೂಷಿಸುತ್ತೇವೆ, ಹಣೆಬರಹ ಎನ್ನುತ್ತೇವೆ, ಹಲುಬುತ್ತೇವೆ. 
ಮನುಷ್ಯ ಮನುಷ್ಯನ ನಡುವಿನ ಸಂಬಂಧ ಎಷ್ಟು ಹಸನಾಗಿದೆ ? 
- ಜಾವಾ ದ್ವೀಪದಲ್ಲಿ ಜ್ವಾಲಾಮುಖಿ ಯಾವ ಘಳಿಗೆಯಲ್ಲಾದರೂ 
ಕೆರಳಬಹುದು. ಅದಕ್ಕೆ ಅಲ್ಲಿನ ಜನ ಸಿದ್ದರಾಗಿದ್ದಾರೆ. ದ್ವೀಪದ ಸುತ್ತ ದೊಡ್ಡ 
ದೊಡ್ಡ ಗೋಡೆಗಳನ್ನು ಕಟ್ಟಿದ್ದಾರೆ. 

ಹಳದಿ ಸಮುದ್ರದಿಂದ ಮಧ್ಯ ಏಷ್ಯಾದವರೆಗೆ ಗೋಡೆ ಕಟ್ಟಿ ಕ್ರಿ . ಪೂ . 
ಮೂರನೇ ಶತಮಾನದಲ್ಲಿ ಚೀಣದ ಚಕ್ರವರ್ತಿ ಚಿನ್ ಷಿ ಹ್ವಾಂಗ್ ಚೀನವನ್ನು 
ಉತ್ತರದ ಹೂಣರ ಆಕ್ರಮಣದಿಂದ ರಕ್ಷಿಸಿದ್ದ , 30 ಅಡಿ ಎತ್ತರದ 1500 
ಮೈಲಿ ಉದ್ದದ ಗೋಡೆ ಕಟ್ಟುವುದೆಂದರೆ ಸಾಮಾನ್ಯದ ಮಾತೇ ? ಇದು 
ಮಾನವ ನಿರ್ಮಿಸಿದ ಮಹಾಗೋಡೆ. ಯುದ್ಧದಿಂದ, ಪರಕೀಯರ 
ಆಕ್ರಮಣದಿಂದ ತಮ್ಮನ್ನು ತಾವು ರಕ್ಷಿಸಿಕೊಳ್ಳಲು ನಮ್ಮಲ್ಲೂ ರಾಜ 
ಮಹಾರಾಜರು, ನಾಯಕರು ಕೋಟೆ ಕೊತ್ತಲಗಳನ್ನು ಕಟ್ಟಿರಲಿಲ್ಲವೇ ? 
ಮೊದಲು ರಕ್ಷಣೆ ಆಮೇಲೆ ಹೋರಾಟ. ಜ್ವಾಲಾಮುಖಿ ಶತ್ರುವಾಗಿ ಜಾವ 
ದ್ವೀಪದ ಜನರನ್ನು ಕಾಡಿತ್ತು . ಅದಕ್ಕಾಗಿಯೇ ಅವರು ಗೋಡೆಗಳನ್ನು 
ಕಟ್ಟಿದ್ದರು. ಆದರೆ ನಿಸರ್ಗದ ಮುಂದೆ ಇವರ ಉಪಾಯಗಳು ಫಲಿಸಲಿಲ್ಲ . 
ಗೋಡೆ ಗೋಡೆಗಳನ್ನೇ ತಿಂದು ಲಾವಾರಸ ದ್ವೀಪಗಳನ್ನು ಆಕ್ರಮಿಸಲು 
ತೊಡಗಿತು. ಹೆಚ್ಚೆಂದರೆ ಜ್ವಾಲಾಮುಖಿ ಕೆಸರನ್ನೋ , ನೀರನ್ನೋ ಒಸರಿದ್ದರೆ 

ಈ ಉಪಾಯ ಫಲಿಸುತ್ತಿತ್ತು. ಹವಾಯಿ ದ್ವೀಪಗಳಲ್ಲಿ ಹಾಗೂ ಇಟಲಿಯಲ್ಲಿ 
ಏಳು ಬೀಳಿನ ನೆಲವನ್ನು ದುರಸ್ತಿ ಮಾಡಲು ಅಥವಾ ರಸ್ತೆ ರಿಪೇರಿ ಮಾಡಲು 
ಬಳಸುವ ಬುಲ್ಡೋಜರ್‌ಗಳನ್ನು ನಗರ ರಕ್ಷಿಸಲು ಬಳಸುತ್ತಾರೆ. ಈಗಲೂ 
ನಗರದ ಸುತ್ತ ಇವು ಮಣ್ಣನ್ನು ದೂಡಿ ಪುಟ್ಟ ಪುಟ್ಟ ಬೆಟ್ಟ ಗಳನ್ನೇ ನಿರ್ಮಿಸಿವೆ. 
- ಜ್ವಾಲಾಮುಖಿಗಳು ಭಯಂಕರವಾಗಿ ಲಾವಾರಸ ಸುರಿಸುವಾಗ 
ಅಸಹಾಯಕರಾಗಿನೋಡುತ್ತ ಕುಳಿತಿರಬೇಕೆ ಅಥವಾ ಪ್ರಾಣ ರಕ್ಷಣೆಗೆ ಓಡಿದರೆ 
ಸಾಕೆ ? ವಿಜ್ಞಾನಿಗಳಿಗೆ ಇದರಿಂದ ತೃಪ್ತಿಯಾಗದು. ಅಮೇರಿಕದ ಹೆಲೆನ್ಸ್ 
ಜ್ವಾಲಾಮುಖಿ ಕೆರಳಿದ ನಂತರ ಮಾನವನ ಈ ನಿರಂತರ ಶತ್ರುವಿನ ಬಗ್ಗೆ 
ವಿಜ್ಞಾನಿಗಳು ಸಾಕಷ್ಟು ಆಸ್ಥೆ ತಳೆದಿದ್ದಾರೆ. ಅದಕ್ಕಾಗಿ ಮೌನಲೋ ಅದಲ್ಲಿ 
ಪ್ರಯೋಗ ನಿರತರಾಗಿದ್ದಾರೆ. ಕ್ರಿ . ಶ. 1935ರಲ್ಲಿ ಹವಾಯಿ ದ್ವೀಪದ ಈ 
ಜ್ವಾಲಾಮುಖಿ ಕೆರಳಿ ಸಾಕಷ್ಟು ಭೀತಿ ಒಡ್ಡಿತ್ತು . ಹಿಲೋ ನಗರ ಇದಕ್ಕೆ 
ತುತ್ತಾಗುವ ಎಲ್ಲ ಸಾಧ್ಯತೆಯೂ ಇತ್ತು . ಅಮೇರಿಕದ ಮಿಲಿಟರಿ 
ಇಂಜಿನಿಯರುಗಳು ವಿಮಾನ ಏರಿದರು. ವಾಯುದಾಳಿ ಮಾಡಿ 
ಜ್ವಾಲಾಮುಖಿಯ ಬಾಯಿಗೆ ಬಾಂಬ್ ಸಿಡಿಸಿದರು. ಈ ಬಾರಿ ಬಾಂಬಾಗಿ 
ಸಿಡಿಯುತ್ತಿದ್ದ ಜ್ವಾಲಾಮುಖಿಯೇ ಬಾಂಬಿನ ದಾಳಿಗೆ ತುತ್ತಾಗಿತ್ತು . ಹತ್ತು 
ಯುದ್ಧ ವಿಮಾನಗಳು ನಿರಂತರವಾಗಿ ಜ್ವಾಲಾಮುಖಿಯ ಮೇಲೆ ಆಕ್ರಮಣ 
ಮಾಡಿದುವು. ಅವು ತಲಾ 600 ಪೌಂಡಿನ ಎರಡು ಬಾಂಬುಗಳನ್ನು ಒಯ್ದಿದ್ದವು. 
ಬಾಯಿ ಬಿರಿದು ಬೇರೆಡೆ ಲಾವಾರಸ ಹರಿಯಲು ಪ್ರಾರಂಭಿಸಿತು. ಅಲ್ಲದೆ 
ಹರಿಯುತ್ತಿದ್ದ ಲಾವಾರಸದ ಮುಂಚೂಣಿಗೂ ಬಾಂಬ್ ಸ್ಫೋಟಿಸಿ ದಿಕ್ಕು 
ಬದಲಾಯಿಸಿದರು. ನಗರ ಉಳಿಯಿತು. ಹರಿಯುತ್ತಿದ್ದ ಲಾವಾರಸ 
ಹೆಪ್ಪುಗಟ್ಟಿ ತು . 

1973ರಲ್ಲಿ ಐಸ್ಥೆಂಡಿನಲ್ಲಿ ಜ್ವಾಲಾಮುಖಿ ಕೆರಳಿದಾಗ ಅಗ್ನಿಶಾಮಕ ದಳ 
ಹರಿಯುತ್ತಿದ್ದ ಲಾವಾರಸದ ತುದಿಗೆ ನಿರಂತರವಾಗಿ ನೀರನ್ನು ಪ್ರೋಕ್ಷಿಸಿ 
ಹರಿಯುವ ವೇಗವನ್ನು ನಿಯಂತ್ರಣಕ್ಕೆ ತಂದಿತ್ತು . ಸಂಪೂರ್ಣವಾಗಿ ಅದನ್ನು 
ತಡೆಯಲಾಗದಿದ್ದರೂ ದ್ವೀಪವನ್ನುಳಿಸಲು ಈ ತಂತ್ರ ಫಲಿಸಿತು. 
- ಕೆಲವು ವೇಳೆ ಮಹಾ ಮೌಡ್ಯದಿಂದ ಜ್ವಾಲಾಮುಖಿಯ ಅಪಘಾತಕ್ಕೆ 
ವಿನಾಕಾರಣ ಸಿಕ್ಕಿ ಜೀವ ತೆತ್ತವರೂ ಉಂಟು. ಕ್ರಿ . ಶ. 1872 ರಲ್ಲಿ ವೆಸುವಿಯಸ್ 
ಜ್ವಾಲಾಮುಖಿ ಉಲ್ಬಣಗೊಂಡಾಗ ಮಾಂಟೆಸೋಮದ ಇಳಿಜಾರಿನಲ್ಲಿ 
ಜ್ವಾಲಾಮುಖಿ / 52 


2 


ಲಾವಾರಸ ಹರಿಯುವ ಭಂಗಿಯನ್ನು ನೋಡಲು ಇಪ್ಪತ್ತು ಮಂದಿ ನಾಗರಿಕರು 
ಉತ್ಸಾಹದ ಭರದಲ್ಲಿ ಓಡಿದರು. ಆ ಭಯಾನಕ ನೋಟವನ್ನು ಮೈಮರೆತು 
ನೋಡಿದರು. ಅವರು ನೋಡುತ್ತಿದ್ದ ಜಾಗವನ್ನೇ ದ್ವೀಪವನ್ನಾಗಿ ಮಾಡಿ 
ಎರಡು ಲಾವಾರಸ ಶಾಖೆಗಳು ಇವರನ್ನು ಸುತ್ತುಗಟ್ಟಿದವು. ಅವರು ಪಾರಾಗಲು 
ಪ್ರಯತ್ನವನ್ನೂ ಮಾಡಲಿಲ್ಲ , ಅಂಗುಲಂಗುಲವಾಗಿ ಲಾವಾರಸದಲ್ಲಿ 
ಲೀನವಾದರು. ಕ್ರಿ . ಶ.1971 - 74ರ ನಡುವೆ ಇಟಲಿಯಲ್ಲಿ ಗುಂಪು 
ಘರ್ಷಣೆಯಾದಾಗ ಪೋಲೀಸರ ಹೊಡೆತಕ್ಕೆ ಬೆದರಿ ವೃದ್ದರು, ಮಕ್ಕಳು 
ನಿಶ್ಯಕ್ತರು ಅಂಗವಿಕಲರು, ಮಹಿಳೆಯರು ಜ್ವಾಲಾಮುಖಿಯ ಬಾಯಿಯ 
ಆಶ್ರಯ ಪಡೆದಿದ್ದರಂತೆ! ಜ್ವಾಲಾಮುಖಿಗಳ ಜಾಗ ತುಂಬ ಫಲವತ್ತು ಎಂದೇ 
ಒಮ್ಮೆ ಅಲ್ಲಿ ನೆಲಸಿದ ಜನ ಕದಲುವುದಿಲ್ಲ . ತಮ್ಮ ಜೀವಿತವನ್ನು ಅಲ್ಲೇ 
ಕಳೆಯುತ್ತಾರೆ. ಅಸ್ಸಾಂನ ಬ್ರಹ್ಮಪುತ್ರ ನದಿ ಪ್ರತಿವರ್ಷವೂ ಪ್ರವಾಹ ತಂದು 
ಲಕ್ಷ ಲಕ್ಷ ಜನರನ್ನು ರಾತ್ರೋ ರಾತ್ರಿ ನಿರ್ಗತಿಕರನ್ನಾಗಿ ಮಾಡಿದರೂ ಮತ್ತೆ 
ಮತ್ತೆ ಅದರ ಮಧ್ಯದಲ್ಲೇ ವಾಸಿಸುವ ನಮ್ಮ ಜನಗಳಂತೆ ಜ್ವಾಲಾಮುಖಿ 
ಹೆಚ್ಚು ಕಂಡುಬರುವ ಪ್ರಾಂತ್ಯಗಳಲ್ಲೂ ಜನ ಅದಕ್ಕೆ ದುಂಬಾಲು ಬೀಳುತ್ತಾರೆ. 
ಹೊಸ ದ್ವೀಪಗಳು ತಲೆಯೆತ್ತದಿದ್ದರೆ ಇಷ್ಟು ಕೋಟಿ ಜನಸಂಖ್ಯೆಗೆ ಇರಲು 
ನೆಲೆಯಾದರೂ ಎಲ್ಲಿ ? 


ಅನಿಲ ತರುವ ಅನಾಹುತ 


ಒಮ್ಮೆ ಜ್ವಾಲಾಮುಖಿ ಸ್ಫೋಟಿಸಿದರೆ ಮಿಲಿಯನ್ ಟನ್‌ಗಟ್ಟಲೆ ಅನಿಲದ 
ಮಹಾಪೂರವೇ ಹೊರಹೊಮ್ಮುತ್ತದೆ. ಸಿಸಿಲಿಯ ಮೌಂಟ್ ಎಟ್ಟ 
ಜ್ವಾಲಾಮುಖಿ ಪ್ರತಿವರ್ಷವೂ ಎರಡೂವರೆ ಕೋಟಿ ಟನ್‌ ಇಂಗಾಲದ 
ಡೈಆಕ್ಸೆಡ್‌ನ್ನು ವಾತಾವರಣಕ್ಕೆ ಬಿಡುಗಡೆ ಮಾಡುತ್ತದೆ. ಇದು ಒಂದು ಸಾವಿರ 
ಮಗವಾಟ್ ಶಕ್ತಿ ಉತ್ಪಾದಿಸಲು ಬಳಕೆಯಾಗುವ ಕಲ್ಲಿದ್ದಲಿನ ದಹನದ 
ಪ್ರಮಾಣಕ್ಕೆ ಸಮವಾಗುತ್ತದೆ. ಇದು ಕೇವಲ ಒಂದು ಜ್ವಾಲಾಮುಖಿಯ 
ಕೊಡುಗೆ. ಸದಾ ಚಟುವಟಿಕೆ ತೋರುವ 850 ಜ್ವಾಲಾಮುಖಿಗಳನ್ನು ನಮ್ಮ 
ಭೂಮಿ ಪೋಷಿಸುತ್ತಿದೆ. ಸಾಗರದಾಳದ ಸುಪ್ತ ಜ್ವಾಲಾಮುಖಿಗಳೂ ಸೇರಿದಂತೆ 

ಪ್ರತಿವರ್ಷ 13 ರಿಂದ 175 ಕೋಟಿ ಟನ್‌ ಇಂಗಾಲದ ಡೈ ಆಕ್ಸೆಡ್ 
ವಾತಾವರಣವನ್ನು ಸೇರುತ್ತಿದೆ. ಆದರೆ ನಿಜವಾದ ಸಂಗತಿಯೆಂದರೆ 
ನಿಸರ್ಗಕ್ಕಿಂತಲೂ ವಾತಾವರಣ ಮಾಲಿನ್ಯಕ್ಕೆ ಮಾನವ ಕೊಡುಗೆಯೇ ಹೆಚ್ಚು. 
ಕಾರ್ಖಾನೆಗಳಿಂದ, ಆಟೋಮೊಬೈಲ್ ಎಂಜಿನ್ನು ಗಳಿಂದ ಇಂಧನಮೂಲವಾದ 
ಕಲ್ಲಿದ್ದಲ ದಹನದಿಂದ ನಾವು ಪ್ರತಿವರ್ಷವೂ 2,200ಕೋಟಿಟನ್‌ ಇಂಗಾಲದ 
ಡೈ ಆಡನ್ನು ಗಾಳಿಗೆ ತೂರುತ್ತಿದ್ದೇವೆ. 

ಕ್ರಿ . ಶ. 1948ರಲ್ಲಿ ಐಸ್ಥೆಂಡಿನ ಹೆಲ್ಲಾ ಜ್ವಾಲಾಮುಖಿಯಿಂದ ಹೊರಟ 
ಇಂಗಾಲದ ಡೈಆಕ್ಸೆಡ್ ಒಂದೇ ದಿನದಲ್ಲಿ ಮಡುವಾಗಿ 6, 000 ಚದರ 
ಕಿಲೋಮೀಟರ್ ತಗ್ಗನ್ನು ತುಂಬಿ ವನ್ಯಮೃಗಗಳನ್ನು ಕೊಂದಿತ್ತು . ಈಗಿರುವ 
ಪ್ರಮಾಣಕ್ಕಿಂತ ವಾತಾವರಣದಲ್ಲಿ ಶೇ . 10 ಭಾಗ ಇದು ಹೆಚ್ಚಾದರೂ ಸಾಕು 
ನಮ್ಮ ಬದುಕಿಗೆ ಮಾರಕ. 
- ಜ್ವಾಲಾಮುಖಿ ತನ್ನ ಕಾರ್ಯ ಚಟುವಟಿಕೆಯನ್ನು ನಿಲ್ಲಿಸುತ್ತಲೇ ಹಿಂದಿನ 
ಕಾಲದಲ್ಲಿ ಜನ ಅಲ್ಲಿಗೆ ಓಡುತ್ತಿದ್ದರು. ಸುತ್ತ ಪ್ರಕ್ಷೇಪಿಸಿದ ಆಲಂ ( ಪಟಕ). 
ಮತ್ತು ಗಂಧಕವನ್ನು ರಾಶಿ ಮಾಡಿ ತಂದು ಮಾರಿ ಬಂಡವಾಳ 
ಮಾಡಿಕೊಳ್ಳುತ್ತಿದ್ದರು. ಜ್ವಾಲಾಮುಖಿಯ ಲಾವಾರಸದೊಡನೆ ಅಮೂಲ್ಯ 
ಲೋಹ ಖನಿಜಗಳು ಹೊರ ಬರುತ್ತವೆಂಬ ಸಂಗತಿ ನಮ್ಮ ಪ್ರಾಚೀನರಿಗೂ 
ತಿಳಿದಿತ್ತು . ಆದರೆ ಈ ನಿಕ್ಷೇಪಗಳನ್ನು ಸೃಷ್ಟಿಸುವಲ್ಲಿ ಅದು ವಾತಾವರಣಕ್ಕೆ 
ತರುತ್ತಿದ್ದ ಅಪಾಯವನ್ನು ಅವರು ಮನಗಂಡಿರಲಿಲ್ಲ . ತತ್‌ಕ್ಷಣದ ಲಾಭ 
ಮಾತ್ರ ಅವರ ಕಣ್ಣಿಗೆ ಕಾಣುತ್ತಿತ್ತು . ಈಗ ಸಹಸ್ರ ಸಹಸ್ರ ಕೋಟಿ ವರ್ಷಗಳಿಂದ 
ಭೂಮಿ ಜೋಪಾನವಾಗಿ ಬೆಳೆಸಿರುವ , ಉಳಿಸಿರುವ, ಪೋಷಿಸುತ್ತಿರುವ ಪರಿಸರ 
ನಾಶವಾದರೆ ಜೀವಕುಲ ಭಾರಿ ಬೆಲೆ ತೆರಬೇಕಾಗುತ್ತದೆಂಬ ವಾಸ್ತವತೆ 
ಅರಿವಾಗಿದೆ. ಜ್ವಾಲಾಮುಖಿಗಳನ್ನು ನಖಶಿಖಾಂತ ಶೋಧಿಸಲು ಅದೇ 
ಮಾನವನಿಗೆ ಪ್ರೇರಣೆ. ಇಂಗಾಲದ ಡೈಆಕ್ಸೆಡ್ ಗಿಂತಲೂ ಹೆಚ್ಚು 
ಭೀತಿಯೊಡ್ಡಿರುವುದು ಜ್ವಾಲಾಮುಖಿ ಹೊರಸೂಸುವ ಗಂಧಕದ ಅಂಶ . 
ಅದನ್ನು ಅರ್ಥ ಮಾಡಿಕೊಳ್ಳಲು ನಾವು ನಮ್ಮ ಸುತ್ತಲ ವಾತಾವರಣದ 
ರಚನೆ ಹೇಗಿದೆ ಎಂಬುದನ್ನು ತಿಳಿಯಬೇಕಾಗುತ್ತದೆ. ಆಗ ಗಂಧಕ ತರುವ 
ಕೇಡು ನಮಗೆ ಸ್ಪಷ್ಟವಾಗುತ್ತದೆ. 

ಸಾಧಾರಣ ಸ್ಥಿತಿಯಲ್ಲಿ ನೆಲದಿಂದ ಮೇಲೆ ಸುಮಾರು ಹದಿನಾರು ಕಿ. ಮೀ . 

ಎತ್ತರದವರೆಗೆ ವಾಯುಗೋಳದಲ್ಲಿ ತಾಪ ಇಳಿಮುಖವಾಗುತ್ತದೆ. ಭೂಮಿಗೆ 
ಸಮೀಪದಲ್ಲಿರುವ ಈ ವಾಯುಗೋಳವನ್ನೇ ನಾವು 'ಟೋಪೋ ' ಮಂಡಲ 
ಎನ್ನುತ್ತೇವೆ. ನಮ್ಮ ಮಳೆ ಮಾರುತ, ಬಿಸಿಲ ದಗೆ ಶೈತ್ಯದ ಕೊರೆತ ಎಲ್ಲ 
ಕ್ರಿಯೆಗಳಿಗೆ ಇದೇ ತವರು. ಇದರ ಮೇಲಿನ ಸುಮಾರು ಐವತ್ತು ಕಿ. ಮೀ . 
ಎತ್ತರಕ್ಕೆ ಸದ್ದು ಗದ್ದಲ ಮಾಡದೇ ಮತ್ತೊಂದು ಮಂಡಲವಿದೆ. ಅಲ್ಲಿ 
ಮೋಡಗಳೇಳುವುದಿಲ್ಲ . ಹಾಗೆಯೇ ಕಲುಷಿತ ಧೂಳು ಕಣ ಇಲ್ಲಿ ಬಂದು 
ಜಮಾಯಿಸಿದರೆ ಮತ್ತೆ ಸರಿಯುವುದೇ ಇಲ್ಲ . ರಾಸಾಯನಿಕ ಕ್ರಿಯೆ ಮಾತ್ರ 
ಇಲ್ಲಿ ಧಾರಳವಾಗಿ ನಡೆಯುತ್ತದೆ ಇದನ್ನೇ ನಾವು 'ಸ್ಮಾಟೋ ಮಂಡಲ 
ಎನ್ನುತ್ತೇವೆ. ಈ ಗೋಳಕ್ಕೆ ಜ್ವಾಲಾಮುಖಿಗಳು ನೇರವಾಗಿ ಲಗ್ಗೆ ಹಾಕುತ್ತವೆ. 
ಈ ಎತ್ತರದಲ್ಲಿ ಜ್ವಾಲಾಮುಖಿಯಿಂದ ಹೊರಟ ಗಂಧಕದ ಡೈ ಆಡ್ 
ಗಂಧಕದ ಆಯ್ದ ವಾಗಿ ಪರಿವರ್ತನೆ ಹೊಂದುತ್ತದೆ. ಅದು ಸೌರವಿಕಿರಣವನ್ನು 
ಅತಿಯಾಗಿ ಹೀರಿ ಸ್ಟಾಟೋ ಗೋಳವನ್ನು ಬಿಸಿಮಾಡುತ್ತದೆ. ಆದರೆ ನಾವು 
ನಿಂತಿರುವ ನೆಲ ಶೈತ್ಯ ಅನುಭವಿಸಬೇಕಾಗುತ್ತದೆ. ಏಕೆಂದರೆ, ವಿಕಿರಣದ 
ತಾಪವನ್ನೆಲ್ಲ ಮೇಲೆಯೇ ಹಿಡಿದು ನಿಲ್ಲಿಸಿ ಬಿಡುತ್ತದೆ. ಅಸಮತೋಲನ 
ಸೃಷ್ಟಿಯಾಗುತ್ತದೆ, ಅಪಾಯದ ಕರೆಗಂಟೆ ಒತ್ತುತ್ತದೆ. ಕ್ರಿ .ಶ. 1982ರಲ್ಲಿ 
ಮೆಕ್ಸಿಕೋದಎಲ್ ಚಿಚೋನ್ ಜ್ವಾಲಾಮುಖಿ ತೂರಿದ ಗಂಧಕದ ಡೈ ಆಕ್ಸೆಡ್ 
ಇಡೀ ಉತ್ತರ ಗೋಳವನ್ನು ಎರಡು ವರ್ಷಗಳ ಕಾಲ ಹೆಚ್ಚು ಶೈತ್ಯ 
ಅನುಭವಿಸುವಂತೆ ಮಾಡಿತು. ಈ ವರ್ಷ ಕೆರಳಿದ ವಿನತುಬೋ ಜ್ವಾಲಾಮುಖಿ 
ಒಂದೂವರೆ ಕೋಟಿಯಿಂದ ಎರಡು ಕೋಟಿ ಟನ್‌ವರೆಗೆ ಗಂಧಕದ 
ಡೈ ಆಡನ್ನು ಗಾಳಿಗೆ ತೂರಿದೆ ಎಂದು ತಜ್ಞರು ಲೆಕ್ಕ ಹಾಕಿದ್ದಾರೆ. ಎಂದರೆ 
'ಎಲ್ ಚಿಚೋನ್ ಜ್ವಾಲಾಮುಖಿ ಉಗುಳಿದ ಎರಡರಷ್ಟು ಎಂದಾಯಿತು. 
ಇದು ಮುಂಬರುವ ವರ್ಷಗಳಲ್ಲಿ ಜಗತ್ತಿನ ಹವಾಮಾನದ ಮೇಲೆ ಬಹು 
ಪರಿಣಾಮ ಬೀರುತ್ತದೆಂದು ಅಂದಾಜು ಮಾಡಿದ್ದಾರೆ. 

ಭೂಮಿಯ ಮೇಲ್ಮೀಯನ್ನು ಶೈತ್ಯಗೊಳಿಸುವುದು ನಿಜಕ್ಕೂ ಒಂದು 
ಅಪಾಯಕಾರಿ ಕ್ರಿಯೆ . ಆದರೆ ಜ್ವಾಲಾಮುಖಿಗಳಿಂದ ಇದಕ್ಕಿಂತಲೂ ಹೆಚ್ಚಿನ 
ಅಪಾಯ ತರುವ ಮತ್ತೊಂದು ಕ್ರಿಯೆ ನಡೆಯುತ್ತದೆ. ನಮ್ಮ ಭೂಮಿಗೆ 
ಬರುತ್ತಿರುವ ಅತ್ಯಂತ ಅಪಾಯಕಾರಿ ಅತಿನೀಲ ಕಿರಣಗಳನ್ನು 
ತಡೆಯುತ್ತಿರುವುದು ಸ್ಟಾಟೋ ಗೋಳ. ಅಲ್ಲಿ ಆಕ್ಸಿಜನ್ನಿನ ಅಣ್ಣ ಓಜೋನ್‌ನ 

ರಕ್ಷಣೆಯ ಕೋಟೆ ಇಲ್ಲದಿದ್ದರೆ, ಭೂಮಿಯ ಇಡೀ ಜೀವಜಂತುಗಳು ಹಂತ 
ಹಂತವಾಗಿ ಶಾಶ್ವತವಾಗಿ ಕಣ್ಮರೆಯಾಗುತ್ತಿದ್ದುವು. ನೆಲ- ಬಾನು 
ರಕ್ಷಣೆಯೊದಗಿಸಿರುವುದರಿಂದಲೇ ಈ ಗ್ರಹದಲ್ಲಿ ಜೀವ ಕೊನರಿದೆ, 
ವಿಕಾಸವಾಗಿದೆ. ಈಗ ಈ ಗ್ರಹದಲ್ಲಿ ವಿಕಾಸ ಹೊಂದಿದ ಮಾನವನೇ ಓಜೋನ್ 
ಭದ್ರ ಕೋಟೆಗೂ ಲಗ್ಗೆ ಹಾಕಿ ವಿನಾಶವನ್ನು ಆಹ್ವಾನಿಸಿದ್ದಾನೆ. ಜೊತೆಗೆ 
ಜ್ವಾಲಾಮುಖಿಗಳು ವಾತಾವರಣವನ್ನು ಒಡೆಯುವ ವಿಧ್ವಂಸಕ ಕಾರ್ಯದಲ್ಲಿ 
ಜೊತೆಗೂಡಿದೆ. ಗಂಧಕದ ಆಯ್ದ ಓಜೋನ್‌ನ ಆಮ್ಲಜನಕದ ಅಣುಗಳನ್ನು 
ಒಡೆಯಲು ಪ್ರಾರಂಭಿಸುತ್ತದೆ. ಅಲ್ಲಿ ಬಾನು ತೂತುಬಿದ್ದು ಅತಿ ನೀಲ 
ಕಿರಣಗಳು ಸೋರಲು ಪ್ರಾರಂಭಿಸುತ್ತವೆ. 

1. ಕಲ್ಲಿನ ಅವಶೇಷಗಳಿಂದ ತುಂಬಿದ ಕೇಂದ್ರ ದ್ವಾರ 

2. ಹೊರಚಿಮ್ಮಿದ ವಸ್ತುಗಳ ಪದರಗಳು 


ಕೊರೋ ಪ್ಯೂರೋಕಾರ್ಬನ್ ಎಂಬ ರಾಸಾಯನಿಕ ಸಿ.ಎಫ್. ಸಿ. ಎಂಬ 
ಹೆಸರಿನಿಂದ ಹೆಚ್ಚು ಖ್ಯಾತವಾಗಿದೆ. ಹವಾನಿಯಂತ್ರಣದ ಯಂತ್ರಗಳಲ್ಲಿ 

ರೆಫ್ರಿಜೇಟರ್‌ಗಳಲ್ಲಿ ಪ್ರಿಯಾನ್ ಅನಿಲವಾಗಿ ಹಾಗೂ ವೈಮಾನಿಕ ಸಿಂಚನದಲ್ಲಿ 
ಇದರ ಯಥೇಚ್ಛ ಬಳಕೆಯಾಗುತ್ತಿದೆ. ನೆಲದ ಮಟ್ಟದಲ್ಲಿ ಸಿ.ಎಫ್.ಸಿ. ಯ 
ಪಾರುಪತ್ಯ ಗಮನಾರ್ಹವಲ್ಲ , ನೆಲಬಿಟ್ಟು ಮೇಲೇರಿತೋ ಹಿಡಿಯುವವರೇ 
ಇಲ್ಲ . ಲಂಗುಲಗಾಮಿಲ್ಲದೆ ಎರಡೇ ತಿಂಗಳಲ್ಲಿ ತೇಲಿ ತೇಲಿ ಭೂಮಿಯ 
ವಾಯುಗೋಳದ ಮೇಲ್ಪದರಕ್ಕೆ ಒಂದು ಓಜೋನ್ ವಲಯವನ್ನೂ 
ತಲುಪುತ್ತದೆ. ಒಡನೆಯೇ ದೊಂಬರಾಟ ಪ್ರಾರಂಭ, ಅತಿ ನೀಲ ಕಿರಣಗಳನ್ನು 
ಹೀರಿ ಒಡೆದು ವಾತಾವರಣಕ್ಕೆ ಮುಕ್ತವಾದ ಕ್ಲೋರಿನ್ ಪರಮಾಣುವನ್ನು 
ಕಾಣಿಕೆ ಕೊಟ್ಟು ಧನ್ಯವಾದ ಕಣ್ಮರೆಯಾಗುತ್ತದೆ. ಈಕ್ಲೋರಿನ್ ಅಣು ನೂರು 
ವರ್ಷ ಕಾಲ ಯಾವ ಬದಲಾವಣೆಯೂ ಆಗದೆ ಓಜೋನನ್ನು ಚಿದ್ರಮಾಡುತ್ತ 
ಹೋಗುತ್ತದೆ. ಪ್ರತಿ ವರ್ಷ ಈ ಧೂರ್ತ ಕೆಲಸ ಮಾಡಲು 10, 00 ,000 
ಕಿ. ಗ್ರಾಂ . ಸಿ. ಎಫ್ . ಸಿ. ರಾಸಾಯನಿಕವನ್ನು ಗಾಳಿಗೆ ತೂರುತ್ತಿದ್ದೇವೆ. . 
- ಚೆಟ್ಗಳು, ಮಿಲಿಟರಿ ವಿಮಾನಗಳು ವಾಯುಗೋಳದಲ್ಲಿ ಶಬ್ದಾತೀತ 
ವೇಗದಲ್ಲಿ ಹಾಯಬಲ್ಲವು. ಇವು ಉಗುಳುವ ತಾಪದಿಂದ ಸುತ್ತ ಇರುವ 
ನೈಸರ್ಗಿಕ ಸಾರಜನಕ - ಆಮ್ಲಜನಕ ಒಗ್ಗೂಡಿ ಸಾರಜನಕದ ಆನ್ಲೈಡ್ ಉತ್ಪತ್ತಿ 
ಮಾಡುತ್ತವೆ. ಇದೂ ಸಹ ಓಜೋನ್ ವೈರಿ. ಅಹಮದಾಬಾದಿನ ಬಳಿ ತೈಲ 
ಬಾವಿಗೆ ಬಿದ್ದ ಬೆಂಕಿ ಅಥವಾ ವರ್ಷಂಪ್ರತಿ ಏಳುವ ಕಾಡ್ಗ ಚ್ಚು ಉತ್ಪಾದಿಸುವ 
ನೈಟ್ರಸ್ ಆಕ್ಸ್ಡ್ ಓಜೋನ್ ವಲಯ ನಾಶವಾಗುತ್ತಿರುವ ಕರ್ಮ ಕಥೆಯನ್ನೇ 
ಸಾರುತ್ತಿವೆ. 

ಸಮಸ್ಯೆ ಅತ್ಯಂತ ಗಂಭೀರ ರೂಪ ಪಡೆದಿರುವುದು ಧ್ರುವದ ನೆತ್ತಿಯಲ್ಲಿ . 
ಇಲ್ಲಿ ಯೂ ಸಿ.ಎಫ್. ಸಿ ಅವಾಂತರವೇ ? ಇದಕ್ಕೆ ಬೇರೆಯದೇ ಆದ ವೈಜ್ಞಾನಿಕ 
ಕಾರಣವಿದೆ. ಸೂರ್ಯನಿಂದ ಕೇವಲ ವಿದ್ಯುದಯಸ್ಕಾಂತೀಯ ವಿಕಿರಣವೊಂದೇ 
ಅಲ್ಲ ಸೌರ ಮಾರುತದಲ್ಲಿ ಎಲೆಕ್ಟ್ರಾನ್ ಹಾಗೂ ಪ್ರೋಟಾನ್‌ಗಳು ಕೂಡ 
ಸೂಪರ್‌ಸಾನಿಕ್ ವೇಗದಲ್ಲಿ ಧಾವಿಸಿ ಭೂಮಿಯ ಕಾಂತಕ್ಷೇತ್ರದ ಮೇಲೆ ಲಗ್ಗೆ 
ಹಾಕುತ್ತವೆ. ಇವು ಆಯಾಣುಗೋಳದಲ್ಲಿ ರಂಗುರಂಗಿನ ಅರೋರಾಗಳನ್ನು 
ಏಳಿಸುವುದರ ಜೊತೆಗೆ ನೇರವಾಗೇ ಓಜೋನ್ ಅನಿಲದ ವಿಭಜನೆಗೆ 
ತೊಡಗುತ್ತವೆ. ಧ್ರುವದಲ್ಲಿ ಓಜೋನ್ ಪದರ ಶಕ್ತಿಗುಂದಿರುವುದಕ್ಕೆ 
ವಿಜ್ಞಾನಿಗಳು ನೀಡುವ ಕಾರಣ , ಇದು. 
ಮಾನವ ನಿರ್ಮಿತವೋ , ನೈಸರ್ಗಿಕವೋ , ಒಟ್ಟಾರೆ ಅತಿ ನೀಲಕಿರಣಗಳನ್ನು 

ಆಹ್ವಾನಿಸುವುದೆಂದರೆ ಸಾವಿಗೆ ಆಮಂತ್ರಣವಿತ್ತಂತೆ. ಪ್ರಯೋಗಾಲಯಗಳಲ್ಲಿ 
ಅತಿ ನೀಲ ಕಿರಣಗಳು ಬೀರುವ ದುಷ್ಪರಿಣಾವನ್ನು ಪ್ರಮಾಣೀಕರಿಸಿ 
ನೋಡಿದ್ದಾಗಿದೆ. ಜೀವಕೋಶಗಳ ಬೆಳವಣಿಗೆ, ಅಭಿವೃದ್ಧಿಗೆ ಇವು ಮಾರಕ . 
ಅದರಲ್ಲೂ ಕಡಲ ಸೂಕ್ಷ್ಮ ಜೀವಿಗಳಾದ ಪಾಚಿ ಹಾಗೂ ಇತರ ಜೀವಿಗಳಿಗೆ 
ಅತಿ ನೀಲ ಕಿರಣಗಳನ್ನು ಕೊಂಚವೂ ನಿಭಾಯಿಸುವ ತಾಕತ್ತಿಲ್ಲ. ಜಲಚರಗಳ 
ಆಹಾರ ಸರಪಣಿಯ ಕೊಂಡಿಗಳೇ ಕಿತ್ತರೆ ಅವನ್ನು ನಂಬಿರುವ ನಮ್ಮ ಪಾಡು ? 
- ಇನ್ನು ನೇರವಾಗಿ ನಮ್ಮ ಉಳಿವಿನ ಪ್ರಶ್ನೆ ಎತ್ತಿದರೆ ಆಘಾತ ತರುವ 
ಉತ್ತರವೇ ಬಂದೀತು. ಅಮೇರಿಕೆಯ ಉತ್ತರ ಭಾಗದ ವಾಯುಗೋಳಇನ್ನೂ 
ಓಜೋನ್ ವಲಯವನ್ನು ಭದ್ರವಾಗಿ ಹಿಡಿದಿಟ್ಟಿದೆ. ದಕ್ಷಿಣ ಭಾಗದಲ್ಲಿ 
ತೆಳುವಾಗುತ್ತಾ ಬಂದಿದೆ. ಅಮೇರಿಕೆಯ ರಾಷ್ಟ್ರೀಯ ಕ್ಯಾನ್ಸರ್ ಸಂಸ್ಥೆ ದಕ್ಷಿಣ 
ಭಾಗದಲ್ಲಿ ಚರ್ಮದ ಕ್ಯಾನ್ಸರ್ ರೋಗಿಗಳು ಹೆಚ್ಚೆಂದು ವರದಿ ಮಾಡಿದೆ. 
ಕೇವಲ ಶೇ . ಐದು ಭಾಗ ಓಜೋನ್ ಕಡಿತವಾದರೂ ಸಾಕು ವಿಶ್ವಾದ್ಯಂತ 
ಐದು ಲಕ್ಷ ಮಂದಿ ಹೊಸದಾಗಿ ಚರ್ಮದ ಕ್ಯಾನ್ಸರ್ ರೋಗಕ್ಕೆ ಬಲಿಯಾಗುವ 
ಸಾಧ್ಯತೆ ಇದೆಯೆಂದು ಅಮೇರಿಕೆಯ ಪರಿಸರ ರಕ್ಷಣಾ ಸಂಸ್ಥೆ ವರದಿ ಮಾಡಿದೆ. 

ಪರಿಸ್ಥಿತಿ ಗಂಭೀರವಾಗುತ್ತಲೇ ಸಿ.ಎಫ್. ಸಿ. ಉತ್ಪಾದಿಸುತ್ತಿದ್ದ ಮೂವತ್ತೈದು 
. ರಾಷ್ಟ್ರಗಳು 1987ರ ಸೆಪ್ಟೆಂಬರ್ ತಿಂಗಳಲ್ಲಿ ಮಾಂಟ್ರಿಯಲ್‌ನಲ್ಲಿ ತುರ್ತಾಗಿ 
ಸಭೆ ಸೇರಿ ಬಳಕೆಯ ಶೇ . ಐವತ್ತು ಭಾಗವನ್ನು ಕಡಿತಗೊಳಿಸುವುದಾಗಿ ಸಾರಿ 
ಒಪ್ಪಂದವೊಂದಕ್ಕೆ ಸಹಿ ಹಾಕಿದುವು. 1999ರ ವೇಳೆಗೆ ತಗ್ಗಿಸುವುದಾಗಿ 
ಘೋಷಿಸಿವೆ. ಸಾವನ್ನು ಮುಂದೂಡಲೂ ಸಮಾವೇಶ, 

ಒಂದು ವೇಳೆ ಅಣುಸಮರ ಪ್ರಾರಂಭವಾಗಿ ಹತ್ತು ಸಾವಿರ ಮೆಗಾಟನ್ 
ಶಕ್ತಿಯ ಅಣುಬಾಂಬ್ ಸ್ಫೋಟಿಸಿದರೆ ಓಜೋನ್ ಪದರದ ಶೇಕಡ ಎಪ್ಪತ್ತು 
ಭಾಗ ಹೇಳಹೆಸರಿಲ್ಲದಂತಾಗುತ್ತದೆ. ಸೂರ್ಯ ಸೂಸುವ ಅತಿ ನೀಲ ಕಿರಣಗಳು 
ಒಡನೆಯೇ ಲಂಗುಲಂಗಾಮಿಲ್ಲದೆ ನುಗ್ಗಿ ಭೂಗ್ರಹದಲ್ಲಿನ ಸಕಲ 
ಜೀವಜಂತುಗಳನ್ನು ಹಂತಹಂತವಾಗಿ ಕೊಲ್ಲುತ್ತದೆ. ಅಮೇರಿಕದ ನ್ಯಾಷನಲ್ 
ಸೈನ್ಸ್ ಅಕಾಡೆಮಿ ಅಧ್ಯಯನ ಕೈಗೊಂಡು ಈ ಭಯಾನಕ ಅಂಶವನ್ನು 
ಪ್ರಕಟಿಸಿದೆ. ನಿರ್ಭೀತ ಜನರಲ್ಲಿ ಭೀತಿಯ ಭೂತವನ್ನು ತುಂಬುವ 
ಬೇಜವಾಬ್ದಾರಿ ಅಂಕಿ ಅಂಶ ಇದಲ್ಲ . ಈ ಶತಮಾನ ಕೊನೆಗೊಳ್ಳುವ ಹೊತ್ತಿಗೆ 
ಅಭಿನವ ಭಸ್ಮಾಸುರರಾಗಿ ನಮ್ಮ ತಲೆಯ ಮೇಲೆ ನಾವೇ ಕೈ ಇಟ್ಟು ಕೊಂಡು 

ಸರ್ವನಾಶದತ್ತ ಹೆಜ್ಜೆ ಇಡುತ್ತಿರುವ ಕಳಂಕಕಾರಿ ಬೆಳವಣಿಗೆಯ ಸೂಚಕ ಇದು. 

ಎಲ್ ಚಿಚೋನ್ ದೂಡಿದ ಗಂಧಕದ ಡೈಆಕ್ಸೆಡ್ ಇಡೀ ಸ್ಮಾಟೋ 
ಗೋಳದ ಶೇ. 15 ಭಾಗವನ್ನು ಧ್ವಂಸ ಮಾಡಿದೆ. ಇದರಿಂದಾಗಿ ಉತ್ತರ 
ಗೋಳಾರ್ಧ ಅಪಾಯಕ್ಕೆ ಸಿಲುಕಿದೆ. ಈ ಹಿನ್ನೆಲೆಯಲ್ಲಿ ಪಿನತುಬೊ 
ಜ್ವಾಲಾಮುಖಿ ತರುವ ಅಪಾಯ ಊಹೆಗೂ ಮೀರಿದ್ದು . 
- ಓಜೋನ್ ವಲಯಕ್ಕೆ ಗಂಡಾಂತರ ತಂದಿರುವ ಮತ್ತೊಂದು ಅನಿಲ 
ಜಲಜನಕದಕೊರೈಡ್, ಬಹುವೇಳೆ ಇದು ನೇರವಾಗಿ ಓಜೋನ್ ವಲಯ 
ತಲುಪುವುದಿಲ್ಲ . ಏಕೆಂದರೆ ನೀರಿನಲ್ಲಿ ಕರಗುವುದರಿಂದ ಮಳೆಯೇ ಇದನ್ನು 
ನಿಭಾಯಿಸುತ್ತದೆ. ಆದರೆ ಜ್ವಾಲಾಮುಖಿ ಉಗುಳುವಾಗ ಈ ಯಾವ 
ಮಿತಿಗಳನ್ನೂ ಹಾಕಿಕೊಳ್ಳುವುದಿಲ್ಲ . ನೇರವಾಗಿ ಸ್ಮಾಟೋ ಗೋಳಕ್ಕೆ ಲಗ್ಗೆ 
ಹಾಕುತ್ತದೆ. ಕ್ರಿ . ಶ. 1976ರಲ್ಲಿ ಅಲಾಸ್ಕದ ಅಗಸ್ಟಿನ್ ಜ್ವಾಲಾಮುಖಿ ಒಂದೇ 
ಬಾರಿಗೆ ಇಪ್ಪತೊಂಬತ್ತು ಕೋಟಿಟನ್ ಜಲಜನಕದಕೊರೈಡನ್ನು ಗಗನಕ್ಕೆ 
ತೂರಿತ್ತು . ಕ್ರಿ .ಶ. 1975ರಲ್ಲಿ ಜಗತ್ತಿನಕ್ಲೋರಿನ್ ಪೂರೋಕಾರ್ಬನ್ನಿನ ಒಟ್ಟಾರೆ 
ಉತ್ಪಾದನೆಗಿಂತ ಇದು 570 ಪಟ್ಟು ಅಧಿಕವಾಗಿತ್ತು . ನಿಸರ್ಗಕ್ಕೆ ತಡೆಯಲ್ಲಿ ? 
ಹೆಕ್ಟ್ರಾ ಜ್ವಾಲಾಮುಖಿ ಕ್ರಿ . ಶ. 1947ರಲ್ಲಿ ಕೆರಳಿ ಪ್ಯೂರಿನ್ ಹೊರಚೆಲ್ಲಿ ಸಾವಿರಾರು 
ರಾಸುಗಳು ಸತ್ತವು, ಜ್ವಾಲಾಮುಖಿಯ ಬಾಯಿಂದ ಭಾರಿ ಮೋಡಗಳು ಎದ್ದು 
ಈ ವಿಷವನ್ನು ಹರಡಿತ್ತು . 

ಇಂತಹ ವಿಕೋಪಗಳಿಂದ ಭೂ ಚರಿತ್ರೆಯುದ್ದಕ್ಕೂ ವಾತಾವರಣದಲ್ಲಿ 
ಅಸಮತೋಲನೆಯನ್ನು ಕಾಣುತ್ತಲೇ ಇದ್ದೇವೆ. ಆರು ಕೋಟಿ ವರ್ಷಗಳ 
ಹಿಂದೆ ಧರೆಯಲ್ಲಿ ಬಾಳಿ ಬದುಕಿ ತಮ್ಮದೇ ಆದ ಸಾಮ್ರಾಜ್ಯ ಕಟ್ಟಿಕೊಂಡಿದ್ದ 
ಪೆಡಂಭೂತಗಳು ಜ್ವಾಲಾಮುಖಿಗಳು ತಂದ ಬದಲಾದ ವಾತಾವರಣದಿಂದ 
ಅಳಿದಿರಬೇಕೆಂದು ವಿಜ್ಞಾನಿಗಳು ಊಹಿಸಿದ್ದರು. ಇದು ಆರುಕೋಟಿವರ್ಷಗಳ 
ಹಿಂದಿನ ಸಂಗತಿಯಾಯಿತು. ಇಪ್ಪತ್ತನೇ ಶತಮಾನದ ಅಂಚಿನಲ್ಲಿ ವಿಜ್ಞಾನ 
ಅಭಿವೃದ್ಧಿಯ ಪರಾಕಾಷ್ಟೆ ತಲುಪಿರುವಾಗ ಜ್ವಾಲಾಮುಖಿಗಳಿಂದ 
ತಪ್ಪಿಸಿಕೊಳ್ಳಲು ಮಾನವ ಹೋರಾಟವನ್ನೇ ಮಾಡುತ್ತಿದ್ದಾನೆ. ಕ್ರಿ . ಶ. 1989ನೇ 
ಡಿಸೆಂಬರ್ 15ರಂದು ಅಲಾಸ್ಕದ ಕೆ.ಎಲ್. ಎಂ . 747 ಬೋಯಿಂಗ್ ವಿಮಾನ 
ಭಯಂಕರ ಅಪಘಾತಕ್ಕೀಡಾಯಿತು. ಅಲಾಸ್ಕದ ಜ್ವಾಲಾಮುಖಿಗಳಿಂದ ತೂರಿ 
ಗಗನಕ್ಕೇರಿದ ಬೂದಿ ಧೂಳನ್ನು ವಿಮಾನದ ನಾಲ್ಕು ಎಂಜಿನ್ನುಗಳೂ ಹೀರಿ 

ಕೆಟ್ಟು ನಿಂತುವು. ಇದಕ್ಕಿಂತಲೂ ಹೆಚ್ಚಿನ ಭೀತಿಯೊಡ್ಡಿದ್ದು ಹತ್ತಿರದಲ್ಲೇ ಇದ್ದ 
ತೈಲ ಕೇಂದ್ರ . ಇಪ್ಪತ್ತು ಲಕ್ಷ ಬ್ಯಾರೆಲ್ ತೈಲ ಸಂಗ್ರಹಣಾ ಕೇಂದ್ರ 
ಜ್ವಾಲಾಮುಖಿಗೆ ಕೇವಲ ಮೂವತ್ತೆರಡು ಕಿ. ಮೀ . ದೂರದಲ್ಲಿತ್ತು. ಅದರ 
ಹೆಸರು ' ಡಿಫ್ ರಿವರ್ ಟರ್ಮಿನಲ್ ' ರಾತ್ರೋ ರಾತ್ರಿ ಅಡ್ಡಗೋಡೆ 
ಏರಿಗಳನ್ನು ಕಟ್ಟಿ ಇದನ್ನು ರಕ್ಷಿಸಬೇಕಾಯಿತು. 

ತಂತ್ರಜ್ಞಾನದ ಅಭಿವೃದ್ಧಿಯಿಂದ ಜ್ವಾಲಾಮುಖಿ ಆಗಸದಲ್ಲಿ ತರುವ | 
ಅನಿರೀಕ್ಷಿತ ಅಪಾಯಗಳನ್ನು ಮುಂದಾಗಿಯೇ ಈಗ ಅರಿಯಬಹುದು. 
ಆಸ್ಟ್ರೇಲಿಯದ ವಿಜ್ಞಾನಿಗಳು ನೂರು ಕಿ. ಮೀ . ದೂರದಿಂದಲೇ ಮೋಡಗಳ 
ತಾಪವನ್ನು ಅಳೆಯುವ ಹೊಸ ತಂತ್ರವನ್ನು ಕಂಡು ಹಿಡಿದಿದ್ದಾರೆ. ಕ್ರಿ .ಶ . 
1973ರಿಂದ ಈಚೆಗೆ ಕೊನೆಯ ಪಕ್ಷ ಹದಿನೆಂಟು ವಾಯು ಯಾನಗಳು 
ಜ್ವಾಲಾಮುಖಿಯ ಮಾಲಿನ್ಯದಿಂದ ತೀವ್ರ ತೊಂದರೆ ಅನುಭವಿಸಿವೆ . 


ವರವಾದ ಶಾಪ 


- ಜ್ವಾಲಾಮುಖಿಗಳ ಬಗ್ಗೆ ಪತ್ರಿಕೆಗಳಲ್ಲಿ ವರದಿಗಳು ಬಂದಾಗ ಅಥವಾ 
ಕಣ್ಣಾರೆ ನೋಡುವ ಸಂದರ್ಭ ಒದಗಿದಾಗ ನಿಸರ್ಗದ ಕರಾಳ ಮುಖದ 
ಪರಿಚಯವಾಗುತ್ತದೆ. ಮಾನವನ ಸಾಹಸದ ಅನ್ವೇಷಣೆಗಳು ಎಂದೂ ಅವಕ್ಕೆ 
ಸಾಟಿಯಾಗಲಾರವು. ಜೀವ ರಕ್ಷಿಸಿಕೊಳ್ಳುವುದಷ್ಟೇ ಆ ಸಂದರ್ಭದಲ್ಲಿ 
ಮುಖ್ಯವಾಗುತ್ತದೆ. ಆದರೆ ಕೆಲವೊಮ್ಮೆ ನಿಸರ್ಗದ ಈ ಶಾಪ ವರವಾಗಿ 
ಪರಿಣಮಿಸುವುದೂ ಉಂಟು. ಜ್ವಾಲಾಮುಖಿಗಳ ತಾಣಭೂಮಿಯ ಸೊಬಗಿನ 
ಖನಿಯಾಗಿರುವುದುಂಟು. ಅಂಥ ನೋಟ ಕಣ್ಮನಗಳನ್ನು ಸೆಳೆಯುತ್ತದೆ. 
ವಿಕೋಪಕ್ಕೆ ಹಲುಬುವ ಮಾನವ ಸೌಂದರ್ಯವನ್ನು ಆರಾಧಿಸಲು 
ತೊಡಗುತ್ತಾನೆ. ಕೆಲವೆಡೆ ಇಂಥ ಸೌಂದರ್ಯ ತಾಣಗಳನ್ನು ಆರ್ಥಿಕ ಲಾಭ 
ಗಳಿಕೆಗೆ ಬಳಸಿಕೊಂಡಿರುವುದೂ ಉಂಟು. ಅಮೇರಿಕೆಯ ಎಲ್ಲೋಸ್ಟೋನ್ 
ನ್ಯಾಷನಲ್ ಪಾರ್ಕ್ ಇದಕ್ಕೊಂದು ಜೀವಂತ ನಿದರ್ಶನ. ಅದೊಂದು 
ವಿಶ್ವವಿಖ್ಯಾತ ಪ್ರವಾಸಿ ತಾಣ. ವರ್ಷಂಪ್ರತಿ ಮೂವತ್ತು ಲಕ್ಷ ಜನರನ್ನು 
ಈ ಉದ್ಯಾನವನ ಆಕರ್ಷಿಸುತ್ತದೆ. ಮನಕ್ಕೆ ಮುದ ನೀಡುವ ಅಲ್ಲಿನ 

ಸೊಬಗನ್ನು ಪ್ರವಾಸಿಗಳು ಮತ್ತೆ ಮತ್ತೆ ಮೆಲುಕು ಹಾಕುತ್ತಾರೆ. ಅವಕಾಶ | 
ದೊರೆತರೆ ಮತ್ತೊಮ್ಮೆ ಬರಲು ಹಂಬಲಿಸುತ್ತಾರೆ. ದಕ್ಷಿಣ ಕನ್ನಡ ಜಿಲ್ಲೆಗಿಂತ 
ಸ್ವಲ್ಪ ದೊಡ್ಡದಾದ ಎಲ್ಲೋ ಸ್ಟೋನ್ ಪಾರ್ಕಿನಲ್ಲಿ ಇನ್ನೂರಮೂವತ್ತೊಂದು 
ಜಾತಿಯ ವನ್ಯಮೃಗಗಳಿವೆ . ಸ್ನೇಕ್, ಲಾಮಾರ್ , ಪೈರ್‌ಹೋಲ್, 
ಎಲ್ಲೋಸ್ಟೋನ್ ನದಿಗಳು ದುಮ್ಮಿಕ್ಕಿ ಹರಿದು ಜಲಪಾತ ಸೃಷ್ಟಿಸಿವೆ. 
ಇವೆಲ್ಲಕ್ಕಿಂತ ಅದ್ಭುತವಾದ ಬಿಸಿನೀರಿನ ಬುಗ್ಗೆಗಳನ್ನು ನೋಡಲು ಪ್ರವಾಸಿಗಳು 
ಮುಗಿಬೀಳುತ್ತಾರೆ. ಅಲ್ಲಿನ ಓಲ್ಡ್ ಫೈತ್‌ಫುಲ್ ಎಂಬ ಬುಗ್ಗೆ ಎಪ್ಪತ್ತು 
ನಿಮಿಷಕ್ಕೊಮ್ಮೆ ಬಿಸಿನೀರನ್ನು ಸುಮಾರು ನಲವತ್ತು ಮೀಟರ್ ಎತ್ತರಕ್ಕೆ 
ಚಿಮ್ಮುತ್ತದೆ. ಗಡಿಯಾರದ ಕರಾರುವಾಕ್ಕು ಕಾಲಜ್ಞಾನ ಈ ಬುಗ್ಗೆ ತೋರುತ್ತದೆ. 
ಒಂದು ಬಾರಿ ಚಿಮ್ಮಿದಾಗ ಹತ್ತು ಸಾವಿರ ಗ್ಯಾಲನ್ ನೀರು ಭೂಮಿಯ 
ಒಡಲಿನಿಂದ ಖಾಲಿಯಾಗಿ ಹೊರಹರಿಯುತ್ತದೆ. ಇದು ಭೂಮಿಗೆಭೂಮಿಯೇ 
ಸೃಷ್ಟಿಸಿಕೊಂಡಿರುವ ನಿಸರ್ಗದ ಪಂಪು. ಇಂಥ ಬುಗ್ಗೆಗಳು ಉದ್ಯಾನದ ತುಂಬ 
ಹತ್ತು ಸಾವಿರ ಸಂಖ್ಯೆಯಲ್ಲಿವೆ. ಆದರೆ ಎಲ್ಲವೂ ಓಲ್ಡ್ ಫೈತ್‌ಫುಲ್‌ನಷ್ಟು 
ಪ್ರಸಿದ್ದಿಯಲ್ಲ , ಕಾರಂಜಿಯಿಂದ ಚಿಮ್ಮುವ ಬಿಸಿನೀರು 93° ಸೆಂ . 
ತಾಪದಲ್ಲಿರುತ್ತದೆ. ನೂರಾರು ಸಣ್ಣಪುಟ್ಟ ಬುಗ್ಗೆಗಳು ಕೆಲವೊಮ್ಮೆ ಪುಸ್ ಪುಸ್ 
ಎಂದು ಗಾಳಿಯನ್ನು ಬಿಟ್ಟರೆ ಮತ್ತೆ ಕೆಲವು ಹಬೆಯನ್ನಷ್ಟೇ ಹೊರದೂಡಿ 
ಸೋಮಾರಿಗಳೆನಿಸಿವೆ. ಉದ್ಯಾನದ ತುಂಬ ಮೂವತ್ತು ಚೈತನ್ಯದ ಕಾರಂಜಿಗಳಿವೆ, 
ಅವು ಸದಾ ನೀರು ಚಿಮ್ಮುವುದರಲ್ಲಿ ಮಗ್ನವಾಗಿವೆ. 
- ವಾಸ್ತವವಾಗಿ ಅಮೇರಿಕದ ಎಲ್ಲೋನ್ ನ್ಯಾಷನಲ್ ಪಾರ್ಕ್ ಇರುವುದು 
ಜ್ವಾಲಾಮುಖಿಯ ಶಿಲೆಯ ಮೇಲೆ. ಎಂದಮೇಲೆ ಇಡೀ ಭೂಮಿಯೇ ಇಲ್ಲಿ 
ತಾಪದಿಂದ ತೊಳಲಾಡುತ್ತಿದೆ. ಅಂತರ್ಜಲ ತಾಪದ ಸಂಪರ್ಕಕ್ಕೆ ಬಂದಾಗ ನೀರು 
ಬಿಸಿಯೇರುತ್ತದೆ. ಅಧಿಕ ಒತ್ತಡದಲ್ಲಿ ನೂರು ಡಿಗ್ರಿ ಸೆಂ. ಕಾದರೂ 
ಕುದಿಯವುದಿಲ್ಲ . ಆಗ ಹಬೆಯುಂಟಾಗುತ್ತದೆ. ಒತ್ತಡ ಏರುತ್ತದೆ, ಭೂಮಿಯ 
ಶಿಲೆಗಳಲ್ಲಿ ಸಂದುಗೊಂದುಗಳು ಹಿಗ್ಗುತ್ತವೆ. ಹಬೆ ಅದರೊಳಗೆ ನುಗ್ಗುತ್ತದೆ. 
ಸಾಧಾರಣ ಚಿಲುಮೆಯಾಗಿ ಹರಿಯಬೇಕಾಗಿದ್ದ ಅಂತರ್ಜಲ ಬಿಸಿನೀರಿನ 
ಕಾರಂಜಿಯಾಗಿ ಚಿಮ್ಮುತ್ತದೆ. ಒಳಗೆ ನೀರು ಸಣ್ಣಪುಟ್ಟ ಮಡುವಿನಂತೆ 
ಶೇಖರಣೆಯಾಗುತ್ತದೆ. ಒಂದಕ್ಕೊಂದು ಸಂಪರ್ಕವಿರುತ್ತದೆ. ಬುಗ್ಗೆಯಾಗಿ ನೀರು 
ಚಿಮ್ಮುತ್ತಲೇ ಈ ಮಡುವುಗಳು ಖಾಲಿಯಾಗುತ್ತವೆ. ಆದರೆ ಮತ್ತೆ 

ತುಂಬಿಕೊಳ್ಳುತ್ತವೆ. ಎಂದಿನಂತೆ ಒತ್ತಡ ಏರುತ್ತದೆ. ಬುಗ್ಗೆಗಳು 
ಪುನರಾವರ್ತಿಸುತ್ತವೆ. ಎಲ್ಲೋಸ್ಟೋನ್ ನ್ಯಾಷನಲ್ ಪಾರ್ಕ್‌ನಲ್ಲಿರುವ 
ಬುಗ್ಗೆಗಳ ಹಿನ್ನೆಲೆಯೂ ಕೂಡ ಇದೇ ಆಗಿದೆ. ಸಾಮಾನ್ಯವಾಗಿ ಇಂತಹ 
ಪರಿಸರದಲ್ಲಿ ನೀರಿನಲ್ಲಿ ಗಂಧಕ ಕರಗಿರುತ್ತದೆ. ನಮ್ಮ ಬದರಿಯ ತಪ್ತ ಕುಂಡ, 
ಕೇದಾರದ ಗೌರಿಕುಂಡಗಳಿಗೆ ತೀರ್ಥಯಾತ್ರೆ ಕೈಗೊಳ್ಳುವ ಜನ ಅಂತಹ 
ಗಂಧಕದ ನೀರಿನಲ್ಲಿ ಮೀಯುತ್ತಾರೆ. ಚರ್ಮ ರೋಗಗಳನ್ನು ವಾಸಿ ಮಾಡುವ 
ಗುಣ ಈ ನೀರಿಗಿದೆ ಎಂಬುದು ವೈದ್ಯಕೀಯವಾಗಿ ಕೂಡ ದೃಢಪಟ್ಟಿದೆ. 
ಪ್ರಾಯಶಃ ನಿಜವಾದ ಅರ್ಥದಲ್ಲಿ ಇದೇ ಪವಿತ್ರ ಸ್ನಾನ. 

ಕಣ್ಣಿಗೆ ಹಬ್ಬ ನೀಡುವ ಸೌಂದರ್ಯದ ತಾಣಗಳನ್ನು ಜ್ವಾಲಾಮುಖಿಗಳು 
ಸೃಷ್ಟಿಸುತ್ತವೆ, ಇನ್ನೊಂದೆಡೆ ನೆಲದೊಳಗಿನ ಅಪರಿಮಿತ ತಾಪ ಬಳಕೆಗಾಗಿ 
ಕೈಬೀಸಿ ಕರೆಯುತ್ತವೆ. ಅದೊಂದು ಅಕ್ಷಯ ಭಂಡಾರ. 

ಐಸ್ಥೆಂಡ್ ವಿಸ್ತೀರ್ಣದಲ್ಲಿ ನಮ್ಮ ಕರ್ನಾಟಕಕ್ಕೆ ಸಮವಾಗಬಹುದು. 
ಜನಸಂಖ್ಯೆಗೆ ಲೆಕ್ಕ ಹಾಕಿದರೆ ಮೈಸೂರಿಗಿಂತಲೂ ಕಡಿಮೆ , ಹೆಚ್ಚೆಂದರೆ 
ಎರಡೂವರೆ ಲಕ್ಷ , ಯೂರೋಪ್ ಖಂಡದ ಈ ಪುಟ್ಟ ದ್ವೀಪದ ರಜಾವಿಕ್ 
ನಗರಕ್ಕೆ ಎಲ್ಲ ನಗರಗಳಂತೆ ಕನಿಷ್ಠ ಸವಲತ್ತಾದರೂ ಬೇಕು. ಸದಾ ಹಿಮ 
ಮುತ್ತಿದ ವಾತಾವರಣ . ಸೂರ್ಯನ ತಾಪ ಕಾಣುವುದೇ ಅಪರೂಪ. ಅಲ್ಲಿ 
ಇತರ ದೇಶಗಳಿಲ್ಲದ್ದಂತೆ ಹೇರಳ ಲೋಹ ಸಂಪನ್ಮೂಲಗಳಿಲ್ಲ . ಇಂಧನದ 
ಕಲ್ಲಿದ್ದಲಿನ ನಿಕ್ಷೇಪವಿಲ್ಲ . ಅರಬರಂತೆ ಈ ಜನ ತೈಲದ ಮೇಲೆತೇಲುತ್ತಿಲ್ಲ . 
ಭಾರಿ ಜಲ ವಿದ್ಯುತ್ ಯೋಜನೆಗಳಿಲ್ಲ .ಅಣುಸ್ಥಾವರಗಳಿಲ್ಲ . 
ಪ್ರಗತಿಯಾಗಬೇಕೆಂದರೆ ಸಂಪನ್ಮೂಲಗಳು ಬೇಕು, ಜೊತೆಗೆ ಅದನ್ನು 
ಬಳಸಿಕೊಳ್ಳುವ ತಂತ್ರಜ್ಞಾನ ಬೇಕು. ಶತಶತಮಾನಗಳಿಂದ ಸಾವಾಗಿ ಕಾಡುತ್ತಿದ್ದ 
ಜ್ವಾಲಾಮುಖಿಗಳನ್ನು ಇವರು ಸಂಪನ್ಮೂಲವಾಗಿ ಕಂಡರು. ನಿಂತ ನೆಲವನ್ನೇ 
ಕೊರೆದರು, ಭೂಮಿಯ ಒಳಗಿನಿಂದ ಸೂಸಿದ ಹಬೆಯನ್ನು ಬಳಸಿ ವಿದ್ಯುತ್ 
ಉತ್ಪಾದಿಸಿದರು. ತರಕಾರಿ ಬೆಳೆದರು. ಬೆಚ್ಚನೆಯ ಈಜುಕೊಳಗಳನ್ನು 
ನಿರ್ಮಿಸಿದರು. ತಮಗೆ ಬೇಕಾದ ಶಕ್ತಿಯ ಬಳಕೆಯನ್ನು ಇವರಿಗೆ 
ಜ್ವಾಲಾಮುಖಿಯ ಬಿಸಿನೆಲ ಕರುಣಿಸಿತು. 

ನ್ಯೂಜಿಲೆಂಡ್ ಐಸ್ಥೆಂಡಿಗಿಂತ ಇನ್ನೂ ಒಂದು ಹೆಜ್ಜೆ ಮುಂದು . 
ಲಾರ್ಡ್ರೆಲೋ ಎಂಬಲ್ಲಿ ಚಿಮ್ಮುತ್ತಿದ್ದ ಬಿಸಿನೀರಿನ ಕಾರಂಜಿಯಿಂದ 

ಹೊರಬರುತ್ತಿದ್ದ ಬೋರಿಕ್ ಆಮ್ಲ ಸಂಗ್ರಹಿಸಿ ಒಂದು ಶತಮಾನದಿಂದಲೂ 
ಆ ಸಂಪನ್ಮೂಲದಿಂದ ವಿದೇಶಿ ವಿನಿಮಯ ಗಳಿಸುತ್ತಿದ್ದಾರೆ. ಕ್ರಿ .ಶ. 1904 
ರಲ್ಲಿ ಸುತ್ತಲಿನ ತಾಪದ ನೆಲ ಬಗೆದು ಹಬೆಯೊರಡಿಸಿ ವಿದ್ಯುತ್ ಉತ್ಪಾದನೆ 
ಮಾಡಲು ತೊಡಗಿದರು . ಕ್ರಿ . ಶ.1963ರಲ್ಲಿ ವರ್ಷವೊಂದಕ್ಕೆ 3,01 , 000 ಕಿ. ವಾ . 
ವಿದ್ಯುತ್ ಉತ್ಪಾದಿಸುತ್ತಿದ್ದ ಈ ದೇಶ ಈಗ 3,65, 100 ಕಿ. ವಾ . ವಿದ್ಯುತ್ 
ಉತ್ಪಾದಿಸುತ್ತಿದೆ. ಜಲ ವಿದ್ಯುತ್ ಗಿಂತ ಇದು ಮಿತಖರ್ಚು, ಮೇಲಾಗಿ 
ವಾತಾವರಣ ಮಲಿನವಾಗುತ್ತದೆಂಬ ಭಯವಿಲ್ಲ . ಕ್ರಿ .ಶ. 1959ರವರೆಗೆ 
ಜ್ವಾಲಾಮುಖಿಯ ಪ್ರಾಂತ್ಯಗಳಲ್ಲಿ ತಾಪ ಬಳಸಿ ಅದರ ಹಬೆಯನ್ನು ವಿದ್ಯುತ್ 
ಆಗಿ ಪರಿವರ್ತಿಸಿದ್ದು ನ್ಯೂಜಿಲೆಂಡ್ ಒಂದೇ ದೇಶ. ಇದರ ಹಿಂದೆಯೇ 
ಮೆಕ್ಸಿಕೋ ಪೂರ್ಣ ಪ್ರಮಾಣದ ಜ್ವಾಲಾಮುಖಿಯ ತಾಪವನ್ನು ತನ್ನ ಆಂತರಿಕ 
ಬೇಡಿಕೆಗೆ ಬಳಸಿಕೊಳ್ಳುತ್ತಿದೆ. 
- ಸಾಮಾನ್ಯವಾಗಿ ಜ್ವಾಲಾಮುಖಿಗಳ ಆಸುಪಾಸಿನ ನೆಲದಲ್ಲಿ ಅಂತರ್ಜಲ 
ಬಿಸಿಯಾಗಿ ಕೆಲವೊಮ್ಮೆ 200° ಸೆಂ. ತಾಪ ತೋರುತ್ತದೆ. ಆ ಆಳಕ್ಕೆ ಬೈರಿಗೆ 
ಹಾಕಿ ಕೊರೆದರೆ ಗಂಟೆಗೆ ಒಂದು ಸಾವಿರ ಕಿ. ಮೀ . ವೇಗದಲ್ಲಿ ಹಬೆ ಮೇಲೇರಿ 
ಬರುತ್ತದೆ. ಅಂತಹ ಜಾಗಗಳಲ್ಲಿ ಹಬೆ ಚಕ್ರ ಸ್ಥಾಪಿಸಿ, ವಿದ್ಯುತ್ ಉತ್ಪಾದಿಸುವುದಕ್ಕೆ 
ಅನೇಕ ರಾಷ್ಟ್ರಗಳು ಪ್ರಯತ್ನ ಮಾಡುತ್ತಿವೆ. ವಾತಾವರಣ ಮಾಲಿನ್ಯದ ಭೀತಿ 
ತರದ, ಸುಲಭವಾಗಿ ನಿಲುಕುವ, ಸದಾ ಕಾಲ ದೊರಕುವ ಇಂತಹ ಅಕ್ಷಯ 
ಭಂಡಾರ ಹದಗೆಡುತ್ತಿರುವ ವಾತಾವರಣದ ಇಂದಿನ ದಿನಗಳಲ್ಲಿ ಅತ್ಯವಶ್ಯಕವಾಗಿ 
ಬೇಕಾಗುತ್ತದೆ. ಒಂದು ಅಂದಾಜಿನ ಪ್ರಕಾರ ಭೂಮಿಯ ಎರಡರಿಂದ ಎಂಟು 
ಕಿ . ಮೀ . ಆಳದಲ್ಲಿ ಜ್ವಾಲಾಮುಖಿ ಇರುವ ಪ್ರಾಂತ್ಯದಲ್ಲಿ 350° ಸೆಂ . ತಾಪ 
ಇರುತ್ತದೆ. ಈ ಪ್ರದೇಶಗಳಲ್ಲಿ ಒಂದು ಘನ ಕಿ. ಮೀ . ನೆಲದಿಂದ ತೊಂಬತ್ತು 
ಲಕ್ಷ ಟನ್ ತೈಲ ಬಳಸಿ ಪಡೆಯಬಹುದಾದ ಶಕ್ತಿಗೆ ಸರಿಸಮವಾದ ಶಕ್ತಿಯನ್ನು 
ಪಡೆಯಬಹುದು. ಜಪಾನ್, ಐಸ್ಥೆಂಡ್ , ನ್ಯೂಜಿಲೆಂಡ್ ಇಂಥ ಅಕ್ಷಯ 
ಭಂಡಾರದತ್ತ ತೀವ್ರ ಗಮನ ಹರಿಸಿವೆ. ಜ್ವಾಲಾಮುಖಿಯಿಂದ ಸಂಭವಿಸುವ 
ಸಾವುನೋವನ್ನು ಒಂದು ವರ್ಗ ಲೆಕ್ಕ ಹಾಕಿದರೆ , ವಿಜ್ಞಾನಿಗಳು ಜ್ವಾಲಾಮುಖಿಯ 
ನೆಲದ ತಾಪದ ಬಂಡವಾಳವನ್ನು ಬಳಸಿಕೊಳ್ಳುವ ಅಂಕಿ ಅಂಶಗಳನ್ನು ಲೆಕ್ಕ 
ಹಾಕುತ್ತಾರೆ. 

ವಿಶ್ವವ್ಯಾಪಿ ಜ್ವಾಲಾಮುಖಿಗಳು 


ಭೂಮಿಯೊಂದೇ ಅಲ್ಲ , ಸೌರವ್ಯೂಹದ ಭೀಮಕಾಯ ಗುರುಗ್ರಹದ 
ಚಂದ್ರನಲ್ಲೂ ಜ್ವಾಲಾಮುಖಿಗಳಿವೆ . ನಮ್ಮ ಭೂಮಿಗೆ ಒಬ್ಬ ಚಂದ್ರ , ಗುರುವಿಗೆ 
ನಾಲ್ವರು ದೊಡ್ಡ ಚಂದ್ರಮರು, ಇಯೋ , ಯೂರೋಪ, ಗ್ಯಾನಿಮೀಡ್ 
ಮತ್ತು ಕ್ಯಾಲೆಸ್ಕೋ , ಅವುಗಳಲ್ಲಿ ಇರೋ ನಮ್ಮ ಚಂದ್ರಮನಷ್ಟೇ ಗಾತ್ರ . 
ಉಳಿದವು. ನಮ್ಮ ಚಂದ್ರಮನಿಗಿಂತಲೂ ದೊಡ್ಡವು, ಇಯೋ ಮಾತ್ರ ತೀರ 
ಹತ್ತಿರದಿಂದಲೇ ಗುರುಗ್ರಹವನ್ನು ಪ್ರದಕ್ಷಿಣೆ ಹಾಕುತ್ತದೆ. ಗುರುವಿನಲ್ಲಿ 
ಅಲೆಗಳಿದ್ದರೆ, ಮೊದಲು ನಡುಗುವುದೇ ಇಯೋ , ಕ್ರಿ . ಶ. 1977ರ ಸೆಪ್ಟೆಂಬರ್ 
5 ರಂದು ವಾಯೇಜರ್ ನೌಕೆ ಇದನ್ನು ಕಂಡಾಗ ಎಂಟು ಜ್ವಾಲಾಮುಖಿಗಳು 
ಈ ಇಯೋ ಚಂದ್ರನಲ್ಲಿ ಲಾವರಸ ಕಾರುತ್ತಿದ್ದುವು. ನಾಲ್ಕು ತಿಂಗಳ ನಂತರ 
ವಾಯೇಜರ್ 2, ಇಯೋ ಚಂದ್ರನನ್ನು ಮರುಭೇಟಿ ಮಾಡಿತು. ಆಗ 6 
ಜ್ವಾಲಾಮುಖಿಗಳು ಇನ್ನೂ ಶಿಲಾರಸವನ್ನು ಕಾರುತ್ತಲೇ ಇದ್ದುವು. ನಮ್ಮ 
ಭೂಗ್ರಹ ಬಿಟ್ಟರೆ ಸದ್ಯದಲ್ಲಿ ಜ್ವಾಲಾಮುಖಿಗಳು ಕಂಡುಬಂದಿರುವುದು ಇಯೋ 
ಉಪಗ್ರಹದಲ್ಲಿ ಮಾತ್ರ . ನಮ್ಮ ಚಂದ್ರನಷ್ಟೆ ಸಾಂದ್ರತೆ ಆ ಚಂದ್ರನಿಗೂ 
ಇದೆ. ಆದರೆ ಆಂತರಿಕ ತಾಪದಿಂದ ನೀರು ಭಾಷ್ಪವಾಗಿ ಹೊರಹೋಗಿದೆ. 
ತನ್ನದೇ ಆದ ವಾತಾವರಣ ಕೂಡ ಆ ಚಂದ್ರಮನಿಗಿಲ್ಲ . ಇರುವುದೆಲ್ಲ ಗಂಧಕದ 
ಡಯಾಕ್ಸೆಡ್ ಅನಿಲ. ಗಾಳಿಯಿಲ್ಲದ ಆ ಖಾಲಿಗೊಳಕ್ಕೆ ಜ್ವಾಲಾಮುಖಿ ಈ 
ಕಾಣಿಕೆಯನ್ನು ಕೊಟ್ಟಿದೆ. ಗಂಧಕ ಕೆನೆಗಟ್ಟಿ ಇಡೀ ಇಯೋ ಉಪಗ್ರಹದ 
ಮುಖಕ್ಕೆ ಹಳದಿ ಲೇಪನ ಮಾಡಿದೆ. ಈ ಚಂದ್ರಮ , ಅರಿಸಿನ ಮೆತ್ತಿಕೊಳ್ಳುವ 
ನಮ್ಮ ಮಹಿಳೆಯರಂತೆ. ಈಗಲೂ ಇಯೋ ಚಂದ್ರಮನಲ್ಲಿ ಜ್ವಾಲಾಮುಖಿಗಳು 
ಜೀವಂತವಾಗಿವೆ . 
- ಚಂದ್ರನನ್ನುಳಿದರೆ ನಮಗೆ ತೀರಾ ಸಮೀಪದಲ್ಲಿರುವುದು , ಶುಕ್ರ ಗ್ರಹ. 
ಭೂಮಿಯಿಂದ ಶುಕ್ರ ಗ್ರಹವಿರುವುದು 38 ,900,000 ಕಿ . ಮೀ . ದೂರದಲ್ಲಿ . 
ರೋಮನರಿಗೆ ಶುಕ್ರ ಸೌಂದಯ್ಯ ದೇವತೆ. ಆಕೆ ಪ್ರೇಮ ಪ್ರಚೋದಕಿ, ನಮಗೆ 
ಅದು ಬೆಳ್ಳಿಚುಕ್ಕಿ . ಬಹು ತೇಜಸ್ಸಿನ ಈ ಗ್ರಹವನ್ನು ನೌಕೆ ಸುತ್ತಿದಾಗ ಅದರ 

ಕಣ್ಣಿಗೆ ಕಂಡದ್ದು ಸೌಂದಯ್ಯ ದೇವತೆಯಲ್ಲ. ಹಾಸುಗೆಗಳನ್ನು ಪೇರಿಸಿದಂತೆ 
ಕಂಡು ಬಂದ ಶಿಲಾಸ್ತರದ ಒರಟು ಮೈ , ಇವೆಲ್ಲವೂ ಜ್ವಾಲಾಮುಖಿಯ 
ಬಾಯಿಂದಲೇ ಬಂದ ಲಾವಾರಸ, ಸದಾ ಇಂಗಾಲದ ಡೈಆಕ್ಸೆಡ್‌ನ ಮೋಡ 
ಗ್ರಹದ 95 ಭಾಗವನ್ನು ಆಕ್ರಮಿಸಿದೆ. ಉಳಿದದ್ದು ಸಾರಜನಕ , ಇಲ್ಲಿ ಯಾವ 
ಭಾಗದಲ್ಲಿ ಜ್ವಾಲಾಮುಖಿ ಇತ್ತೆನ್ನುವುದು ಈಗಲೂ ನಿಗೂಢ. 
ಜ್ವಾಲಾಮುಖಿಗಳು ಪ್ರೇಮ ದೇವತೆಯನ್ನೂ ಬಿಡದೆ ಕಾಡಿವೆ. 

ಮಂಗಳ ಗ್ರಹದಷ್ಟು ಕುತೂಹಲವನ್ನು ಸೌರವ್ಯೂಹದ ಮತ್ತಾವ ಗ್ರಹವೂ 
ಕೆರಳಿಸಿಲ್ಲ . ಮಂಗಳ ಗ್ರಹದ ಅಂಗಳದಲ್ಲಿ ಜೀವಿಗಳಿವೆ ಎಂಬ ಶಂಕೆ ಶತ 
ಶತಮಾನಗಳ ಕಾಲ ಮಾನವನನ್ನು ಕಾಡಿದೆ. ಕ್ರಿ . ಶ. 1975 ರಲ್ಲಿ ವೈಕಿಂಗ್ 
ನೌಕೆ ಅಲ್ಲಿನ ನೆಲವನ್ನು ತಡಕಿದಾಗ ಜೀವಿಗಳ ಸುಳಿವಿರಲಿಲ್ಲ . ಕೆಂಗಣ್ಣಿನ 
ಈ ಗ್ರಹ ರೋಮನರಿಗೆ ಯುದ್ದ ದೇವತೆಯಾಗಿ ಕಂಡಿದೆ. ಪುರಾಣಗಳು 
ಕುಜನನ್ನು ಹೇಗೆಯೇ ಕಲ್ಪಿಸಿರಲಿ, ಸದ್ಯದಲ್ಲಿ ವಿಜ್ಞಾನ ಕೂಡ ಮಂಗಳನ 
ಕಣ್ಣು ಕೆಂಪು ಎಂದು ತೋರಿಸಿದೆ. ಏಕೆಂದರೆ, ಇಡೀ ಸೌರವ್ಯೂಹದಲ್ಲಿ ಮಂಗಳ 
ಗ್ರಹದಲ್ಲಿರುವ ನಿರ್ಜಿವ ಜ್ವಾಲಾಮುಖಿಯೇ ಅತ್ಯಂತ ದೊಡ್ಡದು. ಇದರ 
ಎತ್ತರ 25 ಕಿ. ಮೀ ., 600 ಕಿ. ಮೀ . ಅಗಲದ ಪಾದ. ಇದನ್ನು ' ಒಲಂಪಸ್ 
ಮಾನ್ಸ್ ' ಎಂದು ಕರೆದಿದ್ದಾರೆ. ಇದರ ಬಾಯಿಯೊಳಗೆ ಇಣುಕಬೇಕೆಂದರೆ 
ಮೂರು ಎವರೆಸ್ಟ್ ಶಿಖರಗಳನ್ನು ಒಂದರ ಮೇಲೆ ಒಂದಿಟ್ಟು ಏಣಿಯನ್ನು 
ಮಾಡಬೇಕಾಗುತ್ತದೆ. ಈ ದೈತ್ಯ ಜ್ವಾಲಾಮುಖಿ ಎಂದು ಕೆರಳಿತ್ತು ಮತ್ತೆ 
ಎಂದು ಕೆರಳುತ್ತದೆ ಎಂಬ ಪ್ರಶ್ನೆಗೆ ಇನ್ನೂ ಉತ್ತರಿಸಲಾಗಿಲ್ಲ . .. 

ನಮ್ಮ ಕ್ಷೀರ ಪಥದಲ್ಲೇ 300 , 000 , 000, 000ಕ್ಕೂ ಅಧಿಕ ನಕ್ಷತ್ರಗಳಿವೆಯಂತೆ. 
ಇದರಲ್ಲಿ ಸೌರವ್ಯೂಹದ ಅಧಿಪತಿ ಸೂರ್ಯಕೂಡ ಒಂದು ನಕ್ಷತ್ರ . ವಿಶ್ವದಲ್ಲಿ 
ಕ್ಷೀರಪಥದ ಸಂಖ್ಯೆಯೇ 100 , 000 , 000 , 000 ಗಳಿವೆಯಂತೆ. ಇನ್ನು 
ಜ್ವಾಲಾಮುಖಿಗಳು ಎಷ್ಟಿರಬಹುದು ? 
- ಪ್ರಕೃತಿ ಎಂದಿನಂತೆ ತನ್ನ ನಿರಂತರ ಕಾಯಕದಲ್ಲಿ ತೊಡಗಿದೆ. ಸೃಷ್ಟಿ 
ಲಯಗಳ ಕಣ್ಣ ಮುಚ್ಚಾಲೆಯಾಡುತ್ತಲೇ ಭೂಮಿ ಈಗಾಗಲೇ 460 ಕೋಟಿ 
ವರ್ಷಗಳನ್ನು ದಾಟಿದೆ. ಜ್ವಾಲಾಮುಖಿಗಳ ದೀಪಾಲಂಕಾರ ಮಾಡಿಕೊಂಡು 
ಭೂಮಿ ತನ್ನ ಅಕ್ಷದ ಮೇಲೆ ತಾನೇ ಗಿರಕಿ ಹೊಡೆದು ಉರಿಯುತ್ತಿರುವ 
ಸೂರ್ಯನ ಸುತ್ತ ಉರುಳುಸೇವೆ ಮಾಡುತ್ತಿದೆ. 

ಜಗತ್ತಿನ ಪ್ರಮುಖ ಜ್ವಾಲಾಮುಖಿಗಳು 

ಜ್ವಾಲಾಮುಖಿ ಕೆರಳಿದ 


ದೇಶ | 


ಸ್ಥಿತಿ 


ವರ್ಷ 


1. ದಕ್ಷಿಣ ಇಟಲಿ 


ವೆಸುವಿಯಸ್ 
( 1289 ಮೀ .). 


ಸುಪ್ತ 


ಕ್ರಿ . ಶ. 79 
1631 
1906 
1944 
1930 


ಸ್ಟಾಂಬೊಲಿ (ಬಹು 
ಪುರಾತನ) 
( 931 ಮೀ .) 
ವಲ್ಯಾಗೋ 
( 502 ಮೀ .) 
ವಲ್ಕನೆಲ್ಲಾ 
( 123 ಮೀ .) 


1971 
1888 - 90 . 


ಜೀವಂತ 
ಜೀವಂತ 


ಜೀವಂತ 


ಎಟ್ಟ ( 3308 ಮೀ .) 
ಯೂರೋಪಿನ 
ಬಹುದೊಡ್ಡ 

ಕ್ರಿ . ಪೂ . 183 
ಕ್ರಿ . ಶ. 6ನೇ 
ಶತಮಾನ 
ಕ್ರಿ . ಶ. 122 
1381 
1669 
1886 
1892 
1910 
1923 
1928 
1950 
1959 
1964 


ಜೀವಂತ 


1971 


1974 


67 / ಜ್ವಾಲಾಮುಖಿ 


2. ಗ್ರೀಸ್ 


ಸುಪ್ತ 


3. ಭಾರತ 


ಜೀವಂತ 


ಸಂತೋರಿನಿ ಕ್ರಿ . ಪೂ . 

1ನೇ 
ಶತಮಾನ 

ಕ್ರಿ . ಶ. 1950 
ಅಂಡಮಾನ್ 

ಕ್ರಿ . ಶ. 1852 
ನಿಕೋಬಾರ್ ದ್ವೀಪದ 1991 
ಬ್ಯಾರನ್ ದ್ವೀಪ 
( 306 ಮೀ .) 
ಮರಾಪಿ ( 2908 ಮೀ .) 1957 
ಕ್ರಕಟೋವ 

1883 
( 818 ಮೀ ) ಅತ್ಯಂತ 

ಭೀಕರ 
1927 
1969 


4, ಸುಮಾತ್ರ 


ಸುಪ್ಪ 


ಸುಪ್ತ 


5 . ಜಾವ 


ಜೀವಂತ 


ಸುಪ್ತ 


6. ಸುಂಡದ್ವೀಪ 


ಸುಪ್ತ 


7. ಫಿಲಿಪೀನ್ಸ್ 


ಜೀವಂತ 


ಮೆರಾಪಿ ( 2928 ಮೀ .) 1972 

1919 
ಕೆಲೂದ್(1740 ಮೀ .) 1967, 
ಸಂಬೋರ 

1815 
(2868 ಮೀ .) 
ಕಾಟರ್‌ಮೆನ್ 

1948 
(1932 ಮೀ .) 1952 
ಮಯೋನ್ 

1800 
( 2421 ಮೀ .) 1969 
ತಾಲ್ 

1969 
( 302 ಮೀ .) 
ಪಿನತುಬೊ 

16ನೇ 
ಶತಮಾನ 
ಕ್ರಿ . ಶ . 1991 


ಜೀವಂತ 


ಜೀವಂತ 


ಜೀವಂತ 

8 . ಜಪಾನ್ 


ಸಾಕುರಾಜಿಮಾ 


1914 
1972 
1970 


ಜೀವಂತ 
ಜೀವಂತ 


ಆತೋ 
( 1601 ಮೀ .) 
ಫುಜಿಯಾಮ 
( 3776 ಮೀ .) 


ಅತ್ಯಂತ 
ಪ್ರಸಿದ್ದ 


ಬಹು 


ಸುಪ್ತ 


ಪುರಾತನ 


ಜೀವಂತ 


ಜೀವಂತ 


ಸುಪ್ತ 


ಸುಪ್ತ 


9. ಸೋವಿಯತ್ ರಷ್ಯದ ಕ್ಲವು ಬೆಸ್ಕೋಯ ಕ್ರಿ . ಶ. 1700 
ಕಾಮ್ ಚಾತ್ಯ (4850 ಮೀ .) 1966 

ಬೆಜಿಮಿಯನನಿ 

(2800 ಮೀ .) 1956 
10 ಅಲಾಸ್ಕ ಕಟಮಾಯಿ 

1931 
( 2298 ಮೀ .) . 
11 . ಅಮೇರಿಕ ಸಂ . ಮೌಂಟ್ ಬೇಕರ್ 

ಸಂಸ್ಥಾನದ ಕ್ಯಾಸ್ಕೇಡ್ ( 3316 ಮೀ .) 
ಶ್ರೇಣಿ 

ಮೌಂಟ್ ಸೀನಿಯರ್ ಕ್ರಿ . ಪೂ .1ನೇ 
( 390 ಮೀ ) 

ಶತಮಾನ 
ಲಾಸಸ್ ಪೀಕ್ ಕ್ರಿ . ಶ. 1914 
( 3186 ಮೀ .) 
ಹೆಲೆನ್ . 

1857 
( 322 ಮೀ .) 
12 . ಮಧ್ಯ ಅಮೇರಿಕ ಸಂತಾಮೇರಿಯ 1902 

( 3715 ಮೀ .) 
ಪ್ಯೂಗೋ 

1971 
( 3815 ಮೀ .) 


ಸುಪ್ತ 


ಸುಪ್ತ 


ಜೀವಂತ 


CH 


ಸುಪ್ತ 


ಸುಪ್ತ 

13 , ವೆಸ್ಟ್ ಇಂಡೀಸ್ 


ಮೌಂಟ್ ಪಿಲೀ 


ಸುಪ್ತ 


_ 1851 
1902 
ಭಯಾನಕ 
1929 - 32 


14 , ಅಂಟಾರ್ಕ್‌ಟಿಕ್ 


15. ನ್ಯೂಜಿಲೆಂಡ್ 


16 . ಹವಾಯಿ ದ್ವೀಪ| 


ರಿಸಷ್ಟೆನ್ ದ್ವೀಪ 1970 ಜೀವಂತ 
( 576 ಮೀ .) 
ಎರೆಬಸ್ 

1947 - ಸುಪ್ತ 
(4023 ಮೀ .) 
ನೌಂದುಕೋ 
( 2291 ಮೀ .) 
ಮೌನಲೋಅ ಬಹು 

ಜೀವಂತ 
( ಜಗತ್ತಿನ ಅತಿ ದೊಡ್ಡ ಪ್ರಾಚೀನ 
ಜ್ವಾಲಾಮುಖಿ) 
( 9172 ಮೀ .) 

